

Damage Book

UNIVERSAL
LIBRARY

OU_204363

UNIVERSAL
LIBRARY

Andhra University

PART II

TELUGU TEXT

INTERMEDIATE EXAMINATION

1931-32.

ఉత్తర రాఘవము.

ఎనిమిదంకముల నాటకము.

సహాకవి భవభూతి యుక్తరరామచరిత నాటకము ననుసరించి

సత్యహరిశ్చంద్రియ నాటాజితీయాదినాటక

(గంభీర్యయగు

బలిజేవల్లి లక్ష్మీకాంతకవిచే

రచి యింపఁబడినది.

THIRD EDITION 2000 COPIES
THOROUGHLY REVISED

PRINTED BY M. VEERABHADRA RAO

AT THE

RAMA KRISHNA PRINTING WORKS, TENALI.

1930.

All Rights Reserved

Price Re. 1—4—0]

[వెల. రు. 1—4—0

నాటక పాత్రములు.

పురుషులు.

- శ్రీరాముడు — కథానాయకుడు
 కంచుకి — రామాంతఃపురవర్తి
 అస్తావక్రుడు — ఒకఋషి
 లక్ష్మణుడు — కథానాయకుని తమ్ముడు
 దుర్యోధనుడు — చారుడు
 వాల్మీకి — కుశలవులఁ బెంచిన ఋషి
 శంబూకుడు — శూద్రతపస్వి
 కుశలవులు — రాముని పుత్రులు
 గాలవుడు — కుశలవుల సహాధ్యాయి
 జనకుడు — సీత తండ్రి
 ఘృష్ణి — జనకుని కంచుకి
 పురుషుడు — గుఱ్ఱపుదండులోనివాడు
 చంద్రకేతుడు — లక్ష్మణునికొడుకు
 సుమర్త్రుడు — ఆశ్రనిసారథి
 మఱి కొందఱు నటువులు వస్తుగు.

స్త్రీలు.

- సీత — కథానాయిక
 వాసంతి — జనసాస వనదేవత
 ఆత్రేయి — తపస్విని
 లోపాముద్ర — అగస్త్యుని పత్ని
 మురళీ — పంచవటియందు సీతననుసరించిన మునికన్య
 అరుంధతి — వసిష్ఠ పత్ని
 కాసల్య — రామ జనని
 పృథ్వి — సీత జనని
 భాగీరథి — సీతకుఁ బురుషువోసినది, గంగాదేవి

ప్రదర్శనము ముగియ నలుగురి స్త్రీ పాత్రములతో సభ్యుకొన వచ్చును.

ఉ పో ధ్ధా త ము.



శ్లో॥ జయంతి తే సుకృతినో, రసస్థాః కఫీష్టిరాః

నాస్తి తేషాం యశఃకాయే, జనామః జంజం భయం॥

సహృదసులారా!

ఎన్నడో జన్మించిరి. ఎన్నడో పాంచపాతిక శరీరములఁ బరిత్యజించిరి, కాని న్యోతికృత్యమాత్మలై, యసంతాకాశపీఠమున ఆనందసామ్రాజ్య పట్టభద్రులై, యశ్చ్యుత స్తుత భారతీయ కవితాకలాకాంతులతోఁ బంచఖండాంతర విశాల వసుంధరావలయ మెల్ల నేఁటికిని-కాదు ఆకల్పాంతము నెలయుంచు మహాకవులు కాళిదాసభవభూతులు ధన్యులుగదా! నారీలొఁ గవిసలగురువుకాళిదాసు వాఙ్మయ ప్రపంచమునను “శాకుంతలము” అను చింతారత్నమును బ్రసాదించినాఁడు. మహాకవి భవభూతి “ఉత్తర రామచరితనాటకము” అను దివ్యామృతస్రవంతిని బ్రవహింపఁజేసినాఁడు. ఆ యమృత స్రవంతిలోని పిల్లకాలువయే నా యీ “ఉత్తరరాఘవము” ఇది మూలమునను మక్కికిమక్కి తెలుఁగుగాక స్వచ్ఛాసవాద మగుటచే “ఆంధ్రీకృతోత్తరరామచరితము” అని పేరడక “ఉత్తరరాఘవము” అంటిని. ఏతత్పాఠకులు మూలగ్రంథమును దత్కె-విని గూర్చి తెలిసికొనుటవసరముగావున ఆవిషయముల నించుక విజ్ఞాపికః—

భవభూతి—ఆతనివృత్తాంతములు.

మూలతీమాధవప్రస్తావనమువలన భవభూతి చరిత్ర మిట్లు తెలియుచున్నది. దక్షిణాపథమందలి పద్మనగరమునందు తైత్తిరీయబ్రాహ్మణులు (కృష్ణయజుర్వేదము) కలరు. వీరు పంక్తిపావనులు సోమపీఠులు, బ్రహ్మవాదులు. మన భవభూతి యీ తెగకుఁ జేరినాఁడు. కాశ్యపగోత్రుఁడు ఇంటిపేరు ఉడుంబరంచారు ఈతని తాత భట్టగోపాలుఁడు తండ్రి నీలకంఠుఁడు తల్లి జాతూకర్ణి. శ్రీకంఠుఁడని యీతనిజన్మ నామము “భవభూతి” అని బిరుదునామము. ఇదిగాక “ఉంబేరుఁడు” అను మఱి యొక నామముగూడ కలదట. ఈతఁడు శ్రీ॥ శ॥ ఎనిమిదవ శతాబ్దమున కన్యాకుబ్జము (Kanouj) పరిపాలించిన యశోవర్మజేవుని ఆస్థానకవిగా నుండెనని రాజతరంగిణి. కావున భవభూతి ఏడవశతాబ్దాంతముననో రెవ శతాబ్దప్రారంభముననో యుండవలయు.

యశోవర్మ — శ్లో॥ “తపస్వీకాంగతోఽవస్థా । మితిస్మే రాసనావివ

గిరిజాయా స్తు నౌపంజే । భవభూతిస్థితాః—”

అను నేతద్రవిత శ్లోకమును మెచ్చి “భవభూతి” అను బిరుదునామ మొనరి గెనువీరశాసనవీరక. అందుననే “సాంబాపునాతు భవభూతి పవిత్రమూర్తిః” అను మకుటముతో చండిశతకము రచించుటచేతను నీబిరుదునామము వచ్చినట్లుకము.

—◆ ఈతని సాండిత్యవిశేషము—గ్రంథములు. ◆—

భవభూతి - తాను కడవాక్యమ్రమాణ్ణాడేనని ప్రకటించుకొనెను మఱియు-

శ్లో|| “సుద్యేవాధ్యయనం తథోపరిషదాం యోగస్య సాంఖ్యస్యచ
బ్రాహ్మణ తత్క్రమేన కింపి తతః కశ్చిద్భూషో నాటకే |
యత్రోష్ణత్య ముదారి తాచ పదిసాం యచ్చార్థతో గౌరవమ్
తచ్చేదస్తి తత్తస్థదేవగమకం సాండిత్యనై దగ్యయోః ||

అని తన జేవవేదాంగయోగసాంఖ్యసాండిత్యమును దెలుపుకొనెను.

ఈతఁడు “మాలతీమాధవము” మహావీరచరితము “ఉత్తరరామచరితము” అను నాటకముల రచించినాఁడు. “సమకాలమువారలు మెచ్చురేకదా” అనునవి ఈయనకుం దటస్థించినది. సమకాలినులు కవులు తన్నునూచుచే మెచ్చకపోవుటచే

మాలతీమాధవము:—

శ్లో|| “యేనామకేచి దిహా వః ప్రథయ స్త్యజ్యన్తి
బాసంతితే కిమపి తాప్రతి వైషయత్నః |
ఉత్పత్స్యితే స్తిమమ కోఽపి సమానధర్మా
కాణోహ్యయం నిగవధి స్విపులాచ పృథ్వీ ||

అని కొంత యుద్ధతిని వెల్లజోసినాఁడు. ఉత్తరరామచరితముందును “యథా
స్త్రీణాం తథావాచాం సాధు త్యే దుర్జనోజనః” (యుజ్జనులందెట్లొయట్టులే కవిత
లందు సాధుతానిర్ణయమున దుర్జనులు జనులు) అని యనునూయాపరుల నిండుకయ్యుల్లే
భింపక విడువలేదు. ఉత్తరరామచరితమే యీతని కడపటి నాటకము కానోపు.
అనూయా విమర్శకుల నొంబు నొక్కటకోయన దీని వత్తిప్రయత్నమున సగ్వాంఘ్రి
కుందరముగఁ జిత్తించినాఁడు. మాలతీవీరచరితములలోఁజేసినకృషి దీనియందు సంతూ
ర్ణముగ ఫలించినది. నాటకానుకూలరచనా వైదుష్యము కథాసంబిధానము కవితా
నాట్యకలాకాశలము అన్నియు దీనియందు సమగ్రములు. రసవిషయమునఁ గాలిదాసు
శానుతలముకన్నను మిన్నయని ప్రతీతి. “ఉత్తరరామచరితే భవభూతిర్విశిష్టతే”

ఈతఁడు గొప్ప ప్రామాణిక కవి.

కావుననే రి వ శతాబ్దమువాఁడును రమారమి ఈతని సమకాలికుఁడేమో అని యూహించఁదగిన వాఁడు నగు వామనుఁడు తన కావ్యాలంకార సూత్రవృత్తియిం దీతని శ్లోకముల నుఁగాహించియున్నాఁడు. క్షేమేంద్రుని కౌచిత్యవిచారమునందు నీతని శ్లోకములున్నవి. మరియు నీతని నాటకముల నెందఱో యనుకరించియున్నాఁడు. ఈతని మాలతినుండి ఉద్దండకవి మల్లికామాగుత్ప్రకగణయును దింపినాఁడు. పిమ్మట గామాయణ నాటకములన్నియు నిఁతో అఁతో యీతని పేరచరితపుటారవడినిర్దిష్టఁ జే. ఈతఁడును గొన్ని చోట్లఁ దనపూర్వుల ననుకరింపక పోలేడు.

—◆ ఉత్తర రామచరితకథ ◆—

శ్రీమద్రామాయణము నుండి కొంత, శైమినిభారతమునుండి కొంత గ్రహించినను రామాయణమునుండి గ్రహించిన భాగములు:—

- (1) సీత తపోవనములఁజూకఁగోరుట.
- (2) శంబూకనధ.
- (3) అశ్వమేధము.
- (4) వాల్మీకితపోవనమునఁ గఁశలవులు పెరిగెట.
- (5) కుశలవుల రామాయణగాఁము తదభిజ్ఞానము.

శైమినిభారతమునుండి:—

- (1) యుద్ధము.
- (2) వాల్మీకిచే సీతాసంఘటనము.

శైమినిభారతమునఁ బిన్నలకుఁ బెద్దలతో జరిగిన కయ్యము గౌరవముగావని శోచితి పాటించి పిన్నలకుఁ బిన్నలకే జరిగినట్లు మాట్టు. ఈ నడుమ “కుంద మాల” యను ప్రాచీన నాటక మొకటిలభించినది. కవి దిక్ష్ణా గానార్యుఁడు ఈతఁడు కాలిదాసు మేఘదూతమందలి “దిక్ష్ణా గానాంపథి పరిహరణ్ స్థూలహస్తావలేపాణ్” అనుశ్లోకముతోనివాఁడే. ఉత్తర రామాణకథయే కుందమాలలోని యితివృత్తమును, ఇందుండి భవభూతి కథకంటెఁ గలఁచిత్రణ మెక్కుడు సంగ్రహించినాఁడు. ఛాయాంకము, కుందమాల స్థాయకుఁ బ్రతిచ్ఛాయయే. సీతాపునస్సమావేశమునకు అతిలోకా ద్భుతోపాయముగూడనక్కఱిదే. ఈపరికరముతో భవభూతి మహోన్నత సౌధమును నిర్మించినాఁడు. అందుఁజిత్రపటములంకరించినాఁడు సీతను గంగకొప్పగించివురుడువో యించినాఁడు. శ్రీరామ పంచవహీసంహారముమాపించినాఁడు, జనకాది వృద్ధజనమును వాల్మీక్యాశ్రమము చేర్చినాఁడు, అంతర్నాటక మాడించినాఁడు. పైమూఁడునిఘలనుండి మూఁగుమణులం ద్రవ్వి తెచ్చినాఁడు, ప్రతిభాశాణముననొఱచినాఁడు, హోరముగ్రుచ్చినాఁడు, వాగ్దేవీకంఠమున సమర్పించినాఁడు అదిగో! ఆచేతే ఉత్తర రామచరితము.

—• కాలిదాస భవభూతులు —•

సాంస్కృతనంద నో ద్యోనమందతి మందార సారిజాతములు. ఉపాశ్రయించిన కొలది ను నాత్మపుత్రములు లభించుచుండును, కాలిదాసు భవభూతికంటెఁ బ్రాచీనుఁడు. కావునఁ గాలిదాసుకవితామధువు నాస్వాదించు నవకాళము భవభూతికిలభించినది. తార్కాణములు కొన్ని ఉత్తరగామచరితమున “భ్రమిషుకృతపుటాంతర్మండలావృత్తిచక్షుః” (వలయంపున్నటవ క్రమంబులెఱిగింపఁగా, నాతెలుఁగు 4 వ అంశం) అనుశ్లోకమున వర్ణితమైన సీతనెమిలి కాలిదాసు మేఘ సూతములోని యక్షి నెమిలికిఁ గోడబుట్టువే. మఱియు శాకుంతలములోని “భావస్థిగాఢీ జననాంతరసాహృదాని” అను సూక్తములు విపులీకరించి భవభూతి, లవచంద్రకేతు సమావేశమునను రామ సకలవ సహావేశమునను, చక్రప్రీత్యాని చిత్తవృత్తులను వర్ణించియున్నాఁడు. ఛాయాకమున, “పూఠోత్పిడే తటాకస్య” (వజ్రవడి, దట్టముగ గట్టు లొఱయునపుడు) అను శ్లోకాఢ్యము కుమారసంభవమున రితివిలాసములోని “స్వజనస్యహి దుఃఖముగ్రతో విపుతద్వార ఇవోసజాయతే” అను నాకవ్యమున కించుమించుగా వివరణమే. కాలిదాసునకు భవభూతికవితామృతరసము నాస్వాదించు యోగము లేకపోయినుగాని, ఉండినచో నాతఁడును భవభూతి ననుకరింపకపోవునా? తనపూర్వుల నాల్పీకి భాసాదులఁ కాలిదాసనకరించి యుండలేదా? కాలిదాసభవభూతులకున్న వార, ఒకఁడు వ్యంగ్యప్రథానుఁడు, నేటికొకఁడు వాచ్యప్రథానుఁడు. ఇట్లని భవభూతికవితకు వ్యంగ్యవైభవము లేకపోలేదు. సర్వతారణ్యవదీజంతువర్ణనమున భవభూతికలమునకుఁ గుదిరిన ఆశీర్వు ఆపదిరిక యే కవికలమునకుఁ గుదురును? జనస్థానదృశ్యము చిదువరులకుఁ బ్రత్యక్ష మేకగా. రసవిషయవివేచనమునందుఁ గాలినాసెంతో బాగరూపంఁడై మెలంగును. తన మహావీరమున శ్రోతను గూర్చుండఁబెట్టికొని, ఆతఁడదానంధింబు చుండునో వెక్కసపడి లిసువుచే మొగముచిట్టించుచుండునో, అనుక్షణము గని పెట్టుచునే గ్రంథమునడుపును. భవభూతికా గొడవయే పనికిరాదు. అతఁడు రసమయుఁడు. అవ్యాహతానంద ప్రవాహమునంబడి కొట్టుకొని పోవుచుండును. ఆప్రవాహమునకు నే కొండయో అడ్డు తగిలినప్పుడే ఆతినికి మెలంపవ. ఆల్పధకవులతోఁ బోల్చితిమేని కాలిదాసు తిక్కన, భవభూతి పోతన. భవభూతిభావము సహజముగానే ఉదాత్తము, పవిత్రము భావయు దానికిఁ దగినట్లు గంభీరము, కాలిదాసుకంటె నన్నను దోసములేదు. అందున ఉ|| రా|| చరితము అత్యుదాత్త నాయికానాయకోపేతమగుటచే కాలిదాసు కంటె ను బవిత్రితమైవనీ. శాకుంతలమున

మొట్టమొదటఁ గవలకామఁ జే వర్ణితము. కవిచేతిలోఁ బరమమేది యుండుటచే ఆసారాయమే అమృతమైనది, బంగారుకలశమునఁ బోసి కవి దానిని శ్రోతలచే, ద్రావించినాఁడు. ఉ॥ రా॥ చరితమున వర్ణితమైనది దివ్యప్రేమ అది నిష్కల్మషము, నిరవధికము, నిష్కామము. రామునకు దువ్యంతున కెక్కడికెక్కడ? దువ్యంతుఁడెంత ధీరోదాత్తుఁడైనను, లాలసుఁడు, బహువల్లభుఁడు, స్వాధిపతుఁడు. అందులకే అబద్ధ మాడుటకైన వెనుకీయలేదు. తల్లిగారి వ్రతముకంటెఁ గావసకన్యావ్రత భంగమే స్వర్గము మోక్షమని తారాడినవాఁడు రాముఁడో ప్రేమమయుఁడు, ఏకపత్నీవ్రతుఁడు, లోకారాధనతత్పరుఁడు. దానికై ప్రేమాస్పదను భార్యను వైతము విడిచిన త్యాగ మూర్తి. ఇక శకుంతలయా పరిత్యజించిన భర్తను “అనార్యుఁగా” అని తిట్టిపోసినది. అప్పట్లన సీత భర్తను గాను గోపింపకపోఁగా, నించుక కోపించు వాసంతికనుగూడ నదలించినది. తన విగ్రహవ్యధను మఱచి భర్తృవిగ్రహవ్యధకై తపించినది. ఈ కారణ ములచే ఉత్తరరామచరితమునకు సర్వాతిశాయిత్వము వచ్చినది. కావుననే-

“నాటకే భవనాతిర్యా వయంవా వయమేవ వా
ఉత్తర రామచరితే భవనాతి ద్విభిష్యతే” అని ఆభాణకము.

ఉ. గా. చరితముకంటె నిర్మల ప్రేమానందమును సన్నిచిన ఆదర్శినాటకము వేటొకటి సారస్వత ప్రపంచమున లేదు. భేనేలేదు. ఇట్లయ్యు కొన్ని శంకలు:—

సీతాపరిత్యాగము న్యాయ్యమా?

కాదనువారి యాక్షేపణములిది—

(1) అగ్నిపరీక్షయైన పిమ్మట నేకదా గామూడు సీతను లంకనుండి గ్రహించెను. రామునిపూర్వయమున సీతాసౌశీల్యముగూర్చి యెట్టి సందేహము లేదుకదా. అట్టిచో నేదో కింవదతిని బారిస్కరించుకొని సీత నదవి కంఠట. ఆత్మవంచనము కాదా? ఆ కింవదతియైనను నొక సామాన్యవారుఁడు తెలివినదే కదా అందలి సత్యాసత్యములు విచారించినైన వలదా? అవినాదితముగ “ఆతంకస్ఫురితకోదగన్భగుర్వని అదవిపాలు చేయుట అమానుషము కాదా?

(2) శకుంతలాపరిత్యాగమునకుఁ గాలిదాసు దుర్వాసశ్శాపము నొక యుప పత్తిని గోప్పించి దువ్యంతుని బాగుచేసినాఁడు. భవనాతికా తెలివితేటలు లేక రాముని సాపాటురాముని చేసి వేసినాఁడు.

ఈ తుక్కు-శంకలు ప్రాయీకముగఁ బడమటిగాలిం కొట్టుకొనివచ్చినవే. ప్రాచ్య భర్మనిబద్ధమగు దృష్టితోఁ బూర్వోత్తరముల నొకించుక పరామర్శించినచో సమాధాన

ములు కంటికి గట్టినట్లుండును. ఈపూర్వపక్షములకు మొదటినుండియు సిద్ధాంతముల బన్నుచునే మహాకవి సీతాపరిత్యాగమును నిర్వహించినాడు. చూడుడు.

(1) సీత కన్నీ పరీక్ష జరిగి దక్కడ? లంకలో ప్రవాదమా? అయోధ్యలో- అట్లయిన “అగ్ని పరిశుద్ధి చేసినతి మంటిమేని అగుననుచు నమ్ము దూరవృత్తాంతమెవడు?” అని సమాధానముండనే యున్నదికదా- సీతాసౌశీల్యముగూర్చి రామునకు సందేహము లేదు. సందేహము లోకమునకే- తన్నివారణాశ్రమే పరిత్యాగము, దానిపేరే లోకా రాధనవ్రతము. కలదుగదా ఇందులకు వసిష్ఠోపదేశము, “అల్లని మఖంబు..... ..జనుల రంజించి కాంచు యశంబె ధనముకంటెఁ బ్రాణంబుకంటె యోగ్యంబు మీకు” అని. దీనికి విధేయముగ “దేశజనరంజనక్రియా పీక్షయందు.....కడకు నీజనకమతముగాని విదనాదుచో వెనుకాడబోను.” అని రాముడు నిశ్చయించెను గదా! సతి నిశ్చయమునకు “కావుననే యార్యపుత్రులు రఘువంశధనరంధరులు” అని సీతయే ఆమోదింపఁగదా! ఇక నేదోకింపదంటియని రాముడు లక్ష్యము చేయకుండుట యెప్పుడు? ప్రజలు దుష్టనులైనప్పుడు, దుర్ముఖులు, “దేవా! దుష్టనులవాక్కులు లెక్కగొని.....” అని నుదలంపబోఁగా రాముడేను నెను? “నాప్రజలు దుష్టను లనవచ్చునా? “ప్రజల కభిమాన మిచ్చాకు వంశమనిన” అని సమాధానము చెప్పి యుండలేదా? సరే మొదలట్టి సత్ప్రజలలో నిట్టి ప్రవాదమేల పుట్టవలయునన్న శంకకు “విధివశత నంబెందుకగ్రీజమొదవె” అనునదియే జబాబు. కాన రామునియందుఁగాని సీతయందుఁగాని కడకుఁ బ్రజలయందుఁగాని దోషములేదు. లేనప్పుడు పరిత్యాగమేళితమైన ప్రజను నంతగా భక్తివ్యాసము లున్నప్పుడు వారి నొకచో సమావేశపఱచి తానే వారి సమాధానపఱుపఁగూడదా? కూడదు; ఆమాంతు తనకుఁగాని సీతకుఁగాని పృజనుఁగాని గౌరవముకాదు. ఈసడి కేవలము విధివశమున సంభవించినది కావున, దీనినుడిచివేసి సీతామాహాత్మ్యమును బ్రకటింపవలయునన్న వెనుకటికంటె నభ్యుతము లోకాతీతమునకు విధానమునే పూనవలయు. సరే, అట్టి విధానమే వెంటనే యేలపూస లేదు? దానికైనవారు అరుంధతీవసిష్ఠులు, అప్పట్టునాబుష్యశృంగుని యుజ్జమునఁ బనివడి యున్నారు. తంతిపైఁ బిలిపింపవలదా? ప్రాజ్ఞుడు రాముఁడెట్లు పిలిపించును? వాకెట్లు వస్తురు? క్రతుధంగముకదా- ప్రత్యవాయమురాదా? కావున సీతాపరిత్యాగముకన్న రామున కప్పట్టున వేఱుమార్గమే లేదు. ఈప్రవాసమున సీతకేజీని ప్రమాదము సఁభవించిన గతియేమి? అట్లేలజరుగు? “పుత్రపూర్ణోత్సంగను ఆయుష్మతిని నిన్నుఱాచి ఆనందింపఁగలము” అను ఋష్యశృంగాది వృద్ధాః ప్రభావమున్నదిగదా! శకవేశ

ప్రమాదమే తటస్థించిన తన లోకారాధన ప్రత్యేగమునకు మఱితమెఱుఁగే అని గాముఁడు నిర్ణయించుకొని యుండరాదా? సరే, సామాన్యచారుని మాటనమ్ము వచ్చునా? - చారలక్షణ మెఱింగినచో నీ శంకకు నాస్పదమే యుండదు. చారులు రాజులకుఁ బరమవిశ్వాస్యులు “రాజాన శ్చారచక్షుషః” రామునకుఁ బ్రజలందఱు విశ్వాస్యులు కాఁగా, చారులు స్వామిద్రోహు లగుదురా? కావున నీశంకనింకఁ దీరవలసక్కరలేదు. విచారింపవలెన వలగా? సాక్షులు సమస్తలో సీతను రచ్చి కీడ్పింపవలెనా యేమి? “శాంతం పాపం.” విచారణము కావలసినంత రాముని అంతర్యర్థమున నున్నది, ప్రథమాంకమున పరిత్యాగ ఘట్టమునఁ జూచికొనుఁడు. “అతఃకస్పృతకశోరగర్భగుర్విని” అడవిపాలుచేయట అమానుషముకానా? సందర్భమునుబట్టి-కాదు. రామునికీర్తి కాసమయము మెఱుఁగే తెచ్చినది. అడవిపాలు చేయలేదు. వాల్మీకితపోవనముపాఠ విడిచిగమ్మునెను. కవి ఈ శంకలక్షణ సమాధానము లాయా పాత్రలనోటనే పఠికించినాఁడు. చూడుడు. వాసంతి- “దేవా! యితఃకీ యకార్యమెసరించితీవేల? గాముఁడు- లోకముపైరింపదని- జననీని నరంధతి సమాధానపఱచినది. కన్నకడుపు తీపించే పుష్పిదేవీ రాముపై నఱిగినప్పుడు భాగీరథి, “అలమేనే నర్హశ మెల్లలోకముల” అను పద్యమును మోచాట్టినది, పుష్పి శాంతించినది. చిగురంకమున జూడుఁడు. సరే ఇంకనొక సంచేహము. పరిత్యాగ వాస్తవ యంతకాలము అరుంధతీవసిస్తామలకుఁ దెలియింపడుట సంభవమా? కాదు. కొంతకాలమునకుఁ దెలిసినది. వాల్మీక్యాశ్రమమునఁగఱి వారు సమాగమోపాయమును బ్రస్తుచునేయున్నారు. వాల్మీకి స్వప్రభావముచేత దేవాసురి మానవ నికాయ్యంబగు చిరాచగ భూతప్రపంచము నక్కడ సమావేశపఱచినాఁడు. అరుంధతీ భాగీరథిలు సీతా మాహాత్మ్యమును బ్రకటింపినారు. పుత్రులతోఁ గూడ రాముని సీతా సమావేశమైనది.

(2) పరిత్యాగమునకుఁ గాలిదాసువలె భివభూతి యుపపత్తి గల్పింపలేక పోయెను శంకకుఁ దైఁదెప్పినదంతయు సమాధానమే లోకారాధనలక్షణయే పరిత్యాగమునకు నుపపత్తి. కాలిదాసుని శాపకారణముకంటె నిదియే యెక్కుడు సహజమేమో యోజింపుఁడు. సీతాపరిత్యాగము ధర్మ్యమనుటకుఁ (Kale) కాలే పండితులు.

“Shallow critics with their gratuitous sympathy with Sita for her cruel abandonment in the forest, are inclined to find fault with Rama for his undue solicitude

for the contentment and happiness of his overnice subjects. They miss the very beauty of Rama's life when they take such a narrow view of it. Judged by the ideal standard of duty, Rama deserves our approbation for his wonderful self sacrificing nature, rather than condemnation for the seemingly cruel deed.....As he lived for his subjects he was bound to please them at any cost. Though he was conscious of the sterling womanly qualities of Sita — an idealistic picture of crury virtue that ennobles woman-hood when called upon by the stern Voice of Duty, Rama throws her off inwardly feeling the deepest anguish for the cruel step that he is forced to take

(Kale)

—♦ ర స వి చా ర ము. ♦—

ఈ త్తర రామ సరితమునందుఁ బ్రథాసరిస మేది? ఈ చన్పూఁ దిగ్గంతులు డీకొని పోరాడుచున్నవి. కరుణాసమని కొండలు విప్రలంభశృంగారమని కొండలు వీరరస మనునారుగాడఁ కొండలు లేకపోలేదు, కాని, ఈనాదము క్యాచిత్రము. ఈనాద ములం దేదీ బలిష్ఠమో నిగ్గయించుటకుఁ దొలుత నానూ రసస్వరూపములఁ దెలిసి కొను టావశ్యకము.

కరుణారసస్వరూపము:—

“ఇష్టనాశా దనిష్టాస్తే శోకాత్మాకగుణః (దశరూపకము)

ఇష్టనాశమువల్లను అనిష్టప్రాప్తివల్లను, సంభవించిన శోకాత్మకమగు మనో వికారము కరుణారసమనఁబడును. దీనికి స్థాయీభావము శోకము. ఇతఁ శృంగారము కెందువిధములు - సంభోగము - విప్రలంభము. దీనికి స్థాయీభావము గతి అనఁగా అన్యోన్యస్థితిలావము. విప్రలంభము నాలుగువిధములు. “పూర్వానురాగము, మానము, ప్రవాసము, కరుణము.” అని

“సవిప్రలమ్భా విశ్లేయస్సచక్రుద్ధానిగద్యతే ।

పూర్వానురాగమానాచ ప్రవాస కరుణావీతి ॥ (ర సాగ్లవనుధాకరః)

విప్రలంభకరుణరసస్వరూపము:—

“యూనో లేకతరస్మిన్ గతవతి లోకాంతరం పునర్లభ్యే ।

విమనాయతే య దేక స్తదా భవే త్కరుణావిప్రలంభఖ్యః ॥ (సా|| దర్పణము

దంపసులలో నొకరు లోకాంతరమున కేగి మఱల లభించువారుగా నుండిన లభించువఱకు రెండవవారు విలపించుటయే కరుణావిప్రలంభము. కావున శోకస్థాయి, యగు శేవల కరుణరసమునకును రతిస్థాయి యగు కరుణావిప్రలంభమునకును గొంత భేదము కలదు. ఆ భేద మిట స్పష్టము— చూడుఁడు,

“శ్రీపుంసయోస్తు వియోగే జీవిత్యజ్ఞానదశాయాం వైక్లబ్యపోషితాయారతే
 కేవ ప్రాథాన్యాత్ శృంగారో విప్రలంభఖ్యోరసః వైక్లబ్యయ సంచారిత్యాత్మిమ్॥
 మృతత్యజ్ఞానదశాయాస్తు రతిపోషితస్య వైక్లబ్యస్యేతి కరుణావీచ యదాతు సత్యసి
 మృతత్యజ్ఞానే దేవతాప్రసాదాదినా పునరుజ్జీవనజ్ఞానం కథంజ్ఞాత్స్యై త్తదాఽఽలంబనా
 త్యంతికిరీరాసాధావాచ్చిరప్రవాసఇవ విప్రలంభః ఏవ న స కరుణా॥(ఽసంగం గాఢరము)

(వివరణము:— శ్రీపురుషులకు సంభవించిన వియోగమునందుఁ బరస్పరము బ్రతికియే యున్నారను జ్ఞానమున్నప్పుడు, వైక్లబ్యమును సంచారీభావముచేఁ బోషింపఁ బడిన రతికే ప్రాథాన్యము కావున విప్రలంభశృంగారమే యగుచున్నది. మృతత్యజ్ఞాన దశయందు రతిచేతఁ బోషింపబడిన వైక్లబ్యసంచారితే ప్రథానము గాన కరుణరసమే యగుచున్నది. మృతత్యజ్ఞాన మున్నను దేవతాప్రసాదాదులచే మఱల వెట్లా జీవించునను జ్ఞానము కలిగియున్నచో, మన సైర్యమునకు నాస్పదముండుటచేఁ జీరకాలప్రవాసము నందువలె విప్రలంభమే యగును కాని కరుణముగాదు.

ఈ లక్షణములం బట్టి ఊ|| రా|| చరిత ప్రథానరసము కరుణామో కరుణావిప్ర
 లంభమో నిగ్గయించుటను, సీతాజీవితాశ యున్నదా లేదా ఆను విషయము ముందు
 దేల్చుకొనవలయును. జీవితాశ లేదని కరుణావాదులు:—

- (1) పిన్ననాటనుండి, (2) బాబీకామ్మి, (3) ప్రియవయస్యక
 మాపి, (4) కాయలతికణ్ఠ మింగెణ్ఠ చనీసత్యముల్.

ఇట్టివే మఱికోన్ని వాక్యములు పఠించి పర్యత్ర శోకమే స్థాయి యని
 కరుణరసమే సిద్ధాంతమందురు. సలేకాని, వీనికేమందురు ?

“విరశ్యంగాగయో లేకః ప్రథానం యత్ర వ్యగ్యతే .

ప్రఖ్యాతనాయకోపేతం నాటకం త దుదాహృతమ్. (దశరూపకము)

“ఏక ఏవ భవే దక్షే శృంగారో వీర ఏవ వా” (సాహిత్యదర్పణము)

వీనింబట్టి నాటకమునకు వీరశృంగారములలో శైవీనోకావలయు ప్రభావముగా నుండవలయుఁ గదాకరుణామిట్లుపొసఁగిననునది, మహాకవి భవభూతి కీ నిలకఁగఱచు పనికి రూపము. ఆతఁడను నూతనమీర్దము ప్రోక్తిచేసెను. డె|| ల|| చరితము కరుణాసప్రథా నముగానే నిబంధించి “ ఏకోరసః కరుణా ఏవ ” అని సిద్ధాంతముచేసెనందురు. సీతా పునస్సమావేశమును గల్పింపక నాటకము భేదాంతముగానే చేసియుండిన భవభూతి నూతనత్వము విచ్ఛిన్నముయ్యెడిది ఇన్ని వాదముల కాన్వదనే లేకుండెడిది. నాటకము మోదాంత మగుటచే రసాంతర చాదమున కవకాశము కలిగినది. కావుననే—

సీతా జీవితాశ యున్నదని కరుణా విప్రలంభ వాదులు:—

- (1) పుత్రపూర్ణోత్సంగను ఆయుష్మతిని నిష్ఠు జూచి యానందింపఁగలము” అను ఋష్యశృంగారుల ఆశీర్వాచనము, రామున కందు గల విశ్వాసము.
- (2) ధర్మశాస్త్రసమయమున రాముఁడు సీతను పుష్పిభాగీరథుల కప్పగించుట.
- (3) పంచవటియందు రాముఁడు సీతను బలుమాఱు సంబోధించుట.
- (4) జాత్యమేధమందు సమాధిగృహారితీగా సీతాప్రతివ సుంచుకొనుట.
- (5) “మహర్షులు సవ్యధర్మములఁ బ్రతిష్ఠించినవారు శాశ్వతజ్ఞానముల కన్యభాత్యము సంభవింపదు, కావున సంకయింపనే కూడదు.” అని రాముఁడు నిశ్చయించుట —

ఇట్టివే మఱికోన్ని వాక్యముల సుపపాదించి సర్వత్ర రతియే స్థాయిగా సమన్వయించి, విప్రలంభమే సిద్ధాంత మందురు. “ ఏకోరసఃకరుణాఏవ ” అని కవియే చెప్పెఁగదా. దీనికేమందురన్న అక్కణ్డి కరుణాపదము నిరుక్తకరుణారసపరము కాదు, అగునో స్వశబ్దహచ్చత్వరూపరసవోషము సంభవించును. భవభూతియంతటి మహాకవి కీవోష మాపాదించుట సామాన్యము. అక్కణ్డి కరుణాపదమునకు దుర్భరవిరహాశ్రుభయే అర్థమని సమర్థింపఁబడు. మఱియుఁ కరుణావాదు లుపపాదించు నిరాశాపర వాక్యములయందు, వైకల్యసంచారితే బోషింపఁబడిన రతియే కాని నైగాశ్రయము లేదనియుఁ గరుణావిప్రలంభమే అంగి కరుణము అంగమనియు సిద్ధాంతీకరింతురు.

ఇక వీరవాదము—వీరరసము మూఁడు లైఅంగులం— ధర్మవీరము, శుభద్రవీరము, దానవీరము అని, కర్మవీరముతో నాలుగని కొందఱు. హరిశ్చంద్రుఁడు ధర్మవీరుఁడని, భీమాదుఃఖ యుద్ధవీరుఁడు, బలి దానవీరుఁడు, శివ శివూతనామానులు దయావీరులు. రాముని లోకకారాధనప్రతిమే సీతాపరిత్యాగమునకుఁ గాశణమగుట,

రాముడని భర్త పేరుడు. “దేశజనరంజనక్రియానీక్షయందు...కడకు నీజనకనులేనుగాని వడనాడుతో వెనుకాడబోను” అను రామవాక్యమునందు మొదటనే కవి వీరరస బీజము నిక్షేపించినాడు. వీరసమైనను బిమ్మట దీనినుండి యుత్పన్నమైనదే కావున ఉ. రా. చరితమున వీరరసము అంగి, విప్రలంభము అంగమని వీరవాదుల సిద్ధాంతము. ఈ వాదస్వరూపముల దెలిసికొనుట మఝీయోత్తరరాఘవ రసనిర్ణయమునకు సహకరమే కావున నీ విషయ మింతగా వివరించితి.

ఉత్తర రాఘవమున గరుణ విప్రలంభమే అంగి, కరుణము అంగము ఇందులకు సాధకవాక్యము లెక్కడుగా నున్నవి మాలములోని ప్రత్యాకావాక్యములకు సంబంధముకములోని సీతాలక్ష్యణవాక్యములు లోపగుటచే అప్రత్యాకమవేత నిరూఢము, చూచుడు, “ఈకనుగవ” “తనువువైగోసి” “కన్నీరుమున్నీరు” అను పద్యము మొదలు “కమనీయంబులు” అను పద్యము వఱకుగల సీతావాక్యము లన్నియును బ్రత్యాకను లోపించునదే కావున, కరుణ విప్రలంభమే అంగి యగును. “వీరరస మేలకారాడో” అని నాగ్రంథము చవివిన ప్రాణ్ణాలలో నొకరు, ప్రథమంకమున “దేశరజన రంజన.....కడకు జనకనులేను గాని వడనాడుతో వెనుకాడబోను” అని రాముని భర్త పేరవాక్యమును, నానికీ “కావుననే ఆద్యపుస్త్రులు రఘుమలదుగంధరులు” అను సీతావాక్యమును, ద్వితీయాంకమున “ఒకయొడ స్వప్రజా నికృతి మొదలు “నాగాంగనలు” అను పద్యము వఱకుగల వాక్యము లన్నియును భర్త పేరత్య సాధకమవే యని నిర్ణయించెరి. సిద్ధాంత భారము గణజ్ఞులొకఁఁడుకే వదలి యీచర్చనుండి యింతట విరమించెదను.

ఆంధ్రీకరణము.

ఉత్తరరాఘవము, మాలమునకు మక్కికిమక్కి తెలుగుగాదని, మున్నే గెలుపు కొంటిని. ఉన్నతోర్రేకభావములు లేక, కేవల కథాసరణి ననుసరించు స్తోకములను నాట్యునుకూలముగ గద్యమే వ్రాసెరిని. వర్ణనప్రధానములైన కొన్నిస్లోకములను మానివేసెరిని. కొన్నిచోట్ల స్వతంత్రరచనల గావించెరిని. ప్రథమంకములోని “(1) కలసి నివ్వరి (2) దొరబనా (3) ఎలమికన్నీటి (4) పనికై తెండలు (5) నేనావంతయు (6) పరమసాధ్వీత్య” అను పద్యములును, ద్వితీయాంకమంతయును, తృతీయాంకములోని శంకూకవధఘట్టమున “మనుమాగ్నబిది” అను పద్యమువఱకు గలభాగమును, పంచమాంక ప్రారంభమున, లవఃశకాలవుల విష్కంధమును స్వతంత్ర

రచనలు, భాషాంతరీకరణములుకావు. 4 వ అంకమందలి విష్కంభము మూలవిష్కంభమునకు సంక్రమణము వాదము. ప్రదర్శనాసౌలభ్యమునకై తమసాపాత్రముమానిషేయంబడినది. శేషించిన గ్రంథమంతయు మూలమున కనువాదమే. ఇదిగాక, యథామూలముగ గ్రంథమంతయు నాంధ్రీకరించియున్నాను. వీలువెంబడి దానింగూడ నాంధ్రలోకమున కందింతును.

కలుషంబుల్ దొలగించి యీ కథ జగ ధర్మల్యాణియై మేలు వర్జిలఁ జేకూరుచుఁగాక లోకజనయి ధర్మ జాహ్నువీబోలి, నిచ్చలు వాగ్ర్యహృదకవిప్రరూఢమగు ప్ర ధర్మవాణి నీ రూపకంబిల నేవీతురుగాక రంగములయం ధింపార విద్వంసముల్ ||

—♦ కృ త జ్ఞ త ♦—

ఆంధ్ర యూనివర్సిటీ వారీ నాటకము నింట్రీడియేటు తరగతికి బహుమతి గ్రంథముగా నిర్ణయించుటంచేసి, మూడవతూరి ముద్రణమున కవకాశము కలిగినది. వారికి నే నెంతయుఁ గృతజ్ఞుడను. ఈసూర్యునం దుచితములని లోచన కొన్ని మాఱులు చేసెతిని. గ్రంథమం దేమేని గుణముండిన, దానికలోకమే ప్రకటించుఁగాక.

గుంటూరు,
10—7—30.



బ లి జే ప ల్లి ల క్షీ కా ం త క వి.

రాత్రొందివము లవిచ్చిన్నముగ మహానందనాంచీవాదములతో సంక
డించు నీచత్వరస్థానంబు లేలకో చారణవ్యాపారములు లేకమాఁటు
మణఁగి యున్నవి.

నటుఁడు—ప్రవేశించి) భావా ! ఎఱుంగవాయేమి ? ఈశుత్సవము
లెల్ల నెవరినారాధింతుటకై యిన్నిదినములు జరిగెనో యట్టి
లంకాసంగ్రామమిత్రుల మహానుభావుల వానరులను రాక్షసు
లను, నానాదిగంతాగతులగు పూజ్యుల బ్రహ్మర్షి రాజర్షి సత్త
ములను, నెవరియిండ్లకు వారిని మహారాజుగారు పంపివేసినారు
కదా; మఱియు నిప్పుడు,

గీ. అల్లునిమఖంబుగనఁ దదీ ♦ యాశ్రమమున
కరిగి రవనీశుత్సలుల ♦ దఱు నస్తుంధ
తీసతీమణి వెనువెంట, ♦ దేశీకేంద్రుఁ
డలవసియుఁ డక్కఱాత . యై మెలొగ.

సూత్ర—భావా, విదేశీయుఁడగాన నడుగుచున్నాను. అల్లుఁడెవ్వరు ?

నటు—గీ. ధశరథున కుద్భవించె శాం ♦ తయనుకన్య
రోమపాదుండు ముద్దార ♦ నామెఁ బెనిచె
ధర్మపత్నిగ నల విభాం ♦ డకసుతుండు
ఋశ్యశృంగుఁడక్కన్నెఁ బ ♦ రిగ్రహించె.

అయల్లుఁడే యిప్పుడు ద్వాదశవార్షిక యజ్ఞమును ప్రభారంభించి
నాఁడు. పూర్ణగర్భయగుటచేఁ గోడలిని సీత నింటనే విడిచి తప్పని
విధిగాఁ బెద్దలందఱ ఊయాగమున కేగిరి.

సూత్ర—ఆగొడవంతయు మనకేల ? పద. రాజద్వారము నాశ్రయించి
మన కులధర్మము ననుసరితము.

నటు—ఆలాగైన మహారాజుకొఱకుఁ బరిశుద్ధమైన స్తోత్రపద్ధతి నేదేని
నిర్ణయింపుము.

సూత్ర—మారిషా !

గీ॥ ఎల్లవిధముల నుతియింపు ♦ మేల శంక
తప్పు లెన్నుట యెట్లును ♦ దప్పదిక;
యువతులం దెట్లొ యట్లులే ♦ కవితలందు
సాధుతాన్వి యమున దు ♦ ర్షనులు జనులు॥

సటు—కడుంగడు దుర్జను లనుము.

గీ॥ జానకీదేవి గూర్చియే ♦ జనులు లేని
పోని యపందలను దల ♦ మోపినారు
హేతు వింతకు రక్కసు ♦ నింట నుంట
వహ్నిపరిశుద్ధిమాట య ♦ బద్ధమంట

సూత్ర—హాహా? ఈకింవదంతి మహారాజుచెవి సోకెనేని కొంపము
నుగునే !

సటు—కాని సర్వథా వేల్పులును ఋషులును శ్రేయమాపాదింతురు
గాక! (పరిక్రమించి) మహారాజుగా రిప్పు డెందున్నారో ? (విని)
ఇట్లనుకొనుచున్నారు.

మ॥ అనుగుంగూతును నల్లునిం గన విదే ♦ హాధీశుడేతెంచి, మ
న్నన నిన్నాళ్ళు మహాత్మనంబుల మహానందంబున దీర్చి కృ
న్నన నేడే తనయింటికేగెనని వం ♦ తంగొన్న సీతం బ్రయం
బునందేర్పం బ్రభువేగె వాసభననం ♦ బుం గొల్వు సాలించుచుం॥

(ఇరువురు నిష్క్రమింతురు.)

—♦ ఇ ది ప్ర స్తా వ న.) ♦—



అస్తా—(ప్రవేశించి) మీకు శుభమగుగాక !

రాము—అభివందనము. ఇటుదయచేయుడు.

సీత—వందనము.కుశలమేకదా పెద్దలందఱికిని మావదినె శాంతమ్మకును?

రాము—నిర్విఘ్నముగ సాగుచున్నదా యజ్ఞము ?

సీత—అయ్యో ! వారు మమ్ముదలంచుచు చురా ?

అస్తా—దేవీ! భగవంతుడు నస్మిఁడిట్లు నిన్నుఁగూర్చి చెప్పమనియె.

సీ! వివిధప్రజారాధ్య • విశ్వంధరాదేవి కడుపారఁగా నిన్నుఁ • గన్నతల్లి
అపసప్రజానాగుఁ • దని జగన్నతిగన్న జనకరాజు నీ • యనుగుండండ్రి
భువనబాంధవుఁడు మే • మును వంశగురులమా నలరాచవారి కో • డలవు నీవు
మమలాలంకార • మును గామునగు, గుణాభిరామునను న • ధ్రాణివీవు

సీ! అన్నుఁగో ! యింతకంటె సం • పాఞ్చమైః శ్రేయ మెయ్యది గురులమా • శీవసం
ఘ్నగుణధంధరుల నువు • త్రతులఁ గాంచి వీగమాత్మమతల్లికై • వెలయు తక్కి! ||

రాము—దేవీ ! అనుగ్రహంపఁబడితిమి.

అస్తా—రామభద్రదా! భగవతే యరుంధతియు శాంతయు పదేపదేసీకుఁ
జెప్పమనిన సందేశమిది. “వేవిళ్ళగుటచే జానకి యేమేమి యభిల
షించుచుండునో వానిని వెంటనే నెఱవేఱుచుండుము” అని.

రాము—ఆలాగుననే; కోరినదే తడవుగా.

అస్తా—వత్సా ! జానకీ! నీయాఁడుబిడ్డయు ఋష్యశృంగులును నీకుఁబలు
మాఱుఁ జెప్పిన దిది. “అమ్మాయీ ! నీవోపలేనిదానవగుటచే
యజ్ఞమునకు నిన్నుఁదోడ్కొని రాకుంటిమి. అబ్బాయిని రాము
భద్రుని నీవినోదముకొఱకేనీయొద్దనిడిచివచ్చితిమి. పుత్రపూర్ణో
త్సంగవగునాయుఁడైతినిన్నుఁజూచి యానందింపఁగలము.” అని

రాము—(చిటునగవుతో) తథాస్తు. వసిష్ఠభగవానులు నాకేమైన
సంజేశ మనుగ్రహించిరా?

అస్తా—ఇదిగో వినుము.

గీ॥ అల్లునిమఖంబు, తీరమి డి యయ్యెమాకు
 బాలుడవు, నీకుఁ గ్రొత్త భూ డి వాలనంబు
 జనుల రంజించి కాంచు యు డి శంబెధనము
 కంటఁ బ్రాణంబుకంటె యో డి గ్యంబుమీకు॥

రాము—భాగ్యము.

గీ॥ దేశజనరంజనకియా డి దీక్షయందు
 స్నేహమునుగాని, దయగాని డి స్వీయమైన
 సౌఖ్యమునుగాని కడకు నీ డి జనకసుతను
 గాని విడనాడుచో వెను డి కాడఁబోను॥

సీత॥—అహా! కావుననే యార్యపుత్రులు రఘువంశధురంధరులు—

రాము—ఎవరక్కడ? అస్తువకుని విశ్రమింపజేయుఁడు.

అస్టే—(లేచిపరిక్రమించి)ఓహూ!చిరంజీవిలక్ష్మణుడరు దెంచినాఁడు.

నేను విశ్రమింపబోయెదను. (నిష్క్రమించును)

లక్ష్మణ—జయము జయమార్చునకు. నియమించినప్రకారముమీచంద్రిత
 మంతయుఁ జిత్రకారుఁడీపటమునజిత్రించినాఁడు. వినోదింపఁ
 గోరెదను.

రాము—వత్సా! మంచి సమయమునకే తెచ్చితివి. దేవిని వినోదింపఁ
 జేయువిధానమెఱుంగుదువు.కథయెంతవరకుజిత్రంపఁబడినది?

లక్ష్మణ—ఆర్యురాలి అగ్నిపరిశుద్ధి

రాము—హా! పాపము శాంతించుఁగాక,

గీ॥ పుట్టువునుబట్టియే పరి డి పూతయైన
 యీమహీజకు శుద్ధి వే డి తేమికలదు
 అన్యములచేత శుద్ధి క డి ర్హంబులగునె
 భవ్యతీర్థోదముగాని, డి వహ్నిగాని

దేవీ! దేవయజనసంభవా! క్షమింపుము. ఈప్రవాదము

యావజ్జీవితమైనది.

సీత—ఆర్యపుత్రా! మఱచిపోం డావిషయమును. రండు, పవిత్రమైన
మీచరిత్రము చూతము.

లక్ష్మ—(చిత్రపటము విప్పి)ఇదియే యాచిత్రపటము.

భీష్మ—(నిర్వర్ణించి) వీరెవ్వరు! ఆకసమునఁ ద్రిక్కిఁజేసినట్లు నిలువంబడి
యార్యపుత్రుని స్తుతించుచున్నట్లున్నారు.

లక్ష్మ—ఇవియే సరహస్యములగుజ్యంభకాస్త్రములు, తాటకాసంహార
సమయమున భగవానుఁడు విశ్వామిత్రుఁ డన్న గారికిఁ బ్రసాది-
చిన యాయస్త్రరాజము లివియే.

రాము—దేవీ! నమస్కరింపు మీయస్త్రరాజములకు. బ్రహ్మాదులగు
మహానుభావులు వేనవేలునత్సరములు తిహబాసరించి, లోకహి
తార్థమై వీనిని సృష్టించిరి.

సీత—నమస్కారము దివ్యాస్త్రములారా!

రాము—దేవీ! ఈ యస్త్రములు సర్వధా నీనంతానము నాశ్ర-
యించుఁగాక.

సీత—కృతార్థురాలను.

లక్ష్మ—చూడఁ డిది మిథిలావృత్తాంతము.

సీత—ఓహో! ఎంతమనోహరము! ఇదిగో యార్యపుత్రుని సౌంద-
ర్యమూర్తి! అప్పుడే వికసించుచున్న నల్లగల్వతేకుం బోలిన
చామనచాయతో నున్నవై, చిక్కవై, బలిష్ఠమైయున్న యీ
శరీరసాభాగ్యమును తెప్పవేయక మానాయనగారు టిచ్చవడి
చూచుచున్నారు. ఆహా! అల్లారుముద్దారు పిల్లజులుపములతో
నందగించు వదనారవిందమునం దామందహాసమేమి! అవలీలగా
హరచాపమందికొని యెక్కిడుచున్నారు!

లక్ష్మ—

గీ॥ వీరే మీతండ్రిగారు గా ♦ వించుచుండి

రనుఁగు వియ్యంకులకు వసి ♦ ష్లాదిములకుఁ

దత్తదుచితప్రకార స ♦ త్కారవిధులఁ
దన పురోహితుఁడైన గౌ ♦ తమునిఁ గూడి॥

రాము—ఆహా! నేత్రోత్సవకరమైన దీవిషయము,
గీ॥ రఘు జనకవంశములకు నే ♦ ర్పడిన యిట్టి
యందమగు వియ్య మెవని కా ♦ నందమిడదు;
నాతయుఁ బరిగ్రహీతయఁ ♦ దానె యగుచు
మనువు స్వయముగఁ గుశికనం ♦ దనుఁడు నడుపః

లలిత—ఆహా! వీర కైంకయోజులు మీనల్లు రన్నదమ్ములు. కలకల
లాడుచున్నవి పెండ్లికళలు. ఆహా! ఆ ప్రదేశమందే, యా
సమయమందే యిప్పుడున్నానా యేమి!

రాము—నేనును నట్లే యనుకొనుచున్నాను,
ను॥ అనురక్తిం బులకించి, లేఁజెమరువో ♦ య౯, గంకణశ్రేణి ఘ
ల్లనఁ గంపించుచున్న నీచిగురుఁగే ♦ లాగౌతమం డూడి, రు
ల్లని నామై పులకింప, నాకరమునం ♦ దర్పించు నానాటిమో
హనదివ్యోత్సవ మిష్వడుఁ జరుగుచు • న్నక్షే మనఁబూఁగెడుట॥

లక్ష్మ—ఈమె పెద్దవదినెగారు. ఈయమ చిన్నవదినె, మాండవి. ఇది
మఱదలు శ్రుతకీర్తియును.

సీత—(చిటునవ్వుతో) వత్సా! ఇది యెవ్వరు. ఇంకొకఁడె?

లక్ష్మ—(తనలో) వదినెగా రూర్మిళ నగుచున్నారు కాని దృష్టి మఱి
యొకచోటికి మఱిల్పెద. (ప్రకాశముగా) ఆర్యురాలా! చూడుఁ
డీయన పరశురాముఁడు.

సీత—అమ్మయ్యో! భయమగుచున్నది.

రాము—ఋషిసత్తమా! ననుస్కారము.

లక్ష్మ—ఆర్యా! చూడుచూడు, ఈయన మాయన్నగారిచే ...

రాము—(సాక్షేపముగా) సామిత్రీ! ఇంతకంటె వినోదింపఁదగిన విష
యము లేదా చిత్రపటమున?

సీత—(సబహుమానముగాఁజూచి) ఇటువంటి వినయప్రభావముచేతనే
యార్యపుత్రులు, మఱిత శోభిల్లుచున్నారు.

లక్ష్మ—ఇదిగో మన మయోధ్యం జేరితిమి.

రాము—వత్సా! సౌమిత్రీ!

గీ॥ తండ్రిగారుండఁ దల్లు లెం ♦ తయును బ్రీతిఁ
గ్రొత్తగా బెండ్లియైన న ♦ ల్లరఁ గొమాళ్ళ
ముద్దుముచ్చటఁ గని పెంప ♦ మురియుచుండు
మంచిదివసంబు లవి యంత ♦ రించెనె కద॥

లక్ష్మ—ఇంక మంచిదివసంబు లెక్కడివి? ఇదిగో మంధర,

రాము—వేటొకచోఁదిలకించి చూడు వై దేహీ!

గీ॥ శృంగి బేరపురంబు నే ♦ రంగఁ గనిన
యింగుదీపాదపం బిది ♦ యే లతాంగి!
దీనినీడనె పల్లెమ ♦ న్నినితోడ
మనకు లభియించె భవ్యస ♦ మాగమంబు॥

లక్ష్మ—(నస్వయం దనలో) ఆర్యుఁడు కైకేయీ వృత్తాంతమును
దాటవేసినాఁడు.

సీత—ఇది జటాబంధన వృత్తాంతము కదా!

లక్ష్మ—అవును. అమ్మా! ఆకాలమహిమ యెట్టిదోకాని,

గీ॥ ముదిసి ముప్పన రాజ్యసం ♦ పదల సుతుల
పరముగావించి, యిక్ష్వాకు ♦ ధరణిపతులు
కైకొనెడు భుణ్య మారణ్య ♦ కవతంబు
చేకొనెఁగదమ్మ మాయన్న ♦ చిన్ననాఁడే॥

సీత—ఇదికదా, ప్రసన్న పుణ్యసలిలయగు భగవతి భాగీరథి.

రాము—తల్లీ! రఘుకులదేవతా! సమస్కారము. అరుంధతీయుంబోలే
నీవు నీకోడలికి సీతకు శుభం బొడగూర్తువుగాక.

లక్ష్మణుడు—ఇక్కడనుండి భరద్వాజాశ్రమము మీఁదకు మనము దక్షిణా
రణ్యము ప్రవేశించితిమి

సీత—ఇదిగో మనదక్షిణారణ్యయాత్ర; జరిగినది జరిగినట్లుగానే
చిత్రింపబడినది. నా కెడపాడ సోకకుండుటకై, యార్యపు
త్రులు నాతలపై నొకతాలవృంత మాతపత్రముగఁబట్టి నన్ను
మెల్లన నడిపించుచున్నారు.

లక్ష్మణుడు—అమ్మా! ఈప్రాంతముననే ప్రశాంతములైన తపోవనభూ
ములు. చూడుఁడు, సెలయేళ్ల తీరములందలి తరుమూలముల
నాశ్రయించి తపంబొనరించు వానప్రస్థుల చేతను, శమద
మాన్వితులై, నిరంతరాతిథేయవ్రతనిష్ఠాగరిష్ఠులై, నీవార
ముష్టింపచులై, స్వచ్ఛందజీవయాత్రం గడుపుకొను గృహస్థుల
పర్ణశాలికలచేతను నీప్రాంతమంతయుఁ బ్రశాంతమనోహరము.

రాముడు—అహో! ఇది చూచునప్పుడా మునివల్లల జీవితములెల్ల నాకుఁ
గన్నులఁ గట్టినట్లున్నవి,

సీ. కలసి నివ్వరిధాన్యముల దంచు జడదానిపడఁతుల మేటిను ♦ వ్యాలపాట
ఎలుకలుం గోరవం ♦ కలు, పెద్ద లేతేర “ఆస్యతా” మను స్వాగ ♦ తానువాద
మేకాణుఁడ నీటు వోక ♦ పూసిఫలించు స్వచ్ఛందతరులతా ♦ సంచయంబు
బ్రహ్మవిద్యాగతా ♦ త్వక్తిచిరార్థిన పరమర్షి గంభీర ♦ భావ గరిమ

గీ. తులసిబృందావనమునుండి ♦ మలయంచుండు వలపుఁజల్లని గాడ్పుల ♦ వైభవంబు
తలఁచికొనినంత మేనెల్లఁ ♦ బులకరించు సౌఖ్యములకొల్ల మునులయాశ్రమములెల్ల||

సీత—అహో! ఈ ప్రదేశం బెంతతడవు చూచినను దనివిదీరకున్నది

లక్ష్మణుడు—ఇక్కడఁదిలకింపుఁడు. దండకారణ్యమధ్యస్థమగు ప్రాచీన
పర్వత మిది. నిరంతరము వర్షించుచుండు నీరంధ్ర మేఘసంఘాత
ముల సంయోగముచే సాంద్రీకృతశ్యామలవర్ణములై దీని
శిఖరాగ్రములు విగాజిల్లుచుండు; దట్టముగఁ బెనవైచికొని,

పుంజీభవించియున్న తమలతానికుంజములచే, నిరంతరస్మిగ్ధశీతల శ్యామలంబగు నీకాంతార షర్యంతభాగములలో గోదావరీ స్రవంతి ప్రవహించుచున్నది. ప్రపాతనంవేగమువలనబరస్పరా స్ఫాల్కమానములగు, నేతత్తరంగిణీసముత్తుంగ తరంగసంఘముల హృదలతో నీషర్యతకందరము లెడతెఱపిలేక ప్రతిధ్వనించుచుండును.

రాము — నెచ్చెలీ! ఈప్రాంతమునఁ గొంతకాలము నివసించి, మన మెంతయుల్లాసముగఁ గాలము గడిపితమో స్మరణకు వచ్చుచున్నదా? ఈనీమఱందికుఱ్ఱు నానావిధరుచ్యఫలాహారంబుల నేకరించికొనివచ్చి మనల నేమించుచుండెడివాఁడు. మంజులతాంత్రలతానికుంజములతో మనోరంజకములగు గోదావరీనదీకూలములు మనవిహారముల కనుకూలము లగుచుండెడివి. (రహస్యముగా) చూడు, పేయనీ జ్ఞప్తియున్నదా!

మ. లలిలేఁజెక్కునఁ జెక్కునేర్చి, మెలమె ♦ ల్లక్ దాఱుమాఱైవ పల్కుల నేమేమొవచించుకొంచుఁ, దమిఁగేలుం గేలునొ♦డింటఁ గొంగిలి నిండాఁగ దిద్దికొంచు ననుర ♦ క్తిందేలుచో నేమనంగలనారాతరియేగతించెదెలియం ♦ గారాని యామంబులక.

సీత—మనోరమణా! అరణ్యమందున్నను మనము సౌఖ్యముగనే కాలము గడిపితమి, రాజధానియందింత నిరాకులమగు సౌఖ్యమెక్కడిది? చూడుఁడు,

సీ! దొరకునా! యిచ్చటి ♦ దోరఁబండ్లిఁ కెఁగుఁబండ్ల శేసంబు, నీ ♦ వారభుక్తి కలుగునా! చేతిమేఁ ♦ తలఁ బెంచి మంచిన వనకురంగీన్నేహ ♦ వైభవంబు చేకూడునా! తప ♦ స్విను లాదరమతోడ సాఁకఁబెట్టిన మేలి ♦ వారచీర మరల లభించునా! ♦ మనకు గోదావరీ పులిఁహంసాంగనా ♦ విలసనములు

గీ! బుజములనలంతి బింకెలం ♦ బూని, సాఱుకాఱుఁ బైఱులు దడియ, ము♦ద్దారుఁడల దదీసికన్నెలు సాదులం ♦ దదువుఁటికి మఱుననిగమ్మాగీతిక ♦ ల్లుఱుపుగను నె?

లక్ష్మ—అమ్మా ! ఇదిపంచవటి. ఇదిగోశూర్పణఖ.

సీత—అయ్యో ! ఆర్యపుత్రా! ఇంతవఱకేకదా మిమ్ము. గలిసియుండు భాగ్యము నాకు.

రాము—ఓసి వియోగభీరూ ! ఇది చిత్రపటము,

సీత—ఏమైనను దుర్జనుఁడు, దుఃఖమునే కలిగించుఁగదా?

లక్ష్మ—అమ్మా ! అందాశ్చర్య మేమున్నది ?

మ॥ మునుమాయామృగకైతవంబున, దురాత్ముల్ రక్కసుల్ మాకొస
ర్చిన ద్రోహంబుఁ బ్రతిక్రియఁ గడిగినఁ ♦ జేయుమనోబాధ నూ
తనమై, యాతఱి శూన్యమైతగు జన ♦ స్థానంబునం గుండునా
ర్చుని శోకార్తికి, తాయియుఁ గఱిగితిరుఁ వడ్రముఁ భిన్నమా॥

సీత—హా! రఘుకులానందా! మందభాగ్యునైన నానిమిత్తమై యంతటి సంతాప మనుభవించితిరి గదా!

లక్ష్మ—(కన్నీటదోఁగు రామునింగాంచి) ఆర్యా! ఏమిది చిత్రపటదర్శన మాత్రముననే మీరును మనోవైకల్యముఁ జెందుచున్నారు!

రాము.—వత్సా! సామిత్రీ! ఈవృత్తాంత మట్టిది; ఎఱుఁగనివాఁడవు కావుగదా,

చ॥ ప్రియజనవిప్రయోగమునఁ ♦ బేర్చిన యప్పటిశోకవహ్ని, త
ద్దయు భరమయు నోర్చితిఁ గ ♦ దా యెటులేఁ బగదీర్చనెంచుని
శ్చయమున; నేఁ డదే మరలస్వాంతఃసునఁ సెలవారి దుస్సహం
బయి పరిషక్వమైన హృద ♦ యప్రణమ ట్లనరించు వేదనఁ॥

సీత—అయ్యో! ఏమిసేయుదు. దుర్భరవిరహభావమున మునిగినేనిష్వ
డార్యపుత్ర శూన్యరాల నై పోయితిసే.

లక్ష్మ—(స్వగతము) ఓహూ! ఏరిచిత్తివృత్తుల నన్యథా మఱింప వలయు. (సౌకాశముగా) అమ్మా! ఇటుఁజూడుము. మన్వంతర వృద్ధుని జటాయుని పరాక్రమోదంత మిది.

సీత—(చూచి) హా తండీ! ఆపన్నురాలి నన్నురక్షించుటకుఁ బ్రాణములఁగూడఁ దృణప్రాయముగ విసర్జించి, నీయపత్యవాత్సల్యము వెల్లడించితివి కదా,

రాము—నాయనా! కాశ్యపా, తీర్థభూతుఁడగు నీయట్టిమహానుభావుఁడు మాకు మఱల లభించునా?

లక్ష్మణ—అమ్మా! యీమెయే “శ్రమణ” యను సిద్ధశబరి.

సీత—తల్లీ శబరీ! ఎంతపుణ్యాత్మరాలవు; నాఁడుఁ నిన్నుఁ జూచు భాగ్యము లేకపోయినను నేఁడు చూడఁ గల్గితిని.

రాము—దేవీ! ఈశబరిమాటఁ దలంచిన నాహృదయ ముప్పొంగును. చూడు మెట్లున్నదో! ఆహా ఆవినయము, ఆయాదరణము, ఆభక్తి ప్రవృత్తి, ఆ యతిధిపూజాతాత్పర్యము, వాచామగోచరములు. పాపము మాకొఱకై శ్రమపడి వింతవింతయోగిరములెన్నెన్నో సంతరించినది ఎందులకో,

సీ॥ అలరుఁ గన్నీటి చు ♦ కృణు చాలవనియేమొ, పానీయమున నర్ఘ్య ♦ పాద్యమొరఁగె
ఆరమోక్షుఁడను మొగ్గ ♦ లలింప వనియేమొ, విరియు మెత్తని కమ్మ ♦ విరులు సల్లె
పల్కురాపడి తడం ♦ బడ లోపమనియేమొ, తేజిన మంచి వ్రా ♦ దే నెఁగూర్చె,
భావయు పైకి నే ♦ గ్గుడ నేరదనియేమొ, యుపహారఫలము లె ♦ న్నోయిమచ్చె,

గీ॥ ఎదురువడి, వోయిలించి, నా ♦ యిడినవిందు గొనుము శ్రీరామ! తరియింతుచా ♦ నుచుశబరి
యట్టె పరవశయై నిల్చి ♦ నట్టెనిలిచె ॥ నాగనించితి నపుడు, నో ♦ రూరు నిపుడు॥

లక్ష్మణ—ఈతఁడు మహానుభావుఁ డార్యుఁడు హనుమంతుఁడు.

సీత—ఆహా! చిరకాలమునకుఁ గంటిని చిరనిర్విణ్ణమైన జీవలోకము సముద్ధరించిన యీపరమోపకారిని,

రాము—గీ॥ అంజనానందవర్ధనుం ♦ డైన యితఁడు
బాహుళాలి, శుభక్రియా ♦ దోహతుండు
ఇతని శౌర్యంబునకా గృతా ♦ ర్థత ఘటిల్లెఁ
గలికి; మానకును నెల్ల జ ♦ గంబులకును.

సీత—వత్సా! ఈకొండపేరేమి,విరియఁబూచినకడిమి చెట్టుపైమయూర
దంపతులు, తాండవించుచున్నవి. శరీరలావణ్యకాంతి ధూళి
ధూసరితంబైయున్నను, సహజానుభావసౌందర్యమాత్రమున
గుఱ్ఱింపఁదగి, ముహూర్తమాత్రము మూర్ఛిల్లియున్న యార్య
పుత్రుఁడు నీచేతులందున్నట్లు లీచెట్టనీడను జిత్రంపఁబడియె!

లక్ష్మ—

ఉ॥ తావులు మద్దిక్రొవ్విరుల . తావుల తావలమై, నవాంబుద
ప్రావృతనీల శృంగమగు . నాగిరి మాల్యవదాఖ్య మమ్మ!

రాము—

వత్సా! వినఁజాల దుర్భర మి ♦ తఃపరగాధలు, చాలుఁ జాలు, సీ
తావనితావియోగ పరి ♦ తాపము దాఁపరనుయ్యెఁ గ్రమ్మఱక॥

లక్ష్మ—విరమించెదను. కథ యింకను మిగిలియున్నది; కాని ఆర్యురాలు
కడునలసటఁజెందినట్లున్నది. కొండొక విశ్రమింతురు గాక.

సీత—ఆర్యపుత్రా! ఈ చిత్రపటదర్శనముచే నాకొక యభిలాషము
వొడమినది. విన్నవించుకొందునా ?

రాము—అదియేల? ఆజ్ఞాపింపుము.

సీత—ప్రశాంతములగు తపోవనవాటికల విహరించుచు, మునిపత్నుల
తోడ భాగీరథియందు జలకము లాడవలయునని,

రాము—వత్సా! ఈమెకోరిక వెంటనే చెల్లింపుమని గురుజన మిప్పుడే
కదా సందేశించినది? కుదువులేకుండ ముఖముగా బ్రయాణము
చేయఁదగిన రథము సిద్ధముచేయుము.

లక్ష్మ—చిత్తము. (అని నిష్క్రమించును.)

రాము—ప్రేయసీరమ్ము. ఈ వాతాయనముకడ నొకింత విశ్రమింతము.

సీత—ఔను అలయకచే నిద్దుర తూఁగుచున్నది.

రాము—ఆలాగైన నన్నుఁదిమఱినడువుము. (అనిచేయినది) ఓ హేల! చిత్రపటముం జూచినబడలికచేతను, వియోగసంభ్రమముచేతను గాఁబోలు ముచ్చెమరువోసిన దీ బాహులత; నాకంతమున నర్పింపుము, (సీతబాహువుఁదనమెడపైవైచికొని) చంద్రకరస్పర్శము చేఁజెమ్మగిల్లిన చంద్రమణి హారమువలె జల్లనె... ఆహా మనో హరిణీ; నీ బాహులతాసంస్పర్శముచే నాశరీర మమృతవిలేపన మందినట్లున్నది. అనిర్వచనీయమగు వికారమేదియో యావిర్భవించి, నన్నాకస్మికమూర్ఛాపారవశ్యమున ముంచి మఱల నుజ్జీవింపఁజేయుచున్నది. ఇదినిద్రయో లేక సమ్మోహపారవశ్యమో!

సీత—మనోరమణా! మీహృదయము నిరంతరము నాయందు సుప్రసన్నమైయుండును! ఇంతకంటె నేఁగోరఁదగిన సాభాగ్యమేమున్నది?

రాము—

గీ॥ ప్రణయమధురంబులైన నీ ధావణములు
వాడువాఱిన జీవన ధ్రువములకు
వికసనమ్ము, లింద్రియమోహ ధ్రువములు
శ్రవణపేయంబులు, మనోర ధ్రువములు.

సీత—ఆర్యపుత్రా! ఇందువలననే మిమ్మందఱు ప్రియంపను లందురు. ఇఁక శయనింతును. (అని శయ్యకొఱకునటునిటు వెదకుచున్నది.)

రాము— ప్రేయసీ! ఏమి వెదకుచున్నావు? ఇదిగో,

చ॥ కలనయినన్ బరాంగనకుఁ ధ్రువము, వివాహమె యాదిగా భవ
ల్లలిత తనూపలాలన వి ధ్రువము
చెలువ! గృహంబునన్ గహన ధ్రువము
గొలిచెడి రామబాహు విది ధ్రువము! తలదిండగు నీకు జానకీ!!

సీత—కృతార్థురాలను (రామబాహువుఁదలగడగా నిడికొనినిసిం)చును.

రాము—ఏమిది! ప్రియంబద కప్పుడే నిద్రపచ్చినదాయేమి! (స్నేహమున మేను నిమురుచు) ఆహా! ఆనుకూల్యవతియగు నిల్లాలివలని సౌఖ్యమున కింతయని విలువ యెక్కడిది?

శ్లో॥ ఈమహిళాలలామము గృహిణి; కన్యవ కీమేమూర్తిది
వ్యామృతవర్తి, స్పర్శసుఖి మా! హరిచందనచర్చ మేని, కీ
కోమలిబాహువల్లి మెడ . కుంఠ వలిముత్తైసరమ్మ, రమ్యమే
యామది కేలదీయము స మస్త, మహావిరహంబు దక్కఁగఁగఁ॥
(ప్రతీహరి ప్రవేశించి) దేవా! వచ్చినాఁడు.

రాము—ఎవరు?

ప్రతీ—ఏలినవారి పాదసేవకుఁడు దుర్ముఖుఁడు.

రాము—(తనలో) శుద్ధాంతసంచారి నీదుర్ముఖుని బాఠశాలపడులపై వేగు నడుపుటకు నియమించితిఁగదా. (ప్రకాశముగా) రమ్మమ్మము.
(ప్రతీహరి నిష్క్రమించును)

దుర్ముఖుఁడు—(ప్రవేశించి) అయ్యో! రాణిగారినిగుఱించిన యవాచ్య మగు నీజనాపవాదమును దేవర కెల్లమునవి చేయుదును తప్పదు. ఈదార్భాగ్యుని యుద్యోగ మట్టిది.

సిత—(నిద్దరలో) అయ్యో! ఆర్యపుత్రా! ఎక్కడనున్నావు!

రాము—ఓహూ! చిత్రపటవిక్షణమువలని సంక్షోభకారణముగువియోగ భావమునే కలవరించుచున్నట్లున్నది. అవును! పేముడికిది నైజమే.

శ్లో॥ ఏ దద్వైతము ఘోరమోదయుల, నౌ . దేహాయుఁడెందు మనం,
బేదా నన్నిటఁ దోడునీడ, ప్రియ మెం డే హోదు ప్రాయంబుతో,
నేదా నావరణాత్యయప్రబలమై హృద్యంబోగిఁ బ్రేమ సౌం,
పా దాంపత్యశుభానుభోగమె కదా యాసీంతు రెక్లనియుఁ॥

దుర్ము—దేవా! జయము

రాము—దుర్ముఖుఁడా! నేటి విశేషములేమి?

దుర్ము—ఏమున్నవి, చల్లనియేలుబడిచే శ్రీరామచంద్రులు తమ తండ్రి గారినిగూడ మఱపించుచున్నారని పౌరులువేనోళ్ళ మిమ్ముఁగొని యాడుచునే యున్నారు.

రాము—ఇది కేవలశ్లాఘావాక్యము. లోపములమాట చెప్పము. నిన్ను వేగుబంపినది నాగుణకీర్తనము వినుటకుఁ గాదు.

దుర్ము—దేవా! నోట వక్కాణింపనేటికి? సర్వ మీపత్రమునఁ జూచి కొండు. (కాఁగితమిచ్చును.)

రాము—(కాఁగితమందుకొని ఈవలకరుదెంచి) ఈపత్రంబున నెట్టివిశేషమున్నదో! ఇతఁడు నోటవక్కాణించుటకే సంశయింపనేటికి? ఇదేదియో మహాసర్థము కానోవు. (అని లోపలఁ జదువుకొని) హా! హా! హాతోస్తి. (మూర్ఛిల్లును.)

దుర్ము—దేవా! ఉపశమింపుఁడు.

రాము—(మూర్ఛఁ దేటి) దుర్ముఖా! ఎంతఘోరమిది! ఇంతటి వైపరీత్యము గూడఁ బ్రపంచమునఁగలదా? అనన్యకన్యాసామాన్యమైన జన్మముచేతనే పరమపవిత్రమైన యీజానకీచరిత్రమునకా యీసీచ ప్రవాదము! అయ్యో, ఇంతకంటె నా కాకస్మికనిర్లాతపాతము మేలే! హాలాహల జ్వాలామాలికలచే భస్మీకరింపఁబడుట మేలే, హా! హా! చిరకాలపరగృహం వాసముచే లోకు లీ సీతంగుఱించి, యన్యథా భావింపక మానరని, లోకాతీతములగు నద్భుతోపాయముల నెంత యుపశమింపఁ జేసినను, గడకు రావలసిన యాలేతమాట యెట్లోరాక తప్పినదికాదు. హా! హాతవిధీ! ఇప్పుడేది కర్తవ్యము (విమర్శించి) ఆహా! ఈరాముని జీవయాత్రయం దింతకంటెఁగఱోరమైన విషమాపస్తయండునా? మఱియు నేయపాయముచేఁ బ్రజాసముదాయమును సమాధాన పఱుపఁగలను? (ఆలోచించి నిర్ణయముతో) ఇంక నొక్కటియే యుపాయము. (దుఃఖముతో) హా! జానకీ!

నవనమహీనందనీ ! (అని దుఃఖ మడచుకొని) ఛీ! ఇప్పుడు దుఃఖమునకవకాశములేదు. ఎట్టి గాఢప్రయత్నములతోనైనను, బ్రజారాధనదీక్షం గాపాడుకొనుటయొకదా యిక్ష్వాకురాజ ధర్మము. అందునకేకదా తండ్రిగారునన్నును గడకుఁ దన ప్రాణ ములఁగూడఁగోల్పడినది. వసిష్ఠభగవానులునాకీవిషయమైసందేశించిన దిప్పుడేకదా ? జగదేకస్తుతిపాత్రులగు హరిశ్చంద్రాది నరేంద్రుల నాధుఁడవర్తనముచేఁ బరమపవిత్రమగు సావిత్ర వంశ చారిత్రమునకు నామూలమున నేఁడేమేని కళంక లేకము సంభవించినచో ఛీ ఛీ నాజన్మము కాల్పనా? హా దేవీ! హా! నవనమహీతనూభవా ! స్వజన్మానుగ్రహపవిత్రితవసుంధరా! హా ! నిమిజనకవంశవర్ధనీ! హా! వావకవసిషారుంధతీప్రశస్తశీల శాలినీ ! హా ! రామసుయజీవితా ! హా మహారణ్యవాసప్రియ సఖీ ! హా ప్రియశ్తాకవాదినీ ! ఇట్టి నీకా; ఈ యవస్థాపరిణా మము. హా జానకీ ! లోకములన్నియు నీవలన సుశ్లోకములగు చున్నను నీవు మాత్రము లోకములకుఁ గాకపోయితివిగా!

గీ॥ పరమ సాధ్వీత్వ సామ్రాజ్య ధన్వంతరి
ముజ్జగము లేలుచున్న యో ధన్వంతరి
పాపివిధిచేత మిథ్యా ప్రాప్తి వాదమంది
యనదవై దిక్కుమాలి య ధన్వంతరి

(అని కాఁగితముపై నేమియోవ్రాసి) దుర్ముఖా ! నీవు పోయి మీ యీక్రాంత రాజునీకీయాజ్ఞాపత్రమునుబంపినాఁడనిలక్ష్మణునకిమ్ము. దుర్ముఖా—దేవా ! దుర్జనుల వాక్కులు లెక్కఁగొని, పవిత్రరఘుకుల సంతానమును మోసియున్న యగ్నిపరిశుద్ధురాలగు దేవిగారియెడ నేమో ఘోరనిర్ణయము సంకల్పించినట్లున్నారు?

రాము—పాపము శాంతించుఁగాక | దుర్ముఖా ! నా ప్రాణము దుర్జనులనవచ్చునా?

గీ॥ ప్రజల కభిమాన మిఱ్ఱాకు ♦ వంశమనిన
 విధివశత నంచె నిందకున్ ♦ బీజ మొదవె
 అగ్ని పరిశుద్ధిఁ జేసితి ♦ మంటిమేని
 అగుననుచు నమ్ము దూరవృ ♦ త్రాంత మెవఁడు ? ॥

దుర్ము—హా! దేవీ! (దుఃఖముతో బోవును.)

రాము—హా హా! కఠోరము రాజధర్మము అయ్యో బేలా! జానకీ;
 నాడై నెంతపేరాసగొంటివి. ఎంత మురియుచుంటివి.

సీ॥ పనికట్టై లెండఱు ♦ న్నను బైటచెఱఱునఁ దుడిచి పాడుకలీవె ♦ దొడిగినావు
 ఉపచార మెప్పుడే ♦ దోయంచు నేమఱ కెలమినామఁసులు ♦ మెలగినావు
 మురపెంపు రాచిహుఁ ♦ తుగవయ్యు ననుఁగూడి యడవికాఁపున మోక్కి ♦ నడిపినావు
 రాసి అంపానఁ గా ♦ రాడు రక్కసు ధక్కించి యీలువు నిల్వ ♦ రించినావు

గీ॥ ఇట్టినినుఁ జిచ్చునంబోసి ♦ నిట్టి నాదు నే మిక్కలక్కయనక మ ♦ న్నించినావు
 ఎంతముఁసితి వింతిగో! ♦ యేమిఫలము కన్న గుఱైను విధికి నీ ♦ కాఁపునఁబు ॥

నెచ్చెలీ! కడగండ్లన్నియుఁ దొలఁగినవి కొంతకాలమునుండియైన
 సుఖించుచుంటిమని సంతసించుచుండ నింతలో నిట్టియుపద్రవము సంభ
 వింపవలయునా? అంతయైననులోకము నీయెడ నవిశ్వాసమే వహించ
 వలెనా? కానీ జనకనందినీ! నీసదాచార మెవ్వరు విశ్వసించినను విశ్వసింప
 కున్నను, బరమపవిత్రములగు నీచరణాంభాజములంటి కచింతు నిదిగో,

శా॥ నే నావృత్యు నీసుశీలతకు సం ♦ దేహింప, నిన్సూర్పి యే
 మేనిఁ గీడనుకొన్న నాకు నరకం ♦ బే జన్మజన్మాలక
 య్యో నాకీపణి! యన్వయద్వితయ మెం ♦ తో పావనంబయ్యె నీ
 చే, నట్లయ్యుఁ బ్రవాదవిట్టిది జనిం ♦ చెన్ నాదునిర్భాగ్యతఁ ॥

ఇంక నేమిప్రయోజనము? క్రూరకర్ముడనై భీభత్సకార్య
 మొనరించితి.

ఆ వె! పిన్ననాటనుండి ♦ పెంచినప్రియురాలిఁ
 బారవులేని ప్రేమ ♦ పూర్వురాలిఁ

గైతవమున మిత్తి ♦ వాత వేయుచునుంటి;
చెనటియెఱుక యింటి ♦ చిలుక నట్లు॥

చాలు నింకేటికిఁ బాపకర్మఁడనైన నేను స్పృశించుచు దేవిన నవవిత్రపటువలయును?

ఆ॥ వె॥ చను మపూర్వకర్మ ♦ చండాలు ననుఁబాసి
యంటఁబోకు ముద్ద ♦ రాల! నన్ను
ఆశ్రయించినావు ♦ హరిచందనభ్రాంతి
విలయమూలమైన ♦ విషకుజంబు॥

అయ్యో; జానకీ! పరమనీచమైన యీరామునిపాణి నేదుర్ముఠూర్తమున గ్రహించితవో కాని నీకాపురమంతయున్మిఠురములగు కష్టములతోడనే శడముట్టుచున్నది. కానిమ్ము, ఇట్టిప్రేమానుబంధమునకు వియోగమే రన్ధ్రకణ్ఠము. హా! హా! జీవలోకమెంతలో విపర్యస్తమైనది. నేటితోరామునిజీవయాత్రనిష్ప్రయోజనమైనది. ప్రపంచము శూన్యమై జీర్ణారణ్యమైపోయినది. దుస్సహ దుఃఖానుభవమునకే రామునిశరీరము చైతన్యశూన్యముగాకున్నది. వజ్రమయశస్త్రీకలై హృదయమర్మములఁ గఱకఱగోయుచు నీమొండిప్రాణంబు లింకను రాలిపోకున్నవికదా! హా అంబా అరుంధతీ! హాభగవానులారా వసిష్ఠ విశ్వామిత్రులారా! హాదేవీభూతధాత్రీ! హా మామాజనకరాజేంద్ర! హా లంకాధిపతీ విభీషణా! హాప్రియసఖా! సుగ్రీవ! హా సౌమ్య అంజనాతనయా! హాసఖిత్రిజటా! మీరందఱీరామహతకునిచేఁ బరాభూతులైపోయితిరి. ఛీ! కృతఘ్నుఁడను నేను వారింబేర్కొనుట కైన నర్హుఁడనా,

శా॥ బాలిఁనమ్మి యురస్థిలై నిదురమై ♦ పన్నుండు ప్రేమంపుటి
ల్లాలిఁ నాదు గృహేందిరణ్ బసవవే ♦ లాలోలయా నిండుచూ
లాలిఁ హాదయమాలినేఁడు బలిగా ♦ నర్పించుచుంటిఁ మహూ
త్తాలాభీల కరాళకానన కిరా ♦ తవ్రాత మధ్యంబునన్ ॥

(తెరలో) అబ్రహ్మణ్యము అబ్రహ్మణ్యము.

రాము—(ఆకర్ణించి) ఎవరక్కడ ఆగస్త్యోలేమో తెలిసికొనుము.

(నేపథ్యమున)

గీ॥ యామునీయతటంబులం ♦ దత్తుడగ

తపము గావించుకొను తపో ♦ ధనులు వారు,

క్రూరలవణాసురుని బారిఁ గుఱిలపడుచు

దేవ ! నీప్రాపుఁడేర నే ♦ తెంచివారు॥

రాము—(కోపముతో) ఏమి ఇకను రాక్షసభయమా ! ఇదిగో

దురాత్ముఁ డగు నాకుంభీనసపుత్రుని సంహరించుటకు మాశత్రు

ఘ్నుని బంపుచున్నాను. (కొన్నియడుగులు పోయిమఱి) హా!

దేవి ! ఏమి కానున్నావో, నిన్నెవ్వరి కొప్పగింతును. భగవతీ!

భూదేవి! నీవేసికాన్పుమరక్షించుకొమ్ము. (నిష్క్రమించుచు.)

సీత—(కలలో) హా ! ఆర్యపుత్రా ! హా సౌమ్య ! (దిగ్గునలేచి)

ఆర్యపుత్రవిరహముచే నల్లాడుచున్నట్లు లెంతపాడుకల గంటిని!

(అటు నిటుఁ జూచి) హా ! హా ! నిద్రవోవుచున్న నన్నొక్క

దానిం జేసి యార్యపుత్రుఁడు వెడలిపోయెనా ? కానీ ! చేతనైన

చోఁగోపించెదను. ఎవరక్కడ !

దుర్ము—(ప్రవేశించి) “అమ్మా ! రథము సిద్ధముచేసితిని, ఆహ్వాని

తురుగాక” అని కుమార లక్ష్మణులు విన్నపింపుమనిరి.

సీత—(ఆలోచించి) ఇదిగో వచ్చుచున్నాను. రఘుకుల దేవతలకు

నమస్కారములు. తపోధనులకభివందనములు.

(అందఱునిష్క్రమింతురు.)

శ్రీ ధ మాంక ము.

సంపూర్ణము.



శ్రీరామచంద్ర పుట్రహ్మణేశమః.

ఉత్తర రాఘవము.



ద్వితీయాంకము.

(అరణ్యమున సూతచోదితమగు రథముపై సీతయు,
లక్ష్మణుఁడును బ్రవేశింతురు.)

సూత—అమ్మా! రథము నడుకానలోఁ బ్రవేశించినది. ఇది మిట్ట పల్లముల దారి హెచ్చరిక.

సీత—ఆర్యా! రథ మాపుఁడు. కుమ' పెక్కువగ నున్నది. కొంతదూరము నడిచెదను. సౌమిత్రీ! దిగుము(అందఱునిగుదురు.)

లక్ష్మణ—సూతుఁడా! నే మఱివచ్చునంతలో గుఱ్ఱములఁ గడిగి మేఘకొనుచుండము. అమ్మా! మెల్లఁగ దారి చూచి నడువుము. (నడుచుచుఁ దనలో) గమ్యస్థానము చేరువఱకు నీయమ కేదేనొకముచ్చటఁ జెప్పచుండవలయు. (ప్రకాశముగా) అమ్మా! చూడుము. ప్రకృతిరమణీయమైన యీయరణ్య సౌభాగ్యము పరిచితులమగు మనకే యెంత వింతగనున్నదో?

సీ॥ తఱచు గానల్లి క్రి ♦ క్రి-త్రిసి. చీకటలీను తరువల్లికల పర్వ ♦ తముల చఱులు చఱుల వెంబడిసన్న ♦ జాబులై ప్రవహించు నిసుక దేతీన సెల ♦ యేళ్ళగములు సెలయేళ్ళ యిరుగెలం ♦ సల గోవజవ్యాది బుగబుగ ర్వెలయించు ♦ పాదరుతిండ్లు పాదరుతింసుఁఁ జె.చు ♦ పూఁబోండ్లు పిల్లనగ్రోవులంబాడు మే ♦ లుగూతుఁబాట

గీ॥ పాటనాలించి పరవశ ♦ త్వమున మేఱమాని వీనులనిక్కించు ♦ మ్రాసుపడుచు లేళ్లు నిలబడు వచ్చిక ♦ బీళ్ళకలిమి నదృశ్చతావహమీయర ♦ ణ్యంబు సృష్టి॥

సీత—సౌమిత్రి! నామనసు చిన్నవోపునేమోయని, యడిగినచేతడవుగా మీయన్నగారు నాప్రయాణమున కంగీకరించిరి. కాని బయలుదేలు నప్పటి నుండియు నొకటిపై నొకటిగా దుర్నిమిత్తములే నాకుఁబొడగట్టుచున్నవి మఱియు

గీ॥ సృష్టిలో నేది గనుగొన్న ♦ నేది విన్న
నాత్మ, భయసంశయముల న ♦ ల్లాడఁజొన్నె
నేడదేమొ చెఱుంబడ్డ ♦ నాఁడువోలె
మనసు చెయివెట్టి కలఁచిన ♦ మాది నుండె॥

లక్ష్మ—(స్వగతము) పాపమిమంద భాగ్యురాలికి రానున్న దురవస్థ యీదుర్నిమిత్తములవలననే సూచితమగుచున్నది. ఈయమసంశయములకు నేనేమనిపరిహారములు చెప్పఁగలను. (ప్రకాశముగా) ఆహ్లా! ఈశకునము లొక్కొక్కతఱిఁగా కతాళీయముగ సరిపోవునవి, వీనితోనేమి.

సీత— వత్సా! నీవెంత ధైర్యము చెప్పుచున్నను నామదికేమియు సమాధానముగాలేదు. ఈప్రయాణము నాకెఱివనూత్రము సంతోషాస్పదముగ లేదు. ఇక్కడనుండి పురంబునకు మఱిలిపోవులయే మేలు రథం బింక మఱిలింపుము.

లక్ష్మ—(స్వగతము) అయ్యో! నాకిప్పుడేది తెరువు!

గీ॥ అరదమునుఱల్పనన్న భ ♦ యార్త యగుచు
వేడికొను జానకిం జూచి, ♦ విభునియాజ్ఞ
దలఁచుకొన్న; రథంబు ముం ♦ వరిగాని
పిఱిఁదికింగాని నడిపింప ♦ వెఱుచుమనసు॥

రాజాజ్ఞ నే కారణమునఁగాని యుల్లంఘింపరాదుగదా. (ప్రకాశముగా) జానకీదేవీ! దిగులొందినకొలందిఁబడమున కేఁయో పాపతలంపులూరుచునేయుండును. హృదయము కుదురుపఱచు కొనుము

సీత—వత్సా! సామిత్రి! నిర్మి ఖి త్తంబుగనాచి త్తమున కిట్టి పరితాపము కలుగుట కేమికారణమో తెలియకున్నది. అవస్థలంబడి చెడి యున్న ప్రాణముగావున నేమాత్రము మనసు చివుక్కుమన్నను వెనుకటి నాదురవస్థ స్మరణకు వచ్చుచుండును. నాయనా! ఋష్యశృంగాశ్రమమునుండి మఠేఋయు దుర్వార్తనచ్చియుండమగదా. ఇతకు నేను బయలుదేలునప్పటి కార్యపుత్త్రిండు కొలువుకూట మందుండుటచే నొక్కమాటు చూచినచ్చుట కవకాశముకలుగదయ్యెను. వత్సా! నీవుమీయన్న గారినిజూచియే వచ్చితివిగదా? వారు క్షేమముగనున్నారా? చెప్పము.

లక్ష్మ—దేవీ! యెవ్వరిక్షేమమున కేకొఱంతయులేదు.

పా॥ అణంగు సంశయమెల్ల, నల్లదె తరం • గాభంగ గంగాతరం గిణి; యాపాంత తపోవనంబు సవనా • స్నిద్వ్యోతమానాబు, కారణదేహుల్ నిరవగ్రహుల్ నిగమతం • త్రవ్యగ్రులా తాపనా గ్రణు లచోచ్చవసియింతు; వారల సప • ర్యనీకుశ్రేయంబగు॥

సీత—ఏమోకానిమ్ము. మిగిలివచ్చితిమి. మున్యాశ్రమ దర్శనాభిలాషమునాకుఁ గలుగకుండినను బాగుండెడిది. ఆర్యపుత్రునివిడిచి నేటికప్పుడే రెండుదినములా? కానీ! ఆ కనఁబడునది యేనా భాగీరథి? వత్సా! రఘుకులదేవతయగు నీభాగీరథి జన్మమొంత పవిత్రమైనది.

లక్ష్మ—అమ్మా! ఒక్కజన్మమేయేల? ఈమెచారిత్రమంతయుఁబవిత్రమే.

సీ॥ దేవదేవేశ్వర • ధ్యేయనూ హరిపాదకమలనాశము నూతి • కాగ్రహంబు పరమాషధీలతా • వాలమూలంబైన ప్రిలేయనగ ముగ్ధ • బాలకలశి దననంద్రచంద్రికా • ధౌతనిర్మలమైన భవుజటాజూటంబు • పడకటిల్లు ప్రాబ్ధుహీశ్వరయజ్ఞ • వాటిపవిత్ర మార్యావర్తభూమి క్రీ • డాంగణంబు

గీ॥ పరమసావనమైన జీ • వనసమృద్ధి వెలయు యమానాతరంగిణి • చెఱమికత్తై ప్రబలరత్నాకరునితోడి • బాంధవంబు పొగడఁదరమె వియన్నవీ • పుణ్యచరిత॥

(సీతా లక్ష్మణులు సదీతీరమున కేగుదురు)

సీత—భగవతి, భాగీరథీ! ననుస్కారము. (ననుస్కరించుచు)

లక్ష్మణ—దేవీ; నీ నమింక నావలిదరికి జేరుదమా, అయ్యా! పల్లీ! మాకు బడన సిద్ధము చేయుము.

పల్లె—వారా! దయచేయుండి, చిన్తంగానే వ్రాముడి.

(సీతా లక్ష్మణులు లవ్వలదరికి జేరుదురు)

సీత—వత్సా; సామిత్రి! మనము దారితప్పి పెడదారింబడలేదుగదా? నాకేమోభయమగుచున్నది. ఇక్కడ నెక్కడను జడదాగుల యాశ్రమస్థలంబులజాడయే కనబడదు చూడు? పోను బోను నాధైర్యముతో పాటు ప్రొద్దుగూడ గుంకుచున్నది. చెవులు చిల్లులువోవ నఱచు కీచురాళ్ల యలికిడిదక్క మానిసియలికి డియే గానరాదు.

సీ|| మునిమాంఘ్ర సంఠెవా • ద్భవమనై మిన్నేటిపాయ కేతెంచు తా • పనులుగాని లేగదూడల మరుత్ • రేగి యుభాయుచు సంఠెనుల్లెడునాల • మందగాని తెలియేటియుసుక, వె • న్నెలకుప్పలాడి, యిండ్లకుఁబోవు మునికుమా • రికలుగాని సుశపత్రము గఁగోసి • కొని, యొండొరుంఁగె బ్బపరువులఁ జను పిల్ల • పలులుగాని

గీ|| తీరి నలిగిన కాల్పడ • దానిగాని యిచటఁగనరాదు మునిపల్లె • లెంతదవ్వో మూసికొనివచ్చుచున్నవి • మొలకయిరులు నేమిటికివచ్చినప్పియ్యణ • మిదిమఱంబి||

లక్ష్మణ—తల్లీ! యిది సేకై సేవేకోరి తెచ్చి కొంటివి. చింతించుట యెందులకు? మున్యాశ్రమములు చూడవను భయమక్కఱలేదు చేరువకే వచ్చితమి.

సీత—అయ్యో సామిత్రి ! మనమంధకారమునఁ బడిపోవుదుమేమో లక్ష్మణ— అమ్మా! మనమేమి లోకమే యంధకారమునమునింగినది.

సీ|| లోకబాంధవుని యా • లోకంబునకు బాసి ప్రకృతి తేజోదరి • ద్రాణమయ్యె నెఱసంజచిచ్చునం • దుఱికిఁ బెన్నిటితోడ ఛాయాపురంధ్ర) య • స్తంగమించె

కవచాసి పె.టిజ క్కవ దుస్సుహవియోగమున నెలుంగెత్తి నా,పోవుచుండె
తననాగుని ప్రవాస • మునకు గాసిలి తేటియెలుగునన బద్దిని • యేడ్చుచుండె

గీ॥ వీరిఁ గని గుండెనీరయి • విసినరమయు విపులవిహారవంబుల • వెక్కివెక్కి
యేడ్చుచున్నది తల్లిగో! నెన్నడరమె కాలమహిమంబులఁ నెన్ని కళలుగలవో

సీత— ఏమిసామిత్రీ! ఏమోయుపస్యసించుచున్నావు. నేఁడు మొదటి
నుండియు నీవున్నవిధము నాకు మిక్కిలి శోచనీయుముగా
నున్నది. నాయనా! ఎన్నఁడుగాని ప్రసన్నతలబాయని నీవదనం
బిలు చిన్నవోపుట కేమికతమయ్యా?

లక్ష్మ—(స్వగతము) అయ్యో! ఈ యిల్లాలికిప్పడు నేనేమని సమాధా
నము చెప్పదును. కర్ణకఠోరమైన శ్రీరామాజ్ఞ నీ సాధ్యమణి
కెట్లువచింతు. ఛీ! లక్ష్మణా! నీజన్మమెంతటిపాతకిమునకు హేతు
భూతమైనది. ఇంతకుమునుపే నీ జీవితమంతమైయుండరాదా?
(కన్నీరునించును)

సీత—(ఆతురతతో) ఏమినాయనా! చెప్పుము, నీపరితాపకారణమే
మో తెలిసి నాకు మనశ్శాంతి కలిగింపవా? కంటఁ దడి వెట్టు
చున్నావు! ఎందులకు?

లక్ష్మ—తల్లీ! నీకింకెక్కడి శాంతి.

సీత—నాయనా! అదేమోయీ అట్లనుచున్నావు? ఇంతటిదైన్యమున
కేమి కళమో యెఱింగింపవేమి?

లక్ష్మ—ఉ॥ తెంపున నింతమారమరు ♦ దెంచి రఘుప్రభునాజ్ఞనీకెఱిం
గింపకపోదునమ్మ పురి ♦ కి? వినుతల్లిరా! లోకనిందకుఁ
గంపిలి రామచంద్రుఁడు వనంబులనిక విడిరమ్మటంచు న
న్నంపె దురంతఘోరదురి ♦ తాళికిఁ జాలినవాడనాటచే॥

(అని సీతపాదములపైఁబడును)

సీత—హా! రామచంద్రా! (మూర్ఛిల్లును)

లక్ష్మ—అయ్యో! ఈయిల్లాలి కెంతటి దుర్వార్త వినిపించితిని. హారాఘవేంద్రా! సోశీల్యగుణాభిజాతయగు నీ సీతామహాదేవినిఁ జేతులార నీ కీకారణ్యంబున డించి యీమె దురవస్థనంతయుఁ గన్నులారఁ జూచి యొర్పుటకుందగిన కటికమానిసిననియా నన్నే యీదుష్కార్యమునందు నియమించితివి? అక్కటా! దుఃఖపారవశ్యముచేఁ గలిగిన యీమూర్ఖ యింక నెంతటి ముప్పనకుఁ గారణమానోగదా? అయ్యో! దైవమా! దిక్కుమాలిన యీరామకుటుంబిని నీవివత్తునుండి దరిఁ జేర్చువారులేరుగా! కానీ,

శా॥ నాచిత్తంబు పవిత్రరామపదచిం ♦ తాఱుత్తమేనిక, మనో
వాచాకర్మములందు ధర్మనిరతిక ♦ వర్తింతునేనిక, ధరి
త్రీచక్రంబున “సత్యమేవజయ”తీ ♦ తి ఖ్యాతి నిక్కంబయే
నీ చూలాలి కపాయముక దొలఁగు గాఠీ ఘోరమూర్ఖాగతిక॥

సీత—(మూర్ఖనుండిలేచి) నాయనా! ఇదేమి కలయా? మునిపత్నలు జూచిరమ్మని కదా మీ యన్నగారు నన్నంపినది? మాటాడవేమి?

శా॥ అన్నా! లక్ష్మణ! నిందయేమి, ననికి ♦ ట్లంపించు లేమీ, కలం
గన్నావో? కలఁతకవచించితివా వ ♦ క్కాణింపు మింకొక్కమా
ఱిన్నిరేతుకదుర్వియోగము నిజం ♦ బే యైనచో నిక నే
నున్నా, నున్నదిగంగ చెంగటనె,యె ♦ ట్లో యోగ మట్లయ్యెడుక॥

లక్ష్మ—తలీ! ఆత్మహత్య యెంతేనిపాతకము. అందున వీరమాతవు కానున్ననీ విప్పుడేదేని తెంపునకుఁబూనితివా భ్రూణహత్యకుఁ గూడఁబొల్పడిన దానవగుదువు. దేవీ! కలరూపు నీకు నానోట నేమని విశదీకరింతునమ్మా? నాహృదయము బ్రద్దలగుచున్నది. ఒక్కణంపఁ జాలను. ఇదిగో రాజుగారి యాజ్ఞాపత్రము.

సీత—(లోనఁ జదివికొని) అయ్యో! ఈనిందోదంతంబు వినియు నిలుపు
 నీరుగా నాశరీరము రాలిపోకుండనే. అయ్యో! నేనొత
 పాపమునకోర్చితి. హా రామచంద్రానుజా! మందభాగ్యు
 రాలైన యీజానకి సౌఖ్యమున కేదియో యొకయంతరాయము
 సంభవించుచునేయుండును. సౌమిత్రీ! నాఁడామాయాకురం
 గంబును, నేడీ ప్రజాపవాదమును నీసీత జాతకమునకు దుష్ట
 గ్రహంబులై యామరణాంతము వేధింపజొచ్చినే అయ్యో!
 అయ్యో! ఎంతమాటపుట్టెను. అన్నా! ప్రాణముకన్న
 మిన్నగమన్నించు మీయన్నగారు నన్నీలాగున నడవిపాలు చేసె
 నన, లోకమీప్రవాదముఁగూర్చి నిజమని విశ్వసించుకుండునా?
 సౌమిత్రీ! నిన్నఁగదా మీయన్నగారు “దేవీ! నీవు నాప్రాణము
 కన్నను నెక్కుడు ప్రేమాస్పదవు” అని బహూకరించినది. ఇంతలో
 నింత విపర్యయంబెట్లు సంభవించెనయ్య? నాయనా! ఇట్టి
 యపనింద మీరేచందమున విశ్వసించితిరి?

శా॥ ఆనాఁ డంతపరీక్షతోఁ దెలియ లే ♦ దాపాపమో పుణ్యమో
 ఆనిర్ణాయకు లిస్పడేమయిరి? లేఁ ♦ డా వేల్పుతోఁ డగ్ని లే.
 డా, నీరేజభవాది దేవతలు లే ♦ రా? వారువీరేల లే
 దా నన్నింతకునేలు నాపతి మన ♦ స్సాక్ష్యంబు సల్లక్ష్యమై?

సౌమిత్రీ! ఆడుదాననైన నాకు బుద్ధి యత్యల్పమైనను సకల
 ధర్మాధర్మ కోవిదుండవై సుగుణములయందు మీయన్నగారి కెందును
 దీసిపోనివాడవు నీవైన నిష్పక్షపాత బుద్ధితో నాయవస్థ యించుక
 విచారింపుము.

సీ॥ నిందించేనేమాడు • నీచాధఃకుండవండ్లొ పతి తాగణించుటే • పాడియయ్య
 పాడియేయనిచూడు • నాడగ్నియందు నే నుజ్జీకన కథగూడ • మఱతురయ్య
 మఱతురేమాడుమీ • మాటతానేనాను ముకుటెల్లనే మొగ • మోటమయ్య
 మొగమోటమేచూడు • తగవెంచి నన్ను నీగాడుదాక భరింపఁ • గూడదయ్య

తే॥ అకటకట! నిండుచూలాలి • నైననన్ను విడిచి తధ్యోమై యీ • యడవియందు
నిక్కెవరు లక్ష్మణా! మీవ • దిను నింక నెవరు నీరాఘవారు నా • కేది తీరు॥

మఱుండీ! ఎంతవై పరీత్యము సంభవించెను. భగవంతుండగునన్ని
భట్టారకునిచే నాఖ్యాతంబైన నాచరిత్రమున కిప్పుడు మఱలఁ బ్రత్యా
ఖ్యానములు బయలుదేసినవిగా?

లక్ష్మ—దేవీ! దేవయజనసంభవా! మా దురదృష్టవశమున నిట్టియవా
చ్యోపవాదములు సంభవించినవిగాని, నీసౌశీల్యమొక్కరు నిర్ణ
యింపవలసినదా?

మ॥ అనలుండెంతటివాఁడు నీచరితమా • ఖ్యానింప, నీ లోకవా
చనవాదాబ్జము సర్వభక్షకతచే • బాటిల్లు దుష్పాపమా
తనికింబాపె, భవన్మహామహిమయాఁ • తంగాక, లోకత్రయీ
జనవిద్రావణరావణాద్యసురహిం • సల్ మాకునుక శక్యమే?॥
తల్లీ! ఇట్టి సుశ్లోకవు నీవు పలుగాకులగు నీలోకులకుఁ గాక
పోయితివి.

సీత—నాయనా! ఇది నానోచిన నోము ఫలము. ఇందులకు లోకులు
దూష్యులుగారు.

లక్ష్మ—తల్లీ! లోకులుగారు మొదటినుండియు నేనే దూష్యుఁడను.
నీకింతటి ఘోరపర్యవసానమునకుఁ గారణమైన యారావణాప
హరణమునకు నాదికారణమే నేనుగదా,

మ॥ 'దనుజుల్ గ్రుమ్మలుచుండ్రు, మీవది నెభఁద్రం' బంచుమాయన్ననా
యునికీన్నమ్మి కురంగమేయఁజన, న • య్యో!తామ్మి లే కొంటిగా
వనవాటిక నినుడించి రావణున కొ • ప్పంజెప్పితి నాఁడు, త
ప్పనిసాపంబున నేఁడు నీయడవికొ • ప్పంజెప్పితి దల్లిరో॥

సీత—తండ్రీ! ఆవృత్తాంతము తలపెట్టకుము. అప్పటి నాగట్టివాయితన
మునకు నాయంతరాత్మయిప్పటికెంత ఖ్రోభించుచుండునో యా

పరమేశ్వరుఁడెఱుఁగు. ఒప్పులకుప్పవైన నీయం దొకనాఁడైన
దప్పు గలుగునయ్యా? కలలోనైన నీవు నాకపకాంబు దల
తువా నాయనా?

ఉ॥ నీవు మఱుందివా తెలఁప ♦ నిక్కము బిడ్డవుగాక నాకు, ఎ
త్సా! వనవాసదుఃఖ మిసు ♦ మంతయుఁ గన్నడకుండ నిత్యముఁ
బూవులఁ బండులందనిపి ♦ ప్రోచిత నన్నపచారభంగి; నీ
పావనశీలమెంచక య ♦ వాచ్యములకా నినుఁ దిట్టితికాదా॥

బిడ్డా; ఏపాపమెఱుంగని నిన్నుఁ బాపపుఁబలుకులాడిన యీపా
పాత్మురాలి కప్పటి శిక్షానుభవము చాలదు? మఱుల నింతటిదురవస్థ
రాఁదగినదే. తండ్రీ! అందునఁగాని యిందునఁగాని నీవుచేసినదేమున్నది?
మొనఁగినుండియు నన్నుఁగట్టఁ ద్రాళ్ళు నేనేతెచ్చికొంటిని చూడు;

సీ॥ మాయదారిమొకంబు ♦ కై యానఁడ, నాఁడు పతివలయించిన ♦ పాతికంబు
మతిమాటిసేనమి ♦ హితబోధకైకోక యసఘాఘ్న నిన్నుదూ ♦ రన యభంబు
కఱుగరక్కనునిటఁ ♦ జెఱుబడి యన్నినాళ్ళొసఁ గాఁముఁబుచ్చి ♦ నట్టిదొసఁ
పతిచేఁబరీక్షింపఁ ♦ బడి చిచ్చునకా జొచ్చి మొండినై జీవించి ♦ యుండకులఱు

సీ॥ మన్నిఁటికనెల్లముఖ్యమే ♦ నవనిపైన నాఁడుపుట్టువునై వుట్టి ♦ నట్టిపాప
మిన్నియునుబండి నన్నిట్లు ♦ శేఁశుచుండఁబరులుకారణులనుటకా ♦ న్నడముగఁ

లక్ష్య—తల్లీ! సతీమతల్లీ! ఎంతమాటాడికొంటివి. ఆ జన్మపరిశుద్ధ
రాలవగు నీకుఁగూడ నొకపాపమా?

ఉ॥ నీవు పతివ్రతామణివి ♦ నీజననం బిలకుకా విశేష వు
ణ్యావహమయ్యె, నీచరిత ♦ మా మగనాండ్రకునొజ్జబఁతి, నీ
పావనమూర్తి నిత్యము ప్ర ♦ భాతమునకా గనుఁగొన్న జన్మను
న్యావిలపాపముల్ దొలఁగ ♦ వా ననుఁబొలివ దుర్జనాళికా!॥

అమ్మా! ఇట్టిలోకమాతను నిన్నుఁ జేతులార నీక్రూరారణ్య
మున కొప్పగించిన నా ఘోరపాప మెన్నిజన్మాంతరములఁ దీఱవలయు?
ఇప్పుడు నిన్నుఁజూడించుటకైన నాకు నోటు లేదు.

సీత—సామిత్రి! నీవమాయికుడవు! ఈమందభాగ్యురాలి కూటల గ
 లిగింపఁగలవా రెవ్వరు? దుర్భర దుఃఖానుభవమునకై యేర్ప
 డినదే కదా యీ జన్మము. కాకున్న నీదుర్వ్యగమేమి? పుట్టినిం
 టఁజూచినను మెట్టినింటఁజూచినను గంపంత బలగమే; జగదేక
 ప్రాజ్యమగు సామ్రాజ్యవైభవమే; లోకేశ్వరేశ్వరుండనం దగిన
 ప్రాణేశ్వరుడే; వినయ ధురంధరులగు నీయట్టివారు మఱు
 దులే. ఇంతయుండియు,

చ॥ బ్రతికినయంతకాల మప డి వాడముల కభరియించి, భార్యయుఁ
 బతియను ముద్దుముచ్చటల డి భాగ్యములేమియులేక, మొండివై
 బ్రతుకు మఱుంచు నానొసట డి వ్రాసెను తీరిచి మూఁడుబంతులక
 మతకర్మిబహ్మ, నీవిపుడు డి మాఱువె నాతలవ్రాత లక్ష్మణః॥

లక్ష్మణ—తల్లీ! డుఃఖంపకుము. ఎల్లకాలం బీకష్టములే కాఁపురములు
 చేయునా? ఎప్పటికేమో ఎవ రఱుండుదురు. బండ్లొడల
 గును, ఓడలు బండ్లగును. ఏనాటికైన నీకు శుభదినములు
 రాకపోవు?

సీత—నాయనా! ఇప్పటికి నిట్లయినదికదా!

సీ॥ కరకంఠచాపంబు డి విఱిచి నన్ను ద్వాహ మాడిననాటిగా డి ధానురక్తి
 అవినయుఁగ్రూరకా డి కాసురుక విఱిసించి నన్ను ఁగాపాడిన డి నాటికేను
 నగహంత్రియా చున్న డి నాతిముఘ్నశైవుల్ నఱికి నన్నన్నించు డి నాటిచెలిమి
 వనరాశిఁగట్టి రా డి వఱుఁగొట్టి నాచెఱం గడ తేత్సినట్టి ని డి కఠంపు నెనరు

గీ॥ నేఁటితోనొక్కపాయని డి మాటచేత వ్యర్థమగు పెల్ల నాపాప డి వశతఁగాక
 రామచంద్రుని దూఱంగ డి నేమిగలదు విధిని ధానంబు నెవరు త డి స్పృతురయ్య॥

ఇంతకు సామిత్రి! సత్యసంధునకు శ్రీరామచంద్రునకు న్నాపైఁ
 గల యపూర్వప్రేమానుబంధ మీయపవాదము వలనక దొలంగెనని
 తలంతునా?

లక్ష్మణ—తల్లీ! ఛాయాప్రభాకరుల యనుబంధ మెన్నఁటికైన మాఱునా?

సీత—వత్సా! మాఅడు నిశ్చయమేకాని, ఒక్క విషయము మాత్రము నాహృదయమును వేధింపక మానదు. చూడు,

చ॥ తనయపనిండఁబాపికొను ♦ దారికి నేనును లోనుగానె ? యిట్లని తుదిమాట కేని తగనా? మొగమోటముఁబెంచి తేని యాజ్ఞను మఱిలింతునయ్య? కడ ♦ సారి దనుంబెడబాయుచో మనంబునఁగల నెయ్యముండెలుపు ♦ ముచ్చటకేనియు నోచనైతినా?

లక్ష్మ—తల్లీ! అట్లనకు, తనప్రాణముకన్నను బ్రేమాస్పదవగు నిన్ను, పరమపతివ్రతాశిరోమణివగు నిన్ను, నిరపరాధవగు నిన్ను గృహిణివగునిన్నుఁ దనహృదయము విశ్వసింపని కేవల మిధ్యాప్రవాదమునకై మొగమెదుటఁ గొరముగ “ నన్నువిడిచి యెందేని యరణ్యభూములకుం బొమ్ము ” అని యాజ్ఞాపించుటకుఁ గరుణాస్వభావుండగు శ్రీరామచంద్రునకు నోతాడు నమ్మా? చూడు,

చ॥ ఒకయెడ స్వప్రజానికృతి, ♦ యొక్కెడ నాత్మసతీవేయోగ మాత్మకువిషమంబులకా, బలువి ♦ ధంబుల యోజనఁజేసి, భూమినే తకు జనరంజనంబె విహి ♦ తంబగుటకా, మొగమోటమెంచి యింతకు ననుఁ బంపె నీపతి మ ♦ నంబెటువంటిదో నీవెఱుంగవే ? ॥

క॥ శరణంబిఁక నీచరిత

స్మరణంబే నీదుపతికి ♦ జానకి! జీవ

స్మరణంబనఁ దగు తన సం

సరణంబుఁ దరింప విరహా ♦ సంతాపమునకా॥

సీత—వత్సా? దుఃఖపరివశత్వమున నేమో యాడితిఁగాక, సరళహృదయుండగు నాపతికి నాపైఁగల ప్రేమానుబంధ మెఱుంగని దాననుగాను. నేను మున్ను రావణకూరనిర్భంధముననున్న సమయమునఁ గరుణాసముద్రం డాతండు నాకై యనుభవించిన పరితాప మాంజనేయునిచే విన్నదాననుగానా? అక్కటా!

రాజధర్మ మెంతదారుణము. చేపట్టిన యిల్లాలియెడనైన జాలిదలంనుటకు స్వాతంత్ర్యము లేకపోయెను. నన్నుఁగూర్చి ప్రజాసముదాయమున వ్యాపించినది మిథ్యాప్రవాదమని తెలిసి యుండియు, నింతటి సాహసమునకుండెగి. జగదారాధనదీక్షా ధురంధరుం డగుట, కాకుత్స్సాన్వయప్రదీపకుండగుశ్రీరామభూ పాలున కొక్కనికింజెల్లెఁగాక, యెరులిట్టి వీరవ్రతంబొనరింపఁ గల్గుదురా? ఇంతకునాయనా,

సీ॥ ఈకనుగ వ యెన్నఁ • డేనిఁ గన్గొనునోకో కామితన్నూర్తిశ్రీ • రామమూర్తి
ఈకర్ణయుగ మెన్నఁ • డేవినం గలుగునో కపురంపుఁ బలుకు రా • ఘవుని పలుకు
ఈకరద్యయ మెన్నఁ • డేని నేవించునో మోక్షప్రదంబు రా • ముని పదంబు
ఈజీవితంబెన్నఁ • డేని పావనమానో ప్రాణేశు చెలిమిఁద • పంబు కలిమి

గీ॥ ఎన్నఁటికినైన నేవేల్చు • లేని, నేనునీకులేని దయాళునై • యీదురంత
విరహనారాశిలోనుండి • వెలికినైచి జీవి తేళ్వరుపజ్జ నఁ • జేర్చురయ్యో॥

లక్ష్మణ—తల్లీ! నీవంటి పతి వ్రతామతిల్లుల సంకల్పంబు లేనాటికైన సఫలములుగాకపోవు. దేవీ! నీకింక విన్నవింపవలసిన దేమి?

ఉ॥ దాయలకైన రాఁదగని • దారుణ మిట్టి యవస్థ నీకు నె
ట్లోయనుభావ్యమయ్యె, నిఁక • నుమ్మలికం దిగమ్రింగి నీమనో
నాయకు రామచంద్రుని మ • నంబున నిల్చి దినంబు లెట్టులో
త్రోయఁగదమ్మ, తాపన వ • ధూటులతోడఁ దదాశ్రమంబులక॥

సీత—వత్సా! నీకు న్నాపైఁగల భక్తివాత్సల్యముచే నిట్లాడితివిగాని నాయనా! నేనిప్పుడున్న తెఱంగునకుఁ దో డొక్కరిపంచంజేర వలసిన దినములూ యివి?

మ॥ కలకాలంబిటు చేసికొన్నపతికిం • గాకుండ నేకాకినై
యిల జీవించుట యెంతహైన్యమగు? న • న్నేరైన “నేలా మగం
డిలు వెళ్ళించె వచింపు” మన్ననవుడే • యీప్రాణముల్ వోవె? కాం
తలలోనం దలయెత్తి నేబ్రతుకఁజ • న్నా యింతకుం బాత్యమై ॥

మఱియు వత్సా! నాయీ వియోగదుఃఖమున కిన్నా
 శ్శని పరిమితలేదుగదా. హతాశురాలైన యెరుల పంచలంబకు
 నీచత్వమునకోర్చి యెవ్వరికొఱకై శరీరయాత్ర సాగింతును?
 లక్ష్మ—తల్లీ! సకలధర్మ రహస్యంబుల మూలముట్టముగ నెఱింగిన
 నీకెద్దియేని బోధించుట కేనెంతవాఁడను కాని,

సీ॥ తనువుపైఁగోసి కూ ♦ డని సాహసముచేసి పతినిరాముని నిండఁ ♦ బఱుప కమ్మ
 తాల్చిమై యెచటకో ♦ తలనాఁచిఁగొని ముండి కష్టకాలంబెట్లా ♦ గడుపుచుమ్మ
 ఏనాఁటికైనఁ మా ♦ కింహ యాధారమా నీగర్భమేని ము ♦ న్నింపవమ్మ
 పతియాజ్ఞ మున్నె చె ♦ ప్పక నిమ్మవనికీడ్చు తెంపఱిఁ నమ్ముక్షు ♦ మింపుమమ్మ
 గీ॥ ఒదిగి భవితవ్యమునె నమ్మి ♦ యుండవమ్మ వేల్పులేనిమ్మవిభుని క ♦ స్పింతుగమ్మ
 సెలవొసఁగుమమ్మ నమ్మగఁగ్గింపవమ్మ కడప సీతమ్మ! యిదెనమ ♦ స్కారమమ్మ॥

తల్లీ! నేనగ్రజుని వాదోపజీవినని యెఱుగుదువు. ప్రాణాంతమగు
 సమయమునైన నేనుమాయస్థు గారి యాజ్ఞనుల్లంఘించియెఱుంగను.
 కావుననే యింతటి ఘోరకార్యనిర్వహణమునకై యార్యపుత్రుఁడు
 నన్నేనియమించె. తదాజ్ఞానువ ర్తి నెమియొడ మహాపరాధముగావించితి!
 దుర్భరగర్భాలసవగు నిన్నే కాకినిఁగా నీకీకారణ్యమున డించి నేనొంటిగ
 నింటికిఁబో సెలవడుగుచున్నాను. తల్లీ!

(పాదములపైఁబడి దుఃఖించును)

సీత—(చేతులంటి) నాయనా! దుఃఖింపకుము. మనోవాక్కాయకర్మం
 బుల నీయందు నాకెంతమాత్రము కోపములేదు. అట్టి జీవితేశ్వ
 రుఁడే కాదు. పుత్రసమానుండగు నీయట్టి మఱిందియు లభించుట
 చేతనే నిజముగా నాజన్మము సవిత్రమైనది. జన్మజన్మంబులకు
 శ్రీ రామచంద్రుఁడే ప్రాణేశ్వరుండై లక్ష్మణుఁడేమఱిందియగు
 టకు నిత్యము వేయిదేవతలకు మ్రొక్కుచుండెద. నాయనా |
 నీ విఁక మఱిబొమ్ము.

సీ॥ కన్నీరుమున్నీరు ♦ గానేచ్చి నీవునా విధివిధానంబు త ♦ ప్పియవయ్య
 తడవైనచోమాట ♦ పడుదు వింటికినేగి మఱిది లక్ష్మణ! నన్ను ♦ మఱపకయ్య

ముగురత్తలనుఁగలు • మొడ్చితిని నీతనోచినోము • లిట్లెఁచె ననుము
విభునకునామాలు • నభివాదన మొనర్చిపాణానందనచింత , బాయననుము

గీ॥ సడికినోడి తేగిఁచినఁక • విడిచెఁగాని • యింతకోర్పునెనాజీవి • తేకుమనను
తఁడీ! మీయన్న కెట్లలో • దార్చుకొ నెదో జగముబ్రతు కెల్లనిఁక నీవ • శంబుసుమ్ము

నాయనా । నేనదృష్టప్రీతినురాలను ఆటువంటి జీవితేశ్వరునితో భోగభాగ్యము లనుభవించునంతటి యదృష్టము విధి నానొసటలిఖింప లేదు. నాకై నీవుగూడ నేలపరితాపమొందెదవు? మహాదైశ్వర్యములఁ దులతూఁగుచున్నను నార్యపుత్రుని జీవయాత్ర నామూలమున దుఃఖ భాజనమైపోయెఁగదా. కరుణాస్వభావుండగు నార్యపుత్రుం డీవియోగ దుఃఖమున నేమైపోవునో యని కాని వత్సా, నాయవస్థకై యంతగాఁ జింతింపను. నేనెక్కడనుండినను, నార్యపుత్రుని కుశలవార్తమాత్రము నాకుఁదెలియుచుండినజాలు. ప్రాణేశ్వరు డేమమే నాక్షేమము. నాయనా । సోమిత్రీ భరత శత్రుఘ్నులు గూడ ఆర్యపుత్రసేవా విధియం దేమఱకుండునట్లునామాటలుగావచింపుము. నాచెలియండు నాకొఱకై బెంగపెట్టుకొందురు. వారి నెట్లోయూతార్చుఁడు. వత్సా మఱచితి, నన్నీవిధికిం బొల్పఱచినందులకు నేను తనపైఁ గినుక వహించితినిని యార్యపుత్రుండు తలంచునేమో, వారితో నిట్లనుము,

సీ॥ తనకు లోకాపవా • దము మాసినకాజాలా జీవమేనొసఁగఁసం • సిద్ధ ననుము
తనకంటెనా జన్మ-తారకంబేమినాతనువునాత్మయు నెల్లఁ దానె యనుము
తనయాజ్ఞఁ దలమోసి • కొని తపోవసభూమి శీలసేనమ్మి వ • సింతుననుము
తనువులే దూరమ • య్యెనుగాని యాత్మిలంఁదైక్యమిద్దానఁ బెం • పయ్యె ననుము

గీ॥ విరహపరితప్తమయ్య నా • ప్రేమలతిక యశ్రుజలసేకమున వృద్ధి • నందు ననుము
నిజ మెఱిగి లోక మెవుదు మ • న్నిఁచు నపుడెఁమఱల నన్నేలుకొనుట ధ • ర్మంబయనుము

లక్ష్మణా! నాకు సంభవించిన యీదుర్భరవియోగమున నేమ దుఃఖించుచునే యున్నచో నాకిక్కడ నొక్కక్షణమైన సాగునా? నేను

దుఃఖము పూర్ణముగా విడిచిపెట్టినాను. నాజీవితవిషయమై యార్యపు
తునితో నావచనములుగా నిట్లనుము.

మ॥ లలితస్కేరకలావిలాసము, వినీ ♦ లభూలతావిభ్రమం,
బలఘ్ను ప్రేమరసప్రసన్ననయనా ♦ బ్లాలోకనప్రౌఢ, ము
జ్వలతేజస్సురణంబు, శాంతరసభా ♦ వస్ఫూర్తి మీమూర్తిని
స్తులితానందమునకా భజించుచు దరిం ♦ తుకా జన్మమాత్యేశ్వరా !!

మ॥ కమనీయంబులు తావకీనగుణము ♦ క్తారత్నముల్ ప్రేమ సూ
త్రమునకా గ్రుచ్చి, జపక్రమాకలనం జే ♦ తఃపీఠి మీదివ్యరూ
పముసంధించి, నిరంతరానుభవ సే ♦ వా భావనా పారవ
శ్యమునకా బుచ్చెద జీవయంత్ర, రఘురా ♦ మా! దీనచితామణి!!

లక్ష్మణ—మేలు, వీరపత్రినతాశిరోషణి! మేలు నీవు ధీరమానసపు,
నాకుజిత్తు సైర్యము లెటుకుదురును, కుదురక చేయున దేమి? ఎట్లు

బోకతప్పదు. అయ్యో! మిట్టాడ నరుండులేని యీనట్టడవిలో నిన్ను
రక్షింపుమని యెవ్వరికొప్పజెప్పి పోవుదును? నారాయణా! దీనత్రాణ
పరాయణులైన కరుణామయులలో నొక్కరును దిక్కుమాలిన యీ
రామకుటుంబిని గాపాడువారులేరా! నావలెనే లోకమంతయు నిష్క
రుణమై పోవునా? కానీ, పరమేశ్వరుని పరమాద్భుతసృష్టివిలాసమంత
యు లోకమున వెల్లడించుచు, ననేకజంతుసంతానములకు గన్నతల్లి
వలెనున్న యీవనదేవతామతల్లికే యీనాతల్లి నొప్పజెప్పిపోయెదను.
అమ్మా! వనదేవతా! నీవు సుగుణవల్లివి. ఆర్ద్రమానసమున నామనవి
యాలింపుము. దైవోపహతయై, నీకడుపు నందాగవచ్చిన యీయిల్లా
లెవరనుకొంటివో,

సీ॥ జనకరాజర్షి పా • వనయజ్ఞ వేదియం దవతారమందిన • యదిలక్ష్మీ
శివ ధనుర్భంగ ముం • కువగాఁగ శ్రీరాము కేలునైకొన్న వ • ఘాలలామ
కసిండికోఁతలకోర్చి ♦ యనురాధమునివీటఁ గులసతీత్వమునిచ్చి ♦ కొన్నసాధ్య
తనవినిర్మలవచి • త్రిము నగ్నికీలకా బ్రకటికరించిన ♦ భవ్యకీల

గీ॥ భగవతి యరుంధతీదేవి • ప్రస్తుతింను పాలఱులవలఱతి, నిండుపొి • డులపడఱతి పతివియోగార్త, సీతఱగా • పాడుమమ్ముభస్యగుణావల్లి! వనదేవ • తామతల్లి

తల్లీవైదేహి! పాపభూయిష్ఠమగు నాజన్మమున కెయ్యది ఫలమో యయ్యది నెఱవేర్చితిని. నేనింకఱబోయెదను. పరమపావన ములైన సీచరణారవిందములఱకు నమస్కారము (నమస్కరించును)

సీత—నాయనా! పోయెదవా! నిన్నుఱజూచుచున్ననఱకు నాకుదుఱఖము కుదుటఱబడదు నీవు శీఘ్రముగఱ బొమ్ము.

లక్ష్మ—తల్లీ! పోవుచున్నాను. (కొంతదుఱరముపోయి మఱలవచ్చి సీత పాదములపైఱబడి) అయ్యో! ఎంతయని తెఱపుపహించెదను. ఇంతలో నెవ్వఱరేని సీరక్షణకు నేతెంతుఱరేని కొంతసంతసముతో నింటికిఱజేరుదునే. ప్రొద్దుబొత్తుగాఱ గుంకిపోవుచున్నది. నివిడ తరుచ్చాయాసముదాయముచే సీయరణ్యము మఱితకాఱు చీఱకుటల కాకరమై భయజనకముగ నుండునే ఎల్లుపోవుదును.

సీత—లక్ష్మణా! నీవు మఱల నాకు దుఱఖమునుగలిగించుచున్నావు. నీవు పొమ్ము. నాకెవ్వఱవలన నేభయములేదు. వత్సా! నీకు నెఱ్ఱి గాని నాయట్టిమందభాగ్యుఱాలికి సులభముగ మృత్యువు సంభవింపఱగలదఱటోయి?

లక్ష్మ—తల్లీ! అట్లుగాదు. వీరపతివ్రతాత్వశేజోవిభాజవగు నిన్నుఱ దేరి చూడ నెవ్వఱికి సాధ్యము! ఱ యరణ్యమునందైన నేమి నీకు సాయపడని వాఱెవ్వఱు?

సీ॥ నాగాంగనలు మఱి • భో గాతపత్రంబు లెఱడ వేళలనుద్వ • హిఱత్రుగాక లీలాకుంగఱా • లికలపోలికఱ గ్రోలుపులులు మాలిమిఱోడ • మెలగుఱగాక తఱియెఱిఱి తమంతఱ • దరులు వాచవులూఱు వివిధఫలంబుల • ద్విఱచుఱగాక వివినదేవత లూడి • గపు సాసులై క్రయి జోకొట్టి నిదురలు • చ్చుదురుగాక

గీ॥ ఎవఱనుండినఱగానివా • ఱవరు నీకు,కాలములు పఱచభూతములఱ గ్రహివాయంబు వేదములు నిన్నియేల • సీవిమలమైన యాత్మకుద్దియె నీ కువఱ బొింగిజోడు॥

కావున నిర్భయముగా నింకఁ బురికేగెదను. (నిష్క్రమించును.)
 సీత—అక్కటా! పుణ్యమూర్తి మాలక్ష్మణుఁ డేగుచున్నాఁడు? నాయ
 వస్థయటుండ నాతని దైన్యస్థితిఁ బరికించిన నాకు దుఃఖ
 మినుమడించుచున్నది. అయ్యో! ఎంతటి కరుణాసముద్రుఁడు,
 ఎంతటి భ్రాతృసేవాత్పరుఁ డీ లక్ష్మణుఁడు.

సీ॥ కనుగవ నిండ నూ • అనితాంత బాష్పము ల్వైకి తెప్పలనప్ప • శించుకొనుచు
 నాదేశభయము, దైన్యము, విస్మయము, బాలిదేబునూఘలవెన్గె • దిరిగినుచు
 ననుద్రోచు కీనబాంధ్రపులకైయానతోఁ బలుమాటు దానలపి • భ్రాంతిగనుచు
 కనుచుపుమేగ ద • స్థిర వెన్కేతెంచి మఱియుచు వచ్చుచు • మఱలఁజనుచు
 గీ॥ చ్చిమేలాగొ రాయిచే • సికొని తనను ప్రాణముల నాపదంబుల • రక్షగట్టి
 పురికి బో లేక పో లేక • బొందితోడఁ బోవుచున్నాఁడు సౌమిత్రి • పుణ్యమూర్తి

ఇప్పటికాతని దివ్యమూర్తి నాకన్నులకుఁ జాపైపోయినది.
 ఈపాటికి గంగ కవ్వలదరికిఁ జేరియుండును. ఆతనితో నేమేమో ధైర్య
 వచనములాడితిఁగాని యెఱిగినై యెక్కడికేగుటకు నాకిప్పుడు ధైర్య
 మాగుటలేదు. (సంభ్రమమున దిక్కులంబరికించి) వీరెవరో
 (వాల్మీకిఁప్రవేశించి) వత్సా! జానకీ! నీకుస్వాగతము.

సీత — తాపసోత్తమా! అభివాదనము. (నమస్కరించి) విపన్నును
 నన్నురక్షింప వచ్చిన దివ్యర్షులు తామెవ్వరో?

వాల్మీ—తల్లీ! నీవు నన్నెఱుంగవుకాని నేను నిన్నెఱుగుదును.
 మ॥ విను వాల్మీకియఁలుండురమ్మ నను; నీ • వృత్తాంతముఁ యోగదృ
 ష్టి నెఱుంగబడె, మాకు నీవిభునకుఁ • స్నేహంబనల్పంబు, నీ
 జనకుండుఁ బరమాపుఁ, డాదశరథ • క్రూరర్తయుఁ మేమెఱిం
 గినవాఁడే, దిగులొందకమ్మ యనుర • క్తి నిన్నురక్షించితిఁ॥

సీత—తండ్రి! పొరపడితిని. పురాణబ్రహ్మవాదులగు ప్రాచీతసుల
 మిమ్ము నేనుమాత్ర మెఱుంగకేమి? శోకమూర్ఛావివశత్వ
 మున మలిమాలి మీయెడ నపచారమొనరించితి, క్షమింపుఁడు

వాల్మీ—కుమారీ! యపచారమేమి నాబిడ్డవేకిదా నీవు?

చ॥ మన మునిపల్లె యీతరుల ♦ మాఁటుననే యొకకూఁతవేటుదాఁ
పునఁగల, దర్శ్యము గొనుము ♦ పోవుద, మచ్చట మాతపస్విని
జన మరచేతఁ గన్నులిడి ♦ సాకుదు, రయ్యది నీ గృహంబె, నీ
యనుచరదాసికాసముద ♦ యంబులు సంయమిబొలికామణుల్ ॥

సీత—తండ్రి! ఇట్టి కష్టకాలమున మాపంచకు రమ్మని నన్నాదరించు
నాష్టబంధువులు మీకంటె నాకెవ్వరులేరు? కాని

చ॥ ననుభరియింపఁ గష్ట, మొక • నాటిదిగాదిదినాకు; నెన్నినా
శ్మిని మిమువంటి బంధుల గృ ♦ హంబులలోఁ దలనాఁచికొందుఁగా
దనివచియింపఁ గాని జన ♦ కా! కలకాలము మీకుభారమై
దినములుద్రోయనే ననుమ • తింతునె యీకొఱగానిమేనికై ?!

వాల్మీ—బిడ్డా! యెంతమాటాడితివి? నీవంటి పతివ్రతామితల్లులనక్క
రించులే మాతపస్యాఫల్యము. ఇందులకు మేము నిమిత్తమా
త్రులమే కానిమాయాశ్రమవనీతలంబేనీయట్టివారి నెందఱనో
భరింపగలదు. చూడు,

చ॥ తడవులనుండి శిష్యసము ♦ దాయముతో నివసించుమిందు, నె
న్నఁడు తనుయాత్రకై కఱవు ♦ నంబడ, మీవనివేల్పుటాపుకై
వడిగను మమ్ము మాయతిథి ♦ వర్గము, నెందఱినైన లేదనఁ
గడ కిట మాకుటీరహరి ♦ ణంబులకై నను లేదు మానినీ ! ॥

జానకీ! వేయేల? యీపరిసరవనీతలంబంతయుఁ జిరకాలమునుండి
యథేచ్ఛముగామేము పరిపాలించుచున్నారము. మీరాజులకున్న పరి
ధవమంతయు మాకును లేకపోలేదు చూడు;

సీ॥ గంగాపాతరం ♦ గములఁదోఁగిన శీతవాతాఁకరములునే ♦ వకులు మాకు
నవనధూమనయోద ♦ సమితిఁగాఁచినఱిఁచు నలమయూరములు గా • యకులు మాకు

అరివర్ణమున కసా • భ్యములైన పావనాశ్రమములు కొల్వకూ • టములు మాకు
 ఫలసమిద్వల్కలా • దులఁగానుకలాసంగు తరులు సామంత సం • తరులు మాకు
 గీ॥ నాటకయె పండు నివరిధా • స్వములపంట, ఆలమందలపాడి భో • గ్యంబు మాకు
 పావనంబిందు స్వచ్ఛంధ • జీవనంబు అవనిత్రుల కింతకంటె సా • ఖ్యంబు గలదె॥
 సీత—జనకా, ఇచ్చటనాకు సౌఖ్యలోపముజరుగునని కాదు.

చ॥ అంతటికాపురంబునకు • నాఱిడియై, సడిమోసి, మానిశు
 ధ్ధాంతముపొంతకేఁ దగుదు • నంచెటుపోవుదు; నీవనాంతమం
 దంతటిదాననై రఘుకు • లాంకుర మేర్పడు వంతదాక నీ
 వంతభరించి, యంత బల • వంతముమై తరియింతు జన్మమున్.

వాల్మీ—బిడ్డా దుఃఖంపకు. ఈ నిందకుఁగల కారణార్థము వేఱు,
 ఉ॥ పుట్టువుతోడనే సరమ • పుణ్యపు నీవయి నేటికెట్లా యీ
 పుట్టిననింద యేదురిక • ముక బొనరింపఁగ లేదుగాని నా
 పుట్టువుమంచిదై, జనక • భూపతిపోలిక, నిన్ను నేను నా
 పట్టిగనెంచి పెంచినొను • భాగ్యము నాకు ఘటింపె జానకీ!

తల్లి! నీపాతవృత్త్య మెఱుంగనివారు లేరు. నిన్నెవ్వరో శంకింతు
 రను భయ ముక్కఱలేదు. నీయుపచారమునకై నేను నియమించు
 నొకరిరువురు దివ్యపురంధ్రులకుఁ దక్క నన్యులకు నీ వశ్యశ్యవై
 యుండునట్లు నీకు వరమిచ్చితిని రమ్ము.

సీత—తరిత్రీ! ఇంక నిర్భయముగ నీకడువున దాఁగియుండెదను.

వాల్మీ—బిడ్డా! నీవు పెరిచోటి కెక్కడికో రాలేదు,
 ఉ॥ ఈ మునివల్లయే మిథిల, • యే జనకుండఁ, దపస్విసీజనం
 బే మదివమ్ము బాంధవ, మి • కేటికొఱంత, పడంతులెందు రా
 రా మునుగానుపుంబురిటి • కై తమ పుట్టినయిండ్లకున్? గుమా
 రీ! మిథిలేశ్వరుండొకఁడు • నేనొకఁడా? నినుఁగూర్చి బెంపగన్॥

సీత—నాయనా! అట్లెన్నఁడుఁ దలంపను. ఆ జనకుండు నన్ను నానం
 తోపకాలమునఁ బెంచెను. నీవో నాయాపత్కాలమునఁ గడు

వున నిడికొని పెంచుకొననున్నావు. ఆజనకునికన్న నీజనకుడే నాకు మిన్నయనుకొన్నను దోషముగాదు.

వాల్మీ—బిడ్డా! అతఁడు జగదేకపూజ్యుఁడు కడుపునఁ గనకున్నను జగదీశ్వరి యగు నీయట్టికూతునకుఁదండ్రియై సార్థక నామధేయుఁడయ్యెనేటికి నాతపము సఫలమై నాకు లభించితివి. కాని, అతఁడు రాజాధిరాజు. నేనో యడవికాఁపరినగుతాపనుఁడను,

నీ|| కలమాన్నముం బెట్టఁ ♦ గలనో లేనో కాని వెదురుదియ్యమునకే ♦ కొదవలేదు మేటిపఱ్యారంపు ♦ మాట యేమోకాని కందమూలములకే ♦ కఱపులేదు కలఘాతమణి సౌధ ♦ ములు లభింపవుగాని ప్లక్షశాలల లో ♦ పఱులేదు జలుఁగు మేలిమి పట్టు ♦ చీర' లేమోకాని వల్కలంబులకేమి ♦ బ్రాతిలేదు

గీ|| పడకకై దూదిపామ్మలె ♦ కక్కడివిగాని పూరిసెజ్జలు వెండి బం ♦ గారుగావు పెట్టిపోతల కొకవేళఁ ♦ బేదనైనఁ గరుణసను నాకుఁ బేదఱి ♦ కంబులేదు||

తల్లీ! రమ్ము. ఇప్పటి నీయవస్థకు నాపెంపుతగియే యున్నది.

నీత—నాయనా, నీయాదరము నన్ను దుఃఖము మఱపించినది.

వాల్మీ—బిడ్డా! కన్నులు దుడిచికొని, దారిచూచి నడువుము. సంబె చీకటిగూడను (నడుచుచు) అమ్మా! ఇక్కడ హెచ్చటిక.

నీ|| కుశనూచి కంటకాం ♦ కుర పక్షిఁబిది కాలిఁడబాడలనె మెల్ల ♦ నడువునుమ్మ నేలమిదికిఁ జాల ♦ వ్రాలె నీతరుశాఖ తలవాంచి, మెలపునఁ ♦ దొలగవమ్మ పునుఁగు దట్టముగఁబే ♦ రిఁతాలు కాలూరు; పూనికమై తీ వ ♦ లానవమ్మ నెలయేటిజాలు నిం ♦ చిన యూబు లిచ్చోట నవురుదుబ్బుల నడ ♦ యాడవమ్మ

గీ|| అల్లత మశయాశ్రమం, ♦ బాలమంద రొప్పికోనివమ్మబ్రహ్మణా ♦ రుణునువారె, అలరి నారాక లోనికిం ♦ దెలుపనేమొ హరిణకం బిదె ఱి వ్వునఁ ♦ బరుగువారె||

(అందఱునిష్క్రమింతురు)

ద్వితీయాంకము
సంపూర్ణము.



శ్రీ రామచంద్ర పరబ్రహ్మణే నమః.

ఉత్తర రాఘవము.

శ్రీ

తృతీయాంకము.

(నేపథ్యమున) స్వాగతము తపస్వినికి.

(తరువాత బాటసారి వేసమునఁదాపసి ప్రవేశించును)

ఇదిగో, వనదేశత ఫల కుసుమ పల్లవార్ఘ్యమున నన్ను బూజింప వచ్చుచున్నది.

వనదేశవత—(ప్రవేశించి) అర్ఘ్యము చల్లి తపస్విని! స్వాగతము.

మ॥ ఘనపుణ్యంబునఁ గాక సాధుజనసాం ♦ గత్యంబుచేకూర దీ
 దినమేపండువునాకు, మీకుఁబరితృ ♦ ప్తి భోగ్యమేతద్వనం
 బు; నిషేవింపుము, నీవశంబిటద్రుమం ♦ పున్నీడలో, నీరమో
 మునిదీక్షాశనయోగ్యమైతగుఫలం ♦ బో, కందమూలంబులో.

తాప—నిసర్గపవిత్రమగు నిట్టిసాధుసౌశీల్యము సర్వధా వరిల్లుఁగాక.

వన—పూజ్యరాలా! (అర్థోక్తిలో) తామెవరో.....?

తాప—నేను ఆత్రేయిని.

వన—ఆత్రేయీ! ఎక్కడనుండి యీరాక ?

ఆత్రే—వాల్మీకుల ఆశ్రమమునుండి

వన—మఱి ఈదండకారణ్య ప్రచార మెందులకు ?

ఆత్రే—ఈప్రదేశమున అగస్త్యప్రముఖులు ఉద్దిగవేత్తలు పలువురు
 రున్నారు వారిసన్నిధానమున వేదాంతవిద్య నభ్యసితమని.

వన—వేదాంతవిద్యకై యితరమును లెండఱో, పురాణబ్రహ్మవాదిని
ఆ ప్రాచేతన మహర్షినే ఉపాసించుచుండఁగా, మీకోదీగ్గు
ప్రవాసాయాస మెందులకు ?

ఆత్రే—అచ్చట నాకు వల్లమాలిన మహాంతరాయము తటస్థించినదిలే.

వన—ఎట్టిదది ?

ఆత్రే—ఆమహానుభావున కేదేవతయోకాని, పాలువిడుపువయస్కుఁం
డున్న యిరువుర బాలకులఁదెచ్చి యప్పగించినది. ఎల్లవిధముల
నద్యుతములగువారిచర్యలకు, ఋషులచిత్తములేకాదు, సమస్త
చరాచర భూతాంతరంగములును ద్రవీభూతములగుచున్నవి.

వన—వారి నామధేయములు లెలియునా ?

ఆత్రే—ఆ దేవతయే చెప్పినది “కుశలవులు ” అని. వారిప్రభావము
గూడ నెఱుకపఱచినది.

వన—ఎట్టిదా ప్రభావము ?

ఆత్రే—సరహశ్యములు జ్యంభకాస్త్రములు వారికి జన్మసిద్ధములఁట.

వన—ఆహాహా; ఎంతవిచిత్రమిది !

ఆత్రే—వాల్మీకి భగవానుఁడు దాదిపనులు మొదలుకొని తానే నిర్వ
ర్తించుచు, వారింబెంచి పెద్దవారిఁజేసినాఁడు, చూడాకర్మమాచ
రించినాఁడు. వేదములుదక్కఁదక్కినవిద్యలెల్ల సావధానముగ
నేర్పినాఁడు. గర్భైకాదశ వర్షంబున, క్షాత్రకల్పముతో నుపసీ
తులఁగావించి, త్రయీవిద్యసైతము గఱపినాఁడు. అతిశ్రద్ధివృ
ప్రతిభాశాలురగు అట్టివారితో మాబోంట్లకు సహాధ్యయన
యోగ్యత పొసంగునా?—చూడు; ప్రాజ్ఞునకు నెట్లో జడునకుఁ
గూడనల్లెగురుఁడు విద్యనేర్పును. ఒక్కరికి గ్రహణశక్తి హె
చ్చించి, వేటొకనికొదగ్గింపఁడు, కాని ఆయిరువురకుఁ దెలివితేట

లలోజాల వ్యత్యాస మగుచుండును. ఇందాశ్చర్య మేమున్నది?
ప్రతిబింబమునుజాతిరత్నమువలె, గ్రహింపఁగలుగునా? మట్టిముద్ద

వన—ఇదా యధ్యయన విఘ్నము?

ఆత్రే—ఇదేకాదు, ఇంకొకటియు

వన—అది యెట్టిది?

ఆత్రే—ఒకనాఁడాబ్రహ్మార్షి, మాధ్యందినసమయమునఁ దమసానది
కేగినవాఁడు, అచ్చటఁగవగూడికీడించుచుండిన క్రాంచదంపతు
లలోనొకదానినివేటఁగాఁడుచంపుచుండఁగాఁజూచినాఁడు. అంత
నాకస్మికముగా నావిర్భవించిన అసంకీర్ణయు అనుస్టుప్పందో,
బద్దయు నగు వాడైవి నీవిధముగ నుచ్చరించి నాఁడు.

శ్లో॥ మానిషాద ప్రతిష్ఠాం త్వమగమశ్శాశ్వతీ స్సమాః

యత్కౌంచ మిఘనాదేక మవధీః కామ మోహితమ్॥

వన—చిత్రము ! ఆమ్నాయములకంటె వేతైన కొత్త ఛందస్సులవత
రించినవే !

ఆత్రే—ఆవిధముగా శబ్దబ్రహ్మవిర్భావమును బొందిన యమ్మహర్షికిఁ,
దక్షణమే భూతభావనుండగు బ్రహ్మదేవుఁడు ప్రత్యక్షమై,
“మహర్షీ! నివు వాగ్రహ్యమునఁ బ్రబుద్ధుండవైతివి. ఇంకరామ
చరిత్రమును వర్ణింపుము. జ్యోతిర్మయంబు నార్పింబునగు నీ
ప్రతిభాచక్షువున కడ్లులేదు. ఆది కవివైతివి” అని హెచ్చరించి
యంతర్హితుండయ్యెను— అంతనమ్మహర్షి వాల్మీకి శబ్దబ్రహ్మమున
కాదిపరిణామంబగు రామాయణేతిహాసమును రచించెను.

వన—ఆహా! అలంకృతమైనది ప్రపంచము.

ఆత్రే—అయీకారణముల చేతనే అక్కడనాకస్యయనము సాగలే
దని చెప్పితిని.

వన—బాగున్నది.

ఆత్రే—కల్యాణీ! ఆలసట తీతినది. అగస్త్యాశ్రమమున కేగెదను. దాని
చూపుము.

వాసం—ఇదిగో ఇక్కడనుండి పంచవటి మీఁదుగా గోదావరీ తీరముం
బట్టిపోమ్ము.

ఆత్రే—(కన్నీటితో) ఆతపోవనమా యిది? ఇదిపంచవటియా? ఇదిప్ర
సవణ పర్వతమా? జనస్థాన దేవతవగు వాసంతివా నీవు?

వాసం—అవును సర్వమునట్లె-

ఆత్రే—హా! వత్సాజానకీ! ఇచ్చట నీయాజ్ఞబంధువర్గమును జూడఁగనే
నాపట్టి నీవు నామశేషవై పోయినను గన్నులం గట్ట
ట్లున్నావు గదే.

వాసం—(భయముతో తనలో) ఏమిది! నామశేషయనుచున్నది! (ప్రకా
శముగా) పూజ్యురాలా! సీతాదేవి కేమియత్యాహితము?

ఆత్రే—అత్యాహితమే కాదమ్మా అపవాదమునూ (చెవిలో) ఇదికథ
వాసం—హా హా! దారుణము దైవనిర్ఘాతము. (మూర్ఛిల్లను)

ఆత్రే—కల్యాణి! ఊఁతము

వాసం—హా ప్రియసఖీ! జానకీ! నీవుపుట్టినపుట్టుకయేమి? ఈ యన్ఘ్నా
పరిణామమేమి? హా రామభద్రా! రామభద్రా! ఎంతపని చేసేతి
వయ్యా? చాలు నీతోనేమి? అమ్మా ఆత్రేయీ! ఇంతకునిష్పాదు
సీతగతి యేమయ్యెనో తెలియునా?

ఆత్రే—లేదు తెలియదు.

వాసం—బౌరా? ఎంతమాట. పైనఅరుంధతీ వసిష్ఠులు కనిపెట్టియుండఁగా
పెద్దలురాణులుముగ్గురును బ్రతికియుండఁగనే రఘుకుటుంబ
ములో నింత పనిజరిగినదా? హా! హా!

ఆత్రే—అప్పట్టునవాశ్వరు అయోధ్యలోలేరు. ఋష్యశృంగునియాగ
మున కేగియుండిరి. అది పండ్రెండొండ్లయాగము, మొన్న మొన్న

నే ముగిసినది. ఋష్యశృంగుండందటిక నంపకములు చేసినాఁడు కాని కోడలులేక పాడువడిన అయోధ్యలోఁ గాలుబెట్టుటకు వారి కెవ్వరికి నిష్ఠము లేక వాల్మీకి తపోవనమునఁ గాలక్షేపము చేయ నెఁచి నారఁట.

నాసం—బాగున్నది. మఱియిప్పుడారాజుగా నేమి చేయుచున్నారు?

ఆత్రే—అశ్వమేధయాగము చేయ నెఱచినాఁడఁట?

నాసం—ఏమి ఏమీ! మఱలబెండ్లిగూడఁ జేసికొనెనా?

ఆత్రే—పాపము. పాపము. లేదు

నాసం—మఱి యాగ వేదియందు సహధర్మ చారిణియో?

ఆత్రే—బంగారపు సీతాప్రతిమయఁట

నాసం—చిత్రము! ఎవరికెఱుక మహాత్ముల చిత్తములు? కులిశా యుధముకంటె ఘోరములు కుసుమములకంటె గోమలములు తరువాత?

ఆత్రే—వామదేవాభిమంతిత మైన యాగాశ్వమును విడిచినారు— యథాశాస్త్రముగ దానికి రక్షకుల నేర్పఱచినారు. వారికి నియంతగా దివ్యాస్త్రసంప్రదాయ మెఱింగిన లక్ష్మణతనూభ వుని చంద్రకేతునిఁ జతురంగ బలముతోఁ గూడఁబంపినారు.

నాసం—(పీ)మానంద బాష్పములతో) కుమార లక్ష్మణునకుఁ గూడఁ గొడుకా? అమృత్యు బ్రతికితిని.

ఆత్రే—ఇంతలో నొకచిత్రము.

నాసం— అదేమి ?

ఆత్రే—బ్రాహ్మణుఁ డొక్కఁడు చచ్చిన కుమారునిఁ దెచ్చి రాజద్వారమునఁ బెట్టి తొమ్ముఁబద్దలుకొట్టుకొనుచు గోలుగోలున నే డ్చెను. పిమ్మట రాజాపచారము లేనిదే ప్రజలలో నిట్టి యప మృత్యువు సంభవింపదేయని కరుణాసముద్రుఁడు రామభద్రుఁడు

లోపము తనదిగానే నిరూపించునంతలో ఆశరీరవాణి యీవిధముగాఁబలికెను! “రామచందా భూలోకమున శంబూకుండ నునొకవృషలుండు తపమాచరించుచున్నాఁడు. వానిందండించి విప్రార్చకుని బ్రతికింపుము” అని-ఇదివిని కృపాణపాణ్డ్యయెఱుపుష్పకవిమాన మెక్కిబయలుదేటి, జగత్పతి శూద్రతాపసికై యెల్లదిక్కుల శోధించుచున్నాఁడు.

వాసం—అవునమ్మా! ధూమపాయి శంబూకుండ చు జనసానమందే తపస్సు చేయుచున్నాడు. ఈమూలమున రామభద్రుండ. తిగి యీవన మలంకరించునా ?

ఆత్మె—వాసంతీ! నాకుఁదడవైనది ఇకపోయివత్తును.

వాసం—కానిమ్ము. ఎండచాలయెక్కినది. (ఇరువురునిష్క్రమింతురు.)

ఇ ది శు ద్ధ వి ష్క ం భ ము.

(పిమ్మటఁ దపస్సమాధిలోనున్న శంబుకుండును కృపాణపాణ్డ్యయె రాముండును బ్రవేశింతురు.)

రాముండు (శంబుకునిజూచి)

రాము—అహా! ఈతఁడే యాశూద్ర తపస్వి! కాబోలు;బేరా! ఈ తపోమూర్తి నిస్తరంగసముద్రమువలె నెంత గంభీరము (శంబుకునిసమీపించి)

ఉ॥ ఓ యతలోకయోగనియ ♦ మోజ్వల! యెవ్వఁడవీవు? దుర్ఘటంబే యభివాంఛితింబునకు ♦ నిట్టి మహాకాగ్రతపం బొనర్తు, వన్నా! యెఱిగింపు మేకులము ♦ నం దుదయించినవాడవో, వివేకాయతీఁ గన్నవాడవుగ ♦ దా మదిదాఁపవుగా, యథార్థముల్.

శంబు—(కన్నులు దెఱచి, లేచి)ధన్వోఽస్మి ధన్వోఽస్మి దేవా!

ఉ॥ అక్షరతత్త్వ బోధకుండ ♦ వైన జగత్పతి వీవు నాకుఁ బ్రత్యక్షముగాఁగ నింకను, య ♦ ధార్మము దాఁపఁగ నంతపాపినా?

వీక్షణముల్ ఫలించె, విను ♦ మే వృషలుండను శంబుకుండ, నిం
దక్షయకాక్షసిద్ధిఁ బడ ♦ య౯దపియింతుఁ ద్వదేకదీక్షమై॥

రాము—భద్రా! వృషలుండవైనను వివేకవంతుడవే, ఇది ధర్మ
విపర్యయంబని యెఱుంగవా?

శంబు—చ॥ ఎఱుంగనివాఁడఁగాను జగదీశ్వర! యీ య గధర్మమర్మమే
నెఱుంగనివాఁడఁగాను మను ♦ జేశ్వర! నీవు రమేశ్వరుండవం
చెఱుంగనివాఁడఁగాను దపఃపిట్టిది మాకు విపర్యయంబటం
చెఱిఁగి, యెఱింగి నీ వలన ♦ నే మృతిఁగోరి తపంబె చేసెతి॥

రాము—భద్రా! నావలన మృతియే యేలకోరుచున్నావు?

శంబు—మఱేదియు నక్షరసౌఖ్య మొనంగదుగాన.

రాము—చారుణమగు నాకరవాలముచే నీకట్టిసౌఖ్యము లభించునా?

శంబు—లభింపకేమి ప్రత్యక్షమేకదా!

ఉ॥ పాతకమూడ్చు నీచరణ ♦ పంకజరేణు వచేతనంపుఁజ

ట్రాతిని నాతఁజేయఁగఁ బ ♦ రాత్సర! నీదుకరాసి నా యవి

ద్యాతనుపూడ్చి యక్షరమ ♦ హత్తరకాయ మొసంగదా? జగ

త్రాతహారీ! యెఱుంగుదుఁగ ,దా! భవతారక! నీమహత్వముల్॥

దేవా! ఆలసింపకుము. దండ్యఁడు దండింపఁబడకుండుట రాజ
నకు దోషముకదా! నన్ను దండించువఱకు నిన్ను బ్రతిఘటించి, తప
మే యొనరింతు. కానిమ్ము, మనుమార్గ ప్రతిష్ఠాపకుండవు నీవిధి నిర్వ
ర్తింపుము. ఇదిగో నాశిరము.

రాము—హా! హా! కఠోరము రాజధర్మము.

మ॥ మనుమార్గంబిది యోసి దక్షిణాకరం ♦ బా! విప్రసంతానముఁ

మనుమార్గంబిది కాన శూద్రమునిపై ♦ నక జమ్ము కాక్షేయక

మ్మనుమానింపక జానకీ సుగుణధ ♦ న్యక నిండుచూలాలినే

వని కంపించిన రాముగాత్రమవు గా ♦ వా? బాలినీకేటికీ॥

(అని ఖడ్గము పోయొగించును.)

శంబు—(దివ్యపురుషుడై) దేవా! రఘుకులేశ్వరా !

చ॥ యమునిద్రవ్యణీకరించి యభయం ♦ బిడు దండ ధరుండవీపు వి
శ్వమునడుపక గతానుండల ♦ బాలుఁడు జీవితుండయ్యెనాకుమో
క్షమిటులభించె శంబుకుండ ♦ సాగిలిమొక్కెడ నీపదారవిం
దములకుఁ దారకంబులెగ ♦ దా యిలసాధులచేతిచావులుక॥

రాము—భద్రా! ఈ రెండును మాకుఁ బ్రియములే. ఇక నీయుగ్ర
తపంబునకు ఫలమనుభవింపుము.

గీ॥ వుణ్యములఁజేసి నిత్యప్ర ♦ మోదములును
శాశ్వతానందములు నెండు ♦ జరుగు నట్టి
తైజసములై వెలుంగు వై ♦ రాజనామ
భోవనములు నీకు భోగ్యులు ♦ లవును ధృివము॥

శంబు—ఈప్రభావము నాకు మీయానుగ్రహముచే లభించినదిగాని
నాతపస్సుచేఁగాదు, (యోజించి) ఆఁ కాకేమి ! తపస్సే
మహిమాపకారకమైనది, చూడుఁడు,

మ॥ నిను సర్వేశు, జగచ్ఛరణ్యు ఘను ల ♦ స్వేషింతు రట్లయ్యు, నీ
వె నితాంతశ్రమకోర్చిశూద్రుననున ♦ స్వేషించుచుక నూఱుయో
జనము ల్వచ్చుటయేదియో యది తప ♦ స్సాఫల్యమే కానిచో,
ననఘా! వెండియు దండకాటవి కయో ♦ ధ్యక దాటి రానేటికో॥

రాము—భద్రా! దండకారణ్యమా యిది (పరికించి) అవునుగదా !

మ॥ లలితశ్యామలశాద్వలంబు లొకమోర్తి ♦ లక, భీషణాభోగజాం
గలముల్ వేణుకచో, సృవద్గిరిఝరీ ♦ కల్లోలఝూంకారసం
కులదిక్కులము లొక్కచోఁగలకెలం ♦ కుల్ తీర్థశైలాశ్రమం
బులకాంతారము లివ్వయే పరిచితం ♦ బుల్ దండకాభాగముల్ ॥

శంబు—దేవా! దండకయే యిది. ఇందుండియేకదా తాముపూర్వము
ఖరదూషణత్రిశిరులను పదునాలుగువేల మ్రుక్కడిరక్కసుల

నొక్కుమ్మడి సంహరించితిరి. అందుచేత గదా యీ జనస్థానము
సిద్ధిక్షేత్రమై నావంటి భీరుజనమునకుఁ గూడ నిర్భయసంచారము
లభించినది చిత్తగిఱపుఁడు,

గీ॥ కలకలంబేమిలేక ని ♦ శృలతనున్న
వీ మహారణ్యసీమలం ♦ దిచటఁ గొన్ని;
కొన్నిదిక్కులుమాఱోయ్యియు ♦ చున్నవచటఁ
జటులనిర్ణాతమృగచయా ♦ ర్భటులవలన॥

గీ॥ భూరిగంభీరఘోషల ♦ బుసలతోడ
నాదమై నిద్రవోవు కా ♦ కోదరములు
బంధురశ్వాసపవనపా ♦ ణింధమములు
కాలకూటాగ్ను లిన్వోటఁ ♦ గ్రక్కుచుండు॥

గీ॥ నేలబారియలలోఁద్రాగ ♦ నీరు లేమి
నెండవేడిమి దూపిలి, ♦ తొండ లిందుఁ
గొండచిలువల చెమ్మటల్ ♦ గ్రోలుచుండు
భయదములు నిర్జలంబు లీ ♦ ప్రాంతరములు॥

రాము—భద్రా! కనుబడుచున్నది. ఇది జనస్థానమే. ఇదే యాఖిరాసు
రుఁడున్నచోటు. ఆహా! యానాటి వృత్తాంతములన్నియు నిప్పు
డనుభవసిద్ధములై కన్నులంగట్టినట్లున్నవి. (తనలో) వైదేహి
కారామసీమములన్న నెంతయో ముచ్చట. ఆకాంతారములే
యివి. ఇంతకన్న నాకు భయానకములేవి? (సబాష్పము)

ఉ! ఈవనభూములకా శోమ స ♦ హింసుచు జానకిప్రేమమీర, “నా,
ధా! విరిదేనతావులకుఁ ♦ దావల మీవని, మిమ్ముఁగూడి యా
హా విహరించుకంటె గల ♦ దా మఱిసౌఖ్య” మఁటంచుబల్కెనా
భావనిరూఢవసా ప్రణయ ♦ బంధము స్వామిభవైకవేద్యమా॥

గీ॥ ఎవని కెయ్యది ప్రియజనం ♦ బవునో వాని
కదె యమూల్యపు వింతద్ర ♦ వ్యముగనలరు

ఏదియుండేయ నక్కఱ . లేదు తనకు

అదీసరసనున్న నెల్లయా • పక్షులు ఘోషించు

శంబు—దేవా! ఈయరణ్యములు దుర్గములు తాముచూడఁదగినవి కావు. ఈపైవి మధ్యమారణ్యములు, మదకలమయూర కంఠ కోమలచ్చాయాదాయాదములైన పర్వతసముదాయములచే నావరింపఁబడి యున్నవి. చూడుఁడు. క్రిక్కిరిసియున్న పచ్చని లేతచెట్ల గుబురులలోఁ బలుతెగల జింకకడుపులు జంకులేక తినుచున్నవి. ప్రశాంతగంధీరములగు వీనియందు,

చ॥ బలుపుశకుంతముల్ పఱచి • వ్రాలిన రాలెడు ప్రబృహులతా
పులు నలువంక లొక్కటగు • బుల్కొనుచల్లని తేటనీటితోఁ
గులుకుచుఁ బాఱు, జాంబవనికుంజములాఱఁగఁబండి, వ్రాలి త్రో
వలనరికట్టుటక గుభగు • భధ్వసులన్ లహరీకదంబముల్॥

గీ॥ గుహల నంబూకృతమొనర్చు . గున్నయెలుఁగు

తెలుఁగులవి మాఱుమోఁత మ • టింతలయ్యె

కరులువిఱచినయందుగఁ • గఱుపు లోడ్చు

కమ్మతావులు కటుశిశి • రమ్ము లిచట॥

రాము—(కన్నీర్రావుకొని) భద్రా! నీకు మార్గములు శుభములగుఁ గాక! విమాన మధిరోహించి పుణ్యలోకములకుం బొమ్ము.

శంబు—పురాణబ్రహ్మవాదియగు నగస్త్యుభగవానుని సెలవుఁగై కొని శాశ్వతస్థానమునకుఁ బోయెదను. (నిష్క్రమించును)

రాము—ఈకారణమున మఱల నీకాంతరముఁ జూడఁగల్గితిని. గోస్తులమై యారణ్యకులమై మేముచిరకాల మిందు సాంసారికసౌఖ్యములలో నోలలాడితిమి. మదకలమయూర క్రోంకార సంకులములైన యీ పవ్వతములే యివి. ఇవిగో మంజువంజులనికుంజాభిరంజితములగు నాటి యేటిదరులు. అవును.

గీ॥ అదియె కాఁబోలు ప్రసవ ♦ జాచలంబు
 బలదమాలికవోలె ద ♦ వ్వులకునైన,
 దెలియనగుచున్నయది (పరికించి) యగున్ ♦ దీనిచెంత
 భవ్య నోదావరీనది ♦ పాఱుచుండు॥

ఉ॥ ఆరయ దీనికొట్టకొన ♦ యందె జటాయువుగూఁడు, క్రింద నా
 చేరువనుంటి మే ముటజ ♦ సీమల, శ్యామలతీరభారుహా
 భీరుచి గౌతమిన్ బ్రతిఫ ♦ లించి చలించు మనోజ్ఞకాంతి కాం
 తార మదే శకుంతకల ♦ నాదవ దంతరథామ రమ్మమై:

అపంచపటియు నిచ్చటనే. చిరకాల మిచటనే కాపురముండు
 టచే మావిసంభ సంతాపణముల కీప్రదేశములు సాక్షీభూతములై
 యున్నవి. ప్రియురాలి నెచ్చెలి యగు వాసంతియు నిచటనేకదా
 అయ్యో! ఈ రామహతకున కిప్పుడెంత యాపద సంభవించినది!

చ॥ తడవులనుండి మేన విస్మ ♦ తంబయి పొంగు విషంబుమాడ్కి కా
 పిడివలనన్ గలక్కుమని ♦ వేఁపెడి లోపలిశల్యఖండమ
 క్షైడఁడ ప్రణంబుమానియు న♦ దే మఱలన్ సెలవేసి నట్లునాఁ
 డడఁగినయట్టి శోక మిపు ♦ డై నటులే మనసున్ గలంచెడిన్॥

కానీ! పూర్వసరిచితములైన యీభూప్రదేశములనైనఁ జూచె
 దను. (నిరూపించి) అహహా! మాటి పొయినదిగదా యీ భూమి
 సన్నివేశమంతయు;

మ॥ మును పెందుండెఁబ్రవాహ,మందుఁబులిసంఘ్ననాఁడుగాన్పించుఁ,జె
 ట్లనికాయంబున సాంద్రతావిరళతల్ ♦ మాట్పందె, నెన్నుళ్లకో
 కనుటంజేసి మఱొక్కకాన యను శం ♦ కల్లోఁచునేకాని, యా
 వనియే యీవనియంచు రూఢి నచల ♦ వ్రాతంబు రూపించెడిన్

అయ్యో; తప్పించుకొని పోవుదమనుకొన్నను ఈ బంచపటి
 స్నేహము నన్ను బలవంతముగ నాపుచున్నది.

చు॥ మునుషేంద్రే! బ్రహ్మచారిత్వో బహుదినం బుభూకాః పురంబుండియ్యై
 దనివో కెచ్చటిగాధ లే సతత మిం ♦ లంకెప్పకొంచుండు మా
 యనుఁగుం బంచవటికగటా! ప్రియవయఃస్యమాపి, దుష్పాపిస్తై
 చని యేమోమునఁ గాంతు గానకెటువే ♦ క్షుంజేసిపోజాలుదుక

శంబు—(మఱలఁ బ్రవేశించి) జయము దేవా! అగస్త్యభగవానులు
 మీరాక నాచే నెఱిగి, 'మీకిట్లా దేశించినారు. మహర్షులం
 దఱు నీకొఱకు నిరీక్షించుచున్నారు. వత్సలయగు లోపాము
 వ్రయు నీవు విమానమునుండి దిగునప్పుడు కావింపదగిన మంగళ
 సంవిధానమును సిద్ధపఱచికొని నీరాక కెదురుచూచుచున్నది.
 కాన మమ్మెల్లర సంభావించి మఱి పొమ్ము' అని

రాము—భగవానుని యా దేశ మెట్లో యట్లై జరిగించెదను.

శంబు—దేవా! ఇటు ఇటు.

రాము—భగవతీ! పంచవతీ! క్షమింపుము. గురుజనా దేశ మతిక్రమింప
 రానిదిగాన నొక్కక్షణకాల మీ రామునకు సెలవిమ్ము.

(అందఱు నిష్క్రమింతురు.)

—ఇది త్రితీయాంకము—



తము లైయున్న పంచవటీప్రదేశములఁ జూడకమానఁడు. స్వభావముచేత నెంతధీరుఁడైనను నిట్టియనస్థలో నుప్పతిల్లుకోకసంక్షోభములు ప్రతి పదము ప్రమాదకరములు గానే యూహింపఁదగియున్నవికాన, రామభద్రుఁడు మూర్ఖిల్లునపుడెల్ల సీతీతలతిరంగచామరములఁ గమ్మని పిల్లతెమ్మెరలవీచుచు నేద దీర్ఘచుండుము" అని.

ముర—తల్లీ! ఆవాల్పల్లమునకు నీదాక్షిణ్యము తగియేయున్నది; మఱి సీత యొక్కడనున్నదో చూపుఁడు.

లోచా—గోదావరిమడుగునుండి బయలుదేఱినది.

గీ॥ పాలి నవసినచెక్కిళ్ళు ♦ వ్రేలు కురులు
చిన్ని మోమున కొకవిత ♦ వన్నెఁగూర్పఁ
గరుణమూర్తియొ మేగొన్న ♦ విరహదశయొ
యనఁగ వనికేగుదెంచె న ♦ ల్లదిగొ సీత॥

నేఁ డాయుష్మంతులగు కుశలపులకుఁ బండ్రెండవ యేఁడువచ్చినది; కానఁ దత్సంఖ్యామంగళగ్రంథి కట్టఁబడును. అందుకొఱ కామదేవిభాగీరథి పంపున సూర్యభగవానుని బూజింపనేగుచున్నది. రమ్మవత్స ననుసరింతువుగాని (అందఱు నిష్క్రమింతురు)

—ఇది విష్కంభము —

(తె ర లో) అమృతయోగ్య; ప్రమాదము, ప్రమాదము;
(అంతటఁ బూలఁగోయు నాసక్తితో సకరుణాత్మక్యముగా
సీత ప్రవేశించును).

సీత॥ —అహూ! ప్రియసఖి వాసంతిమాటయే యిది.

(మఱలఁ దెరలో)

మ॥ మును జేమీఁదుగ, నందుగుం జిగురుమే ♦ పుశ్మేపి! యల్లారుగో
మున సీతాసతి పెంచికొన్న కలభం ♦ పుంకున్న

సీత—ఆ దానికేమైనది ?

(మఱలఁ చెరలో) స్వీయప్రియాం

గనతోఁ గూడ సరోవిహారముల సౌ • ఖ్యంబందువో గర్వమె
క్కిన వేచొక్కగజంబు దాని వడిదాఁ • కెన దు ర్మదోర్జండ్లమై.

సీత—(తొఱుపాటుతోఁ గొన్ని యడుగులునడిచి) ఆర్యపుత్రా! నాపు
త్రకుని రక్షింపుము; రక్షింపుము. (స్మృతినభినయించి చింతతో)
అయ్యో! మందభాగ్యువాలను. ఈపంచవటీదర్శనమునఁ జిరఠ
రాభ్యాసవశములైన యాయక్షరములే నోటజారుచున్నవి. హా
ఆర్యపుత్రా! (మూర్ఛిల్లును)

మురళి—(ప్రవేశించి) సఖి! భావకీ! ఊఱడిలుము.

సీత—నెచ్చెలీ! మురళా, వచ్చితివా | ఎన్నాళ్లకు నిన్నుఁ జూచితిని.
ఇటువంటి యవ్యలోనున్న నాసమాగమము నీకు మనోవేదనకే
కాని సంతోషమునకుఁ గాదు గదా.

మురళి—సఖి! చెలులు పంచుకొన్నప్పుడే దుఃఖమునకు శాంతి.

(తెరలో) విమానరాజమా! ఇందే నిలువుము.

సీత—(విని, బెదరుపాటుతో) అహూ | నెచ్చెలీ! జలధరధ్యాన
గంభీరమీ వాక్యనిర్దోషమెక్కడిదో, శ్రవణగోచరమైనతోడ
మందభాగ్యకు నాకుఁగూడ నేమో యూట కలిగించుచున్నది

మురళి—చెలియా! ఎక్కడివో యవ్యక్తమైన యానినాదయునకే
యుటుము విన్న మయూరిపలె నింతసంభ్రమోల్లాసమేటికేసీకు?

సీత—సఖి! అవ్యక్తమందువేమి. సవ్యడింగట్టి గ్రహించినాను. నిశ్చ
యముగా నార్యపుత్రుని మాటయే యది

మురళి—కాఁబోలు, శూద్రతాపసిని దండించుట కైత్వ్యాకుఁడైన
యారాజు దండకారణ్యమున కేతెంచినాఁడని, విందును.

సీత—బాగు ధర్మరక్షాత్పరుఁడుగదా యారాజు.

(పిమ్మటఁ గరుణాశాలియై రాముఁడ ప)వేశించుచు.)

సీ॥ పచ్చరాలపసిండి • భవనంబు లెచ్చోటి ఛాయానపాయ భూ • జనులుమా
 రవణీయమందిరా • రామంబు లెచ్చోటి విరిపందిరుల యేటి • దరులుమా
 విలపించు పన్నీటి • జలదారులే కొండదొనల బాల్గానుసన్న • సోనలు మాట
 ఇలవేల్పుచుట్టాల • బలగంబు లెచ్చోటి లీలాకురంగ బా • లికలుమాకు

సీ॥ అట్టి మాపంచవటి యిదే • యల్లనాటి కాపురపుఁ జిన్నెలివె వీనిఁ • గాంఢినఁ
 మదిఁగొములుచున్న దుఃఖాగ్ని • మఁట లెగయమోహాఘామంబయోనన్ను • ముట్టడించె॥

(తనలో) హా ప్రేయసీ! జానకీ!

మురళి—ఇదియే గురుజనము శంకించినది.

సీత—(రామునిజూచి)అమ్మయ్యో! గుర్తుపట్టుటకు సహజగంభీరాను
 భావమొక్కటిమిగిలియున్నది కాని, చూడు సఖీ, యాయార్య
 పుత్రుని మూర్తియాయది. ఆయ్యో! ప్రాతఃకాలచంద్రమండ
 లమువలె బాలిపోయి కృశించి, శరీరమెంత దుర్బలమైనది !
 సఖీ! మురళా! నన్నుఁబట్టుకొనుము.

(చెలినిగొంగిలించుకొనిమూర్చిల్లును.)

మురళి—చెలీ! ఊఱడిల్లుము!

రాము—హా! దేవీ దండకారణ్యవాస ప్రయసఖీ! విదేహరాజపుత్రి !
 (మూర్చిల్లును.)

సీత—అయ్యయ్యో! మందభాగ్యురాలిని నన్నేపేర్కొని మూఁతలు
 పడుచున్నకన్నుఁగల్వలతో నార్యపుత్రుఁడు మూర్చిల్లఁగడా.
 చూడవమ్మా! యూపిరియు నాడక కటిక నేలపైఁబడి యేమో
 విపర్యాసముగఁ దోచుచున్నారు. అయ్యో, మురళా!
 మురళా! రంక్లి పుము రక్షింపుము. నావిజీతేశ్వరు నెట్లయిన
 బ్రతికింపుము. (పాదములపైఁబడును.)

మురళి—కల్యాణీ; నీవేజగత్పతిని బ్రతికించికొనుము. నీకరస్పర్శమే
 కదా యీతనికి సంజీవనోపాయము పొమ్ము.

సీత.—వృమ్మనఁగానీ! ప్రాణసఖి చెప్పినట్లెచేసెదను (అనివేగిరపాటుతోఁ జని నేలపైవ్రాలియున్న రాముని స్పృశించును)

రాము — (ఆనందపారవశ్యమున నిట్టూర్చువిడుచుచు) ఆహా! ఏమిది! హాయి హాయి

చ॥ సలలితచందనద్రుమకి ♦ సాలరసప్రసరంబౌ నిండు జా
నిలీకి రణాంకు రావళులఁ ♦ బిండిన సారసుధాభిషేక మో
మలమలమాడునాయుసురు ♦ ప్రాకిగురింపఁగ జెందమందు గ్రొం
జలువల జీవనౌషధి ర ♦ సాయన మల్లనఁ జిల్కరించిరో!

గీ॥ స్వర్ణమిదియెక్కడిదో పురా ♦ పరిచితంబె
చిత్తపరిమోహణంబు సం ♦ జీవనంబు
తాపమునఁ గల్గునొలింతఁ ♦ బావుఁగావి
తోన నానందమున సొక్కు ♦ లోనె ముంచు॥

సీత—(కొంతహర్షముతో) అమ్మయ్య త్రిలోకనాథునకు మఱలఁ బ్రాణములు చేరుకొన్నవి. (భయకరుణములతో నవ్వలికిఁదొలంగి) ఇప్పటికీ పాటిబహు కృతియే నాకుఁ జాలు.

రాము—(లేచి కూర్చుండి) వశ్యులయగు దేవిచేఁ బ్రసాదింపఁబడ లేదుగదా! కానీ వెదకెదను.

సీత—నచ్చెలీ! ఆర్యపుత్రులు నన్ను గుర్తించిరేమో రమ్మవలకు. అభ్యనుజ్ఞ లేకయే నాయంత నేను గల్పించుకొనిన యీసన్నిధానమునకై, మహారా జెంతయోనాపైఁగోపించును.

ముర—ఓసి! బేలా! వాల్మీకివరప్రభావమున వనదేవతలకుఁ గూడనీవగు పడవు జడియకుము.

సీత—అవును. ఆవర మున్నదికదా.

రాము—హా! ప్రేయసీ! జనకనందినీ!

సీత—(శోకముతోడి డగ్గుతికతో ఆర్యపుత్రా! జరిగిన వృత్తాంత మేమి, యీ స్నేహసంభాషణమేమి? మురళా! వినుచున్నావు కదా! యేమహాభాగుని దర్శనము జన్మాంతరములకైనను దుర్లభమని తలంచుచుండునో యట్టి ఆర్యపుత్రుఁడు మందభాగ్యు నగు నన్ను ద్రోశించి, యిట్లాక్రోశించుచుండఁ జూచి వజ్రమయ హృదయమైన యేమని యీతనియెడఁ గాఠిన్యమువహించి యూరకుండును, చెప్పము. ఎఱుంగుదుముకదా యీతనిహృదయము నేనును, నాహృదయ మీతఁడును. నెచ్చెలీ నన్నట్లు గిష్కారణముగఁ బరిత్యజించినను నిష్పడివిధముగానున్న యీతనిఁ జూచుచున్నప్పుడు నాహృదయావస్థ యెట్లున్నదని చెప్పదును మురళా?

రాము—(కలయంజూచి) అయ్యో! ఇచ్చట నెవ్వరును లేకే. హా! ప్రేయసీ! జానకీ!

గీ॥ తనువునై కొన్న సుప్రసాఁ దంబనంగ
 స్నేహరససీతలము నీదు ♦ చేతితాకు
 వలని యానందమిప్పటి ♦ వఱకు విడదు
 ప్రేయసీ! యింక సాక్షాత్క ♦ రింపవేల?

సీత॥—ఆహా! ఆర్యపుత్రుని యీశోకాలాపము లగాధదర్శితస్నేహ సంభారములు. ఆనందనిష్ఠుండులు సుధామయములు. వీనియందలి విశ్వాసముచేతఁగదా, నిర్దేతుకపరిత్యాగశల్యమున వేధింపఁబడుచున్నను నాజన్మము చరితార్థమేయైనది.

రాము—లేదు లేదు; ఇచ్చట ప్రేయసియెక్కడిది. ఇది, సంకల్పపరం పరాభ్యాసముచే రామభద్రు నావరించిన కేవలభ్రాంతి.

(తెరలో) ప్రమాదము, ప్రమాదము.

(మ॥ మునుజేమీఁదుగ... అను పూర్వార్థము పఠింపఁబడును)

సీత॥—అక్కటా; ఇప్పుడెవ్వ రాపాపిసిగజము నడగింతురు!

రాము—ఆ! పేయసీపుత్రకునిపై డీకొనుచున్న యాదుర్బుద్ధియెక్కడ?

వాసంతి—(తత్తరపాటునఁ బ్రవేశించి) ఏమీ! రఘునాథుడా!

సీత—ఏమీ! నానెచ్చెలి వాసంతియా!

వాసం—దేవా! జయము జయము.

రాము—(నిరూపించి) ఏమీ! ప్రియసఖి వాసంతియా!

వాసం—దేవా! త్వరపడవలయు. ఇక్కడనుండి జటాయుశిఖరమునకు దక్షిణముగానున్న సీతాతీర్థముమీఁదుగా గోదావరిలోనికిఁ దిగి దేవీపుత్రకుని సంభావింపుము.

సీత—హాతండ్రి! జటాయూ! నీవులేక యీజనస్థానమిప్పుడు పాడువడి పోయినదికదా!

రాము—హాహా! హృదయమిర్మములఁ గోయుచున్న వే యీపూర్వ కథాప్రసంగములు.

వాసం—దేవా! ఇటు ఇటు

సీత—నెచ్చెలీ; మురళా! నిజ మేసుమీ వన దేవతలుగూడ నన్నుజూడఁ జాలకున్నారు.

మురళ—మఱి సాధారణమా వాల్మీకివరప్రభావము?

సీత—అలాగైన వీరి ననుసరింతము రమ్ము. (పరిక్రమింతురు.)

రాము—భగవతీ గోదావరీ! నమస్కారము.

వాసం—(కనుఁగొని) దేవా! ఆనందింపుము వధూసహచారియై దేవీ పుత్రకుఁడు విజయోల్లాసమున నోలలాడుచున్నాఁడు

రాము—వరిల్లుఁగాక ఆయుష్మంతుఁడు. దేవీ; నీవుకృతార్థురాలవు.

శా॥ బాలక్రీడల నీవతింసలవలీ • పత్రంబు గైకొంచు ముఁ

బాలాంభోరుహనాళపల్లవములం • బాటించు నూనూఁగుదం

తాలఁగ్రాలిన నీసుతుండితఁడు మా • ద్యద్దంతి నోడించి, నే

జాలంబించెఁగదాకుటుంబిని! వయో • ర్నైన కల్యాణముఁ

సీత—సౌమ్యదర్శనయగు తనప్రియురాలిలో నీచిరంజీవి వియోగ మన్నది యెఱుంగకుండుఁగాక నెచ్చెలీ! ఇది యిట్టి వైనదికదా. ఇక నాకుశలవు లిప్పటి కెట్టివారాదురో?

ముర—సఖీ! ఇదియెట్టిదో వారును నట్టివారే యశాదురు.

సీత—చెలీ! ఎంతటియదృష్టహీనురాలను నేను; ఆర్యపుత్త్రివియోగమే కాక పుత్త్రివియోగముగూడనా? మురళా! నేను బిడ్డలంగన్న ఫలమేమి? మల్లెమొగ్గలవంటి పలుచని పలువరుసతోడను, మొలకనవ్వులకేకిసలచే మిసమిసలాడు పాలబుగ్గలతోడనునంద గించునాపుత్త్రికుల ముఖారవిందములనార్యపుత్త్రిఁడు ముద్దాడు చుండఁగాఁ జూడకపోయితిని.

ముర—సఖీ! చూచెదవు దై వానుగ్రహముచే;

సీత—ప్రాణసఖీ! బిడ్డలు తలఁపునకువచ్చి పాలిండ్లు చేఁపుటచే నిష్పాప వారితండ్రిసన్నిధానమున నేనునుక్షణమాత్రముసంసారిణినైతిని.

ముర—చెలీ! అబ్బురమా యిది? సంతానముకదా ప్రణయప్రకర్ష మునకుఁ బరమావధి. తలదండుగిల పతస్పరానుబంధమును బిగి యించునది కానుపేకదా!

వాసం—దేవా! ఈదిక్కునఁ దిలకింపుఁడు

గీ॥ అవుడవుడె యంకురించు చి ♦ న్నారీపింఘ

మమరుతటి సీత పెంచిన ♦ నెమలి, యదిగొ

నీటుతలకుచ్చురత్న కి ♦ రీటమమరఁ

గొమ్మఁగూడి కదంబానఁ ♦ గూయు నిపుడు॥

రాము—ఆనందింపుము. వత్సా ఆనందింపుము.

సీత—అవును ఆ నెమలియే యిది.

రాము—నాయనా! మయూరకుమారా!

మ॥ వలయంపు న్నటనక్రిమంబు లెఱిఁగిం ♦ పఁ దారకాచంక్రమం

బుల గుర్తుల్ వెలయించు కంటికిఁ బలు ♦ భూవల్లరీలాస్యముల్

దళుకుల్వోయఁ గరప్రవాళములఁదా ♦ శప్రక్రియన్ సూపుచున్
 జెలియాడించిన నిన్ను నాసుతునిగాఁ ♦ జింతింతు గా కర్పిలిన్॥

అహూ! తిర్యగ్జంతువులుగూడఁబరిచయముమఱచిపోవుగదా!
 గీ॥ కాంత మును బెంచునప్ప డీ • కడిమిగున్న
 కొలఁది తొలిపూత చిన్నారి • గుమ్మటంబు

సీత—నిజమే. ఆర్యపుత్త్రిలు చక్కఁగా గుర్తించినారు.

తే॥ స్వజనమునఁబోలె దీన హ ♦ ర్షంబుగనుచు
 ఈగిరిమయూర మిట సీత ♦ నే తలంచు॥

వాసఁ—దేవర యిచటఁ గూరుచుందురు గాక

గీ॥ కదలికారామమున నీవు ♦ కాంతతోడ
 మున్ను శయనించు చలువరా ♦ తిన్నెయిదియె
 తేవుమాపిట సీత చే ♦ మేఘులిడుట
 హరిణకము లిప్పటికి దీని ♦ మరగి చనవు॥

రాము—సఖి వాసఁతి; నే దీనింజూడ లేను. (ఏడ్చుచు నింకొకయెడఁ
 గూరుచుండును).

సీత—సఖి, వాసఁతీ; ఈప్రదేశము నార్యపుత్త్రినకు నాకును జూపి
 యేమిపనిచేసితివే. ఆయ్యో! ఆ యార్యపుత్త్రిఁడు, ఆ
 పంచవటి ఆ ప్రియసఖి వాసఁతియునా? ఆక్కటా! జీవలోక
 పరివర్తన మీలాగై పోయెనా! హా! దైవమా! 'నేను
 లేకయీతఁడును, ఈతఁడులేకనేనును' అని కలయందైన
 నెవ్వరుదలంచిరి. శాకిదియొక జన్మాంతరానన్ధకాబోలు.
 నేటికైన నాయందనుగ్రహముచేఁ గానంబడిన నాజీవి
 తేళ్వరుని బాష్పసలిలధారావ్యవధానముల యందుఁజూచి
 కొనుచుండును.

మురళి—సఖి జానకీ! చూచికొనుము. వెల్లివొడుచుచున్న ఆనంద శోకాశ్రుపూరములతోఁ బ్రేమామృతమును వర్షించుచున్న నీ చూడ్కి పాల కాలువవలెఁ బ్రియుని నోలతాడించుఁగాక.

వాసంతి—

మ॥ ఫలపుష్పార్థ్యమొసంగుఁగావుత, తరు ♦ వ్రాతంబు క్రొందేనియన్ దళితాంభోరుహసారభంబుల, వనాం ♦ తర్వాయువుల్ వీచుతఁ గలగానంబు లొనర్చుఁగావుతి విహం ♦ గక్రేణి సోత్కంఠమై చెలిమిన్ వెండి మహానుభావుఁ డరుదెంచెన్ రాముఁడీకానకున్ ॥

రాము—సఖి! వాసంతి! ఇక్కడఁగూరుచుండుము.

వాసంతి—(కూర్చుండి కన్నీళ్ళతో) మహారాజా! కుశలమా కుమారల క్షుణ్ణునకు?

రాము—(వినమి నభినయించి)

మ॥ తఱితోలేచి, కరారవిందములు కం ♦ దన్ సీత నీర్వోసి, ని వ్యరులన్ మేపి కుశాంకురంబులిడి, పెం . వఱ సాంపువాటించు నీ తరుసారంగవిహంగమప్రముఖసం ♦ తానంబుగన్లొన్న దు ర్భర మీగుండె కఱిగి నీరగువికా ♦ రంబేదొ నన్నెచెడున్ ॥

వాసం—మహారాజా! నిన్నే అడిగినది. కుశలమా కుమారల క్షుణ్ణునకు?

రాము—(స్వగతము) ఓహూ! “మహారాజా” అని ప్రేమలేని యామంత్రిణము నాకును, సామిత్రియెడ మాత్రము బాష్ప గద్గదాక్షరముగాఁ గుశలప్రశ్నమునా? ఇందువలన సీతాపరి త్యాగవృత్తాంత మీమెకుఁ దెలియవచ్చినదనియె తలంపవలెను. (ప్రకాశముగా) ఆ కుశలమే కుమారునకు.

వాసం—ఓ దేవా! ఏనుండును! కూర్చుండవైపోయితివే.

సీత—సఖి వాసంతి! నీవే యిట్లాచుంటివేమి? ఆర్యపుత్రుం డెల్ల రకుఁ బ్రేమపాతుఁడైయుండ విశేషించి నీకుఁ జెప్పవలయునా?

వాసం—ఆహా ఎన్నియిచ్చకము లాడితివి. ఏన్నినయగారముల వెల్లడించితివి ?

చం॥ అమలమతీ ! మదీయహృద ధ యంబునకు హృదయంబవీవు, ప్రాణమునకుఁ బ్రాణమీవు, నయ ధ నంబులఁజంద్రిక వీవు, గాత్రమం దమృతరసంబ వీ ననుచు, ధ నమ్మెయినన్నిప్రియంబు, లన్నితీయము లని, యావిముగ్ధ నె క ధ దా! (మూర్ఛిల్లిలేచి)
యిఁక నెందుల కాప్రసంగముల్ ॥

రాము— సఖీ ! ఊఱడిల్లము.

వాసం—దేవా ! ఇంతటియకార్య మొనరించితివేమి ?

సీత—వాసంతీ చాలు నూరకుండుము.

రాము—లోకము సైరింపదని, ..

వాసం—అది యేమికారణమున ?

రాము—ఎమో దానీకే యెఱుక

ముర—నిందింపవలసినదే లోకమును.

వాసం—ఏమిమాట యిది?

చ॥ ఓయి కృపావిహీన! యశ ధ మొక్కటియేగద నీకభీష్ట, మత్యాయత మింతకంటెఁగల ధ దా యిల ఘోరతరాపకీర్తి, యన్నా! మటవీ స్థలిఁ బడి యనాథ, మృగేశ్వణ యేమియయ్యె నోహూ యథినాథ ! డెంతపని ధ కోర్చితి వేమనుకొంచునుండువో॥

సీత— సఖీ వాసంతీ ! అనరాదుగాని నీవేదారుణవు కఠోరవును క్షోభించుచున్న యార్యపుత్త్రిని మఱింత క్షోభింపఁజేయుచున్నావు.

రాము—

మ॥ చెలి! యింకేమని తెల్పుదు సతిగతిం ధ చె గానలోఁజిక్కి, విహ్వలయై తల్లికిఁ బాయు లేడిపసిపా ధ పంబోలి, నీరాడు ప్రోద్దులగర్భం బతిభారమై జవజవఁ ధ దూఁగాడుచోఁ బండువెన్నెలకుం బోలుతదీయకాయలతకఁ ధ మ్రుం గె వనీసత్యముల్ ॥

సీత—అర్యపుత్రా! ఇదిగో నేను బ్రతికియే యున్నాను.

రాము—హాప్రియా! జానకీ! యెక్కడనున్నావు?

రాము—అయ్యో, అయ్యో, అర్యపుత్రులు నాకొఱకై నావిడిచియేళ్లు
చున్నారు గదా!

ముర—చెలీ! జానకీ! ఇప్పు డింతకంటె గర్తవ్యములేదు. మఃఖతులు
దుఃఖోపశమనము గావించుకొనవలసినదే,

గీ॥ వఱదవడి, దట్టముగ గట్టు ♦ లొరయు నవుడు
గండి తెఱచినచోడటా ♦ కంబు తెగదు
వివుల శోకంబుచేత క్షో ♦ భించునవుడు
బిట్టు విలపించుచో గుండె ♦ వ్రీలిపోదు॥

రాము—అక్కటా! ఈ రామభద్రుని జీవయాత్ర యెటు చూచినను గప్ప
భూయిష్టమై పోయెనే.

మ॥ ధరణీపాలనమా, యథావిధిగఁ గ ♦ ర్తవ్యంబు, తాదృక్ప్రియా
విరహంబా మిడియెండ కొవ్వొరినటుల్ ♦ వేసించుఁ జైతన్యముఁ
బరివర్జించి తనంత, నేప్పుటకునై ♦ నక బ్రాష్టియూలేదు, డె
ప్పరపుం గుండెభరంబుదీఱ నిపు డే ♦ డ్వంగల్ల మేలేకదా!

హా హా దుర్భరము దుర్భరము—

శా॥ వ్రలుఁ గుండియ శోకతీవత ద్విధా ♦ భిష్నంబుగా వింతకుఁ
గూలుఁ మేనుగలంగి మోహమున నీ ♦ ంకొదింకఁ జైతన్యముఁ
గాలుఁ నిల్వన దేహ మాతరశిఖఁ ♦ గాదితకుం బూది యి
స్సీ! లోమర్మము లంటఁ నోయు విధి వి ♦ చేచ్చింప దీఱివముఁ॥

సీత—ఇటువంటిదే యీదుఃఖము.

రాము—ఓనాయనలారా! పౌరజానపదులారా!

మ॥ అనుకూలింపకపోయె దేవి భవనం ♦ బందుంటయే మీకుఁ. గా
ననె కానక దృణమట్లువీడి, లవమై ♦ నక వెన్నఁజింతిరప నేఁ

డనుభూతప్రియ బాంధవంబులగునా • యాభావముకామానసం

బున రేగఁగఁ విలపింతునియ్యొడ క్షమిం • పుండయ్య నే దీనుఁడఁ॥

ముర—ఈశోకసాగర మతిగంభీరము.

వాసం—దేవా! గడచినదానికై వగచి యేమిప్రయోజనము? ధైర్య మవలంబింపుఁడు

రాము—సఖీ వాసంతీ! ఇంకను ధైర్యమనుచున్నావేమి?

గీ॥ జానకీశూన్యమైన యీ • జగతయందుఁ

బదియు రెండెండ్ల కాల మి • ప్పటికిజరిగె

'సీత' యనుపేరుగూడ న • శించిపోయె

'రాముఁడు నశించె' ననుమాట • రాకపోయె॥

సీత—అయ్యోమురళా! ఆర్యపుత్రుని యీవిలాపములచే నేను విమూ ఢనై పోవుచున్నాను.

ముర—నెచ్చెలీ! నిజమే స్నేహార్పితలంబులయ్యు శోకనిష్ఠురములగు టచే నీకీపలుకులంతహృద్యములుగావు. ఏలయన నివి యెల్లవిష రసమలీమనములైన తేనెసోనలై నీమీఁదఁ గురియుచున్నవి.

రాము—సఖీ! వాసంతీ! ఇంకెంతకాలము సైరింతును.

మ॥ సరముల్ గాడఁగనాటుకొన్నవిషదం • స్త్రింబోలి; డెదాన ని ష్ఠురతఁగ్రుచ్చి మెలిఁమలంచుకొఱకం • చుంగాలముంబోలి దు ర్భరమై దారుణశోకకీల మిటుమ • ర్మకేఱులంబట్టి యే డైఱమై చీల్చుచున్న నోర్చుకొన నే • నే ముండినై నెచ్చెలీ!

సీత—అక్కటా! ఎంతటి మంద భాగ్యురాలను; ఆర్యపుత్రున కీవిధ ముగ మాటిమాటికి నాయాసము కలిగించుచున్నాను.

రాము—సఖీ వాసంతీ! ఈవిధముగ నంతఃకరణమును జలియింపనీక యెంత చిక్కబట్టుకొనియున్నను బూర్వానుభూతములగు నా యావస్తువుల సందర్శించుటచే నిప్పుడు నా కీ సంక్షోభము తటస్థించినది. ఈయావేగము నరికట్టుటకు నే నెట్టి గట్టియత్న

ము లొనరించుచున్నను నవియెల్ల, మహాప్రవాహరయము
నందు, సెకతసేతువువలె భిన్నములై బలత్కారమగు కొం
ఱొక వికారమే నన్నావరించుచున్నది !

సీత—అయ్యో ! దుర్వారవిప్లవారంభమగు నార్యపుత్రుని యీ
దుఃఖసంక్షోభముచే నాహృదయము, తనదుఃఖావస్థను మఱచి
పోయి కలగుండు వడుచున్నది !

వాసం—(స్వగతము) ఈ మహానుభావుఁ డత్యాపన్నుఁడై యున్నాఁడు;
కావునఁ బ్రసంగాంతరమున కీతని హృదయము మఱియైదను,
(ప్రకాశముగ) దేవా ! పూర్వానుభూతిములైన యీజచస్థాన
ప్రదేశముల నించుక పరికింపుఁడు.

రాము—అట్లేకానిమ్ము (లేచి పరిక్రమించును.)

సీత—ఆహా ! ఈవాసంతి దుఃఖోద్దీపకములనే వినోదోపాయములని
భ్రమించుచున్నది.

వాసం—దేవా ! జ్ఞాపకమున్నదా ?

మ॥ కనుగొమ్మిపోదరింటనే చెలియరా • కణ వేచియున్నావు, మా
నిని గోదావరిరేవునం దిసుక తి • న్నై హంసలఁ జూచువే
డ్కనుజాగై చనుదెంచు చీవు పొలయ • ల్కొంటివోనాఁడలం
చి నవాంభోరుహకోరకాభము తచిం • చెన భీతిముగ్ధాంజలి॥

సీత—వాసంతీ ! కఠినరాలవుగదా నీవు; హృదయమర్మశల్యములఁగద
లించు నీలాటివృత్తాంతములతో మాటి మాటికి మందభాగ్యు
రాలిని నన్నును, ఆర్యపుత్రుని సంతసింపఁజేయుచున్నావు.

రాము—హాచండీ ! జానకీ ! ఇందందుఁ గానఁబడుచున్నట్లుండీయు జాలి
వహింపవుగా !

శా॥ హా దేవీ ! హృదయంబుభిన్నమగు, వహిష్మాదేహబంధంబులు
లేదయ్యెఁ జగమే, దహించు నమితా • స్మిజ్జాల లోలోపలక

వాసం—ఓయీ! ప్రియసఖీవియోగదుఃఖమున నిదివఱకే దహింపఁ బడుచున్న యీమందభాగ్యురాలిని, మాటిమాటికి మర్మచ్చేద కఠోరములగు నీలాటి ప్రలాపములచే నేలదహించెదవు?

సీత—ఆహా! అవ్వలికిఁదొలంగి పోదలంతుఁగాని, అంతటి దీర్ఘమర్శర మైన నాసంతాపమునుగూడ రవంతలో నడఁగించునదై, చిరతర స్నేహప్రసన్నశీతలంబై యున్న యార్యపుత్త్రిని యీకరస్పర్శ ముచే వజ్రమయమగు టంకమున నతికింపఁబడినట్లు నాహస్త మీవలకు రాకున్నదే!

రాము—సఖీ వాసంతీ! ప్రలాపములు గావు నిజముగ సీతదొరికినది. చ॥ పరిణయవేళఁ గంకణ శు ♦ భంకర మేకర మందికొంటి, నే కర మనుభూతమయ్యెఁ జిర ♦ కాలమునాకు, యథేచ్ఛమై సుధా రురశిశిరంబులైన యుప ♦ చారములకా గరకాతుషారసుం దరలవలీప్రవాళలలి ♦ తం బిపుడాకర మేగ్రహించితి॥

సీత—అయ్యో అయ్యో! ఆర్యపుత్త్రిసంస్పర్శమువలని విమోహముచే నాకుఁ బ్రమాదము సంభవించెనే!

వాసం—అకటా! ఉన్నాదమే

సీత—(సంభ్రమమున విడిపించుకొని యవ్వలికేగును)

రాము—హా; హా; వాసంతీ! ప్రమాదమేయైనది.

వాసం—దేవా! ఏమి ఏమి?

రాము—ఇంకేమున్నది.

గీ॥ జడము, ప్రస్వేదకంబు, చా ♦ చలమునైన
సకియ చిగురాకుఁజే యిట్టై ♦ జాతపోయె
జడము ప్రస్వేదకంబు చం ♦ చలమునైన
నాకరమునుండి యున్న దు ♦ న్నట్లులె యుండి॥

సీత—అయ్యయ్యో! ఆర్యపుత్త్రిఁడిప్పటికినిఁ దన్నుఁదాఁ దెలిసికొననేర కున్నాఁడు. నేత్రములకింకను నైజవిలాసముకాలేదు. కను

జూవులు నిశ్చలములై యెదుటనున్న విషయమునుగూడ నం
గ్రహింపనేరక యూరక ఘూర్ణమానము లగుచున్నవి.

ముర—(సన్నేహకౌతుకమున సీతను నిరూపించి)

గీ. నాతిమేను ప్రియస్పర్శ ♦ నాతి హర్ష
మునను జలియించి, చెమరించి • పులకరించెఁ
బవనమునఁ దూఁగి తొలకరి ♦ వానఁదోఁగి
కోరగించుకదంబంపుఁ ♦ గొమ్మవోలెః

సీత—ఓహూ! “పరిత్యజించిన మగనిపై దీనికింత యనురాగమేమి”
యని మురళ నన్నుఁజూచి యేమనుకొనుచున్నదో యని నాకు
సిగ్గుగుచున్నది.

రాము—హా! ఏమిది జానకి లేనే లేదే! ఓసీ నిర్దయురాలా! వైదేహీ!

సీత—ఆ నిజముగా, నేను నిర్దయురాలనే, ఇట్టియవస్థలోనున్న మిమ్ముఁ
జూచుచుండియు జీవించియున్నాను.

రాము—హా! ప్రేయసీ; ఎందున్నావు? అనుగ్రహింపవా? ఇట్టినన్ను
విడనాడిపోవుట నీకుఁదగునా?

సీత—ఆర్యపుత్రా! విపరీతిముగాదా యిట్లనుట?

వాస—దేవా! శాంతింపుఁడు, మేరమీఱిన వియోగదుఃఖముచేఁబరవశ
మైన మీహృదయమును, లోకోత్తరమైన మీధైర్యముచేత
నే కుదుటఁబఱచికొనుఁడు. ఇక్కడ నాప్రియసఖి యెక్కడిది?

రాము—నిజమే, లేదు; ఉన్నచో వాసంతికైన నగపడదా? ఇది స్వప్న
వృత్తాంత మేమో! నేను నిద్దురపోలేదే! మొదలు రామునకు
నిద్రయెక్కడిది? ఇదినిశ్చయముగా నిరింతరసంకల్ప పరంపర
లచేఁ గల్పింపఁబడిన కేవల చిత్తభ్రాంతి. ఇదే సర్వథా నన్ను
వెన్నాడుచున్నది.

సీత—కఠినురాలను నేనే యార్యపుత్రుని మోసగించితిని.

వాస—దేహా! చూడు చూడు;

ప|| ఉన్నదేనేయు స యోధకంబిదె, జటా • యుర్భివృధిన్నంబు; త
త్తరవాహాణ్ణులవే, పితాచముఖముల్ • కంకాకేశేనాంకముల్;
పరుడిచ్చోట జటాయువకుయగము • త్వాటించి రోహోబ్వల
ద్ధరణీజం గొనిపోయె మిఖలు: జలధం • తక్ష్యంబలాబ్ధంబనక ||

సీత—(భయముతో) హా! ఆర్యపుత్రా! తండ్రి వధింపబడుచున్నాడు
రక్షింపుము రక్షింపుము. నేనపహరింపబడుచున్నాను.

రాము—(క్రోధమున) అరేపావీ! తాతప్రాణసీతాపహారీ! ఎందుక
బోయెదవురా?

వాసద—దేవా! రాక్షసకులప్రళయధూమకేతూ! ఇప్పుడును నీక్రో
ధమున కాస్పదముకలదా?

సీత—అహూ! ఉన్నతనైతినే!

రాము—ఇప్పుడు నిజముగా బలాపమే చేసితిని. ఇప్పటి వైపరీత్య
మట్లువంటిదికాదు. ఇదివేటువిధమైనది.

ఉ|| ఆవిరహం బుసాయనివ • మాంబుల నిత్యవిరోధహేతుకం
బై, వివిధోగ్ర సంగర వి • హారములక బగవద్భుతావహం
బై, విసువేది శాత్రవవ • ధావధి సైవగనయ్యోము, న్నయో
ఈవిరహాబ్ధి కేయవధి • యేది ప్రతిక్రియ నేడు సైవగక ||

సీత—ఏమీ దీని కవధియే లేదుగా! హా మందభాగ్యురాలను చెడి
పోయితిని. (వచ్చును.)

వాసం—దేవా: ధీనికిఁ బ్రతిక్రియయేలేదా!

రాము—ఇంకేమి ప్రతిక్రియ వాసంతీ!

సీ|| కపికులేశ్వరుని న • ఖ్యం బెందుఁగొఱగాదు కపిసేన లెచట న • క్కఱుసరావు
జాంబవన్మతికి లే • కంబెందుఁ బని లేదు సూనుఁకుండేని యెం • దరుగలేడు
ఎచటసేతువునఱుం • దేని విర్మింపలే దలఁపియుండె న • రథ్థంబొందు
సామితిప్రాణసం • చయ మెందుఁ దొరలేదు నాకక్తి కైదు య • త్నంబెజేదు

సీ: అక్కటా! యట్టి దుష్టముం బైననోట నెచటనున్నావె బాకీ! • యెందుఁగన్నఁ బ్రాణములఁగోసియిడునెంతి • బలగముండి ప్రేయసీ! నీయవస్థ త • ప్పింపలేరు॥

సఖి వాసంతీ! ఇప్పుడు రామదర్శనము సఖులకు దుఃఖము కొఱకే. ఇట్లెంతకాలము నిన్నే డిపింతును. సంకల్పితమగు నశ్వమేధము నిర్విహించుటకై శీఘ్రముగఁ బోవలసియున్నది. కాన నాకుఁబయ నమున కానతిమ్ము.

సీత—(ఉద్వేగముతో మురళం గాఁగిలించుకొని) అయ్యోమురళా! ఆర్య పుత్రుఁడవు వెడలిపోనే పోవుచున్నాఁడు. నాకింకేమిగతి (మూర్ఛిల్లును.)
ముర—చెలీ! బానకీ! ఊఱిడిల్లుము. ఆయ్యుపంతులగు కుశలవుల

వర్షవర్షనమహేమాత్సవము నిర్వర్తింప, భాగీరథీపదసన్నిధానము నకు మనమును బోవుదము రమ్ము.

వాసం—పాపము శమించుఁగాక! అశ్వమేధ నిర్వహణమా? మఱి సహధర్మచారిణి యెవరు?

రాము—ఉన్నదికదా బంగారపు సీతాప్రతిమ.

సీత—(నిట్టూర్చి కన్నీటితో) ఆహా! ఆర్యపుత్రుఁడవే యిప్పుడు నీవు. ఇప్పుడు నాపరిత్యాగశల్యము లాగి వేయఁబడినది.

రాము—దానింజూచుకొనుచు నైనను బాష్పపూరితమైన నా నయనమును గొంతవివోదింపఁ జేసికొందును.

సీత—ఆహా! ఆర్యపుత్రునిచే బహుమానింపఁబడుచున్న యాప్రతిమ ధన్యగదా. అది ఆర్యపుత్రుని వివోదింపఁజేయునదై జీవలోకమునకెల్ల నాశానిబంధనమైనది.

ముర—(చిఱునవ్వుతోడను, స్నేహబాష్పములముతోడను గాఁగిలించి) సఖి! నిన్నునీవే పొగడుకొనుచున్నావు.

సీత—(లజ్జతోడలవంచి) మురళీ నన్నుఁబరిహసించుచున్నది.

వాసం—దేవా! ఈసమావేశము మాకు మహాప్రసాదము. కార్య భంగముకొకుండునట్లు ప్రయాణ మనుసంధింపుఁడు.

సీత—అయ్యో! నాకిప్పుడు వాసంతి. ప్రతికూలయయ్యెనే.

మురళి—చెలియా రమ్ము పోవుదము.

సీత—(కష్టముతో) వచ్చుచున్నాను. దుర్లభదర్శనుని క్షణమాత్రము
చూచుకొందును. (పోవుచు) అపూర్వపుణ్యపరిపాకముచేనర్చన
మిచ్చిన యార్యపుత్రుని పాదపద్మములకిదే నమస్కారము.

(మూర్ఖిలును)


మురళి—సఖి! ఊఱడిల్లుము లెమ్ము.

సీత—మేఘాంతరమందలి పూర్ణచంద్రదర్శన మెంతనేపు?

రాము—విమానరాజమా! ఇటు ఇటు.

(అందఱు నిష్క్రమించుచున్నారు.)

ఇది చతుర్థాంకము.





శ్రీ గామ దండ పద్మబ్రహ్మ కేశవము.

ఉత్తర రాఘవము.

ॐ

పంచమాంకము.

(వటువులతో గుశలవులు పాడుచుఁ బ్రవేశించుచున్నారు.)

కేయము.

రామ—సకలగుణధామా - ఆంకనామ - రఘువలసిమా పరః

ధామా రాజలలామా - కలుషవిరామా దశరథరామా || జయ ||

తాపసయాగవి - దారణదారుణ - దైత్యవిభంజనరామా || పురహర ||

చాపవిఘటన - పాటవ, ధరణీ - జారమణీవర రామా || జయ ||

పరశురామ బలభంజనరామా - ప్రముదితపార్థివరామా || రామా ||

పరిపాలిత గురు-నచనా, వనసంచరణా, మునిజనశరణా || జయ ||

భరదూషణముఖా - సురసంహరణా - శరణాగత కపిభరణా || రామా ||

శననిధిబంధన సురరిప్రభంజన - జగదభిరంజన రామా || జయ ||

గాలవుఁడు—కుశలవులారా ! మీరు వేయేండ్లు వర్ధిల్లవలయు !

లవు—అయ్యా ! ఈయప్రిస్తుతాశీర్వచన మెందుకు ?

గాల—అప్రిస్తుతమేమి ? నేటి కైదు దినములనుండియు మీవర్షవర్షన

మహోత్సవములు జరుగుచున్నవి ? వానితోపాటయభే

చ్చగా మాకీ యనధ్యయన మహోత్సవములును !

కుశ—వానికేమి కాని గాలవా తెలియక యడుగుచున్నాను. వెనుకటి పాశములేమైన స్ఫురణలో నున్నవా ?

గాల—మిత్రుఁడా? వెఱ్ఱివాఁడవుగదా? వెనుకటివి వెనుకకుఁబడియుండక ముందుపకుఁబడునా ?

కుశ—ఏమీ ! అప్పుడప్పుడు వెనుకటివి చింతించుచుండవా ?

గాల—మొదటనే తెలివితేటలుండవలయునుగాని, వెనుక జింతించుట వెఱ్ఱితనముకాదా ?

లవు—వివేకవంతుఁడవు. పోనీ ఈమధ్యఁబదివిన ఇంద్రజిత్తుయుద్ధఘట్టము లోని శ్లోకములైన జ్ఞాపకమున్నవా ?

గాల—నాయనా! ఈ యుద్ధకాండ మేవేళఁ బ్రారంభించితిమో కాని కంటి కింత హాయిగా నిద్దరపోయి యెఱుఁగనుగదా?

లవు—అంతదీక్షగఁ జదువుచున్నావా?

గాల—చదువు లేదు చట్టుబండలులేదు, కన్ను మోడ్చుటయే తడవుగా, లంకలోని దిక్కుమాలిన రక్కసిముండకొడుకులందఱు, నానా వికృతాకారములతోనాకు సాక్షాత్కారమగుచున్నారితేమి కర్మము. అయ్యో! అయ్యో! ఆవ్యాఘ్రాసనాలేమి! ఆమాఘ్నాశనేత్రాలేమి! ఆలొట్టిపిట్టవీపులేమి! ఆ బారముక్కులేమి! ఆపారపండ్లేమి! ఆ చీరపేల జుంజురువెండ్రుకలేమి! ఆనవ్వులేమి! ఆ కేకిసలేమి! హుమ్మును వాఁడొకఁడు హమ్మును వాఁడొకఁడు బాబూ అసరాదుగాని రామాయణయుద్ధకాండపారాయణమునకు ఫలముగా నన్ను బ్రహ్మరాక్షసపిశాచములుపట్టి వేధించునేమోయని లోలోపల నడలిచచ్చుచున్నాను.

కుశ—గాలవా! ఇదే వాల్మీకిభగవంతుని కవితా రహస్యము.

గాల—ఏది! బ్రహ్మరాక్షసపిశాచసాక్షాత్కారమా ?

కుశ—కాదు, వర్ణితాంశముల నెల్లఁ జదువరులకు సాక్షాత్కారించఁజేయుట.

గాల—అదా? ఆలాగైన నాతోఁ బాటిగొడవ మీకును సంభవించిన దన్నమాటయే?

లవు—అయ్యో! గొడవ యేమి, రసపారవశ్యము, తన్మయత్యమన నిదియే కదా, చెప్పము, రాక్షసులతో బాటు సుగ్రీవాది వానరపుంగవులు నీకుఁ గన్పించుట లేదా!

గాల—నాయనా! చాలు. ఇక్కడికి రక్కసిమూఁకతోడనే చచ్చుచున్నాను పైపెచ్చు కోఁతిమూఁకగూడ నెందులకు? నిద్దురలో వానరదర్శనముకంటె మృత్యుదర్శనముమేలన్నారు. మీవున్నెమున నాకింకను ఆయోగముపట్టలేదు.

కుశు—పోనీ సీతా రామలక్ష్మణులు కనిపించుచున్నారా?

గాల—లేదు, అబద్ధమెందులకు. పాపము వారెవ్వరు నాజొలికిరాలేదు.

లవు—అనఁగా వారిని నీవు చూడనేలేదన్నమాట

గాల—చూచుటకు వారు నాకడకు వచ్చినారా?

కుశు—పోనీ నీవైన వారి సన్నిధానమునకుఁ బోలేదా?

గాల—పోవుటకు దగ్గతా దాఁపా?

కుశు—గాలవా! అడుగునకు దూరముగాని యంతఃకరణమున కేమి?

గాల—అదేమో నాయంతఃకరణ మంతవఱకుఁబోలేదుసుమా.

లవు—ఇదేమిగాలవా! లంకవఱకుఁబోయి రాక్షసులనందఱిని జూడఁ గల్గిననీయంతఃకరణము రామునిజూడకపోవుటయేమి?

గాల—రాముఁ డయోధ్యలోఁగదా యుండునది?

లవు—ఇప్పుడు మనము చదువుచున్నది యుద్ధకాండముకాదా?

గాల—అవునుసుమా ఇప్పుడులంకలోనేయుండును కాని, చూడలేదు.

లవు—ఎందుచేత?

గాల—మీప్రశ్నలకుఁ బ్రత్యుత్తరములీయలేక చచ్చుచున్నాను. ఇంతమాత్ర మూహింపలేకున్నావు! నీతెలివి యింతలోఁ దెల్ల వాఱినది. రాక్షసుల వికృతాకారములు రామునకున్నవా?

కుశు—ఓహూ! వికృతాకారుల రాక్షసులఁగాని యన్యులంజూడనని దీక్ష పట్టితివా యేమి?

గాల—ఎందులకువచ్చిన దీక్షయది; పుణ్యసూ పురుషార్థమా? నేను వారినిజూడ లేదు. వారేనన్నుఁ జూచుచున్నారు; వెక్కిరించుచున్నారు, వెఱపించుచున్నారు, నవ్వుచున్నారు, ప్రేలుచున్నారు సోలుచున్నారు, వారిశ్రాద్ధాలేమో పెట్టుకొనుచున్నారు.

లవు—అదియా? గాలవా! నీపిఱికితనము నీకు నక్కఱకువచ్చినది? యుద్ధవర్ణనము యథాక్రమముగానీకుఁబ్రత్యక్షముచేసినది.

గాల—మీకుమాత్రము ప్రత్యక్షముకాలేదా?

కుశు—కాకేమి?

గాల—అలగైన నాతో బాటు మీరుగూడ నేలపిఱికివారుకాకుండురు?

కుశు—మేము సీవలె భయపడుచుండలేదు. యుద్ధకాండపఠనముచే మాకైతరణోత్సాహము కలుగుచున్నదో నీవెఱుగవు, మ॥ శరసంధానవిధానమం దితఁడు సా ♦ త్సాద్రాముఁడేయంచు వా నరయోధాగ్రీణు లుగ్గడింపఁ బ్రళయాం ♦ తకూరిరసంరంభ దు ర్బరకాలానల రుద్రుభంగి, విశిఖ జ్వాలావళిఁ బం క్తికం భరుసేనాటవిఁ గాల్ప నాభుజము లు ♦ త్సాహంబునం బొంగెడిఁ॥

లవు—గాలవా! ఇక నాయుత్సాహమునకు మేరయేలేదు.

శా॥ పంకేజప్రభవాండమెల్ల విదళిం ♦ పంజాలు దీవ్యధను స్థాంకారం బెలయించుచుఁ బటునిశా ♦ టశ్రేణిపైఁబేర్చి త త్కంకాళంబులు రక్తవాహినులవెం ♦ ట బాఱ, నారాంనిధిఁ లంకాద్రీపము ముంతునా యను సము . ల్లాసంబునఁ బొంగెదఁ॥

గాల—అయిపోయినపెండ్లికి మేళమెందుకు? శాంతింపుఁడు.

లవు—ఏమైనది యుద్ధకాండ మింకను బూర్తికాలేదుగా?

గాల—అవునునుమా! అసలు గడుసుముండకొడుకు, కొఱుకరాని కొయ్య, పదితలల శిఖండి యింకను నట్లే యున్నాఁడుగదా

సరే కాని, ఈ బ్రహ్మ కింత సుతిలేకపోవుట యేమా యని యోజించుచున్నాను. అందఱికి నొక్కతల రెండు చేతులు మాత్రము సృష్టించి యీరక్కనచ్చినవానికి బదితలలు నిరువదిచేతులును సృష్టించినాఁడెందులకో?

కుశు—ఇది రాక్షససృష్టికదా!

గాల—ఆమాటనేనొప్పుకోను. రాక్షసు లందఱికి నిట్లుండిన లొకము లన్నియు నీవఱకే నిర్మూలములు కాకపోయినవా? పాములలో రెండుమూఁడుతలలశిఖిండుల బుట్టించినట్లు రక్కసులలో నీపది తలలశిఖిండిని బుట్టించినాఁడు. పరకాంతాపహరణపాపకర్మమునకు వీనికి రెండుచేతులు చాలవని యిరువదిచేతులును, బరమసాధువులైన దేవమానవతపోధనుల రక్తమాంసములబీల్చుటకు నొక్క నోఱుచాలదని కఠవుదీటునట్లు పదినోళ్ళను వీనికి సృష్టించినాఁడు ఈ మొండికట్టై కొకనాఁడైన దగ్గుపడి సెము పట్టలేదుకాబోలు. పట్టిన చోఁబదిముక్కులొక్కమాఱు టంగునబిగిసి, యూపిరియాడక యెన్నఁడో చచ్చియుండును. ఓరీ! నీరూపము కాల! మిత్రుఁడా! బ్రహ్మసృష్టిలో నెన్నెన్నిచిత్రము లున్నవోయి!

కుశ.—గాలవా! కవిబ్రహ్మసృష్టిలో నింతకుమించిన విచిత్రములులేవా?

కుశ —గీ॥ బ్రహ్మసృష్టి ప్రపంచచి ♦ త్రములు చిరము
నిలుచునవి కావు, కాల ము ♦ న్నిటి హరించు;
ఇంతవఱ కెన్నిగలిగెనో, ♦ యెన్నిమనెనో,
యెన్నినశియించిపోయెనో ♦ యెవని కెఱుక

లవు—గీ॥ కఃకి నొక్కవికే వీని ♦ గాధ యెఱుక
ప్రళయమందినసర్వప్ర ♦ పంచములను
భావసంజీవిచే నిట్టె ♦ బ్రతుకఁజేసి
యక్షరాకారములతోడ ♦ నతఁడు నడుపు॥

కుశ—¹|| కవి విలోకింపలేని లో ♦ కంబు లేదు
 దూర మిది, దా పిది, యటన్న ♦ మేర లేదు
 సుగమ మిది, దుర్గమ మిదన్న ♦ చోటు లేదు
 భువనచయమెల్ల వతనిచూ ♦ వుననె మెలఁగు.

లవు—¹|| భూతపూర్వంబుల, నభూత ♦ పూర్వములుగ
 సలిపి, యెప్పటికప్పు డా ♦ క్షణమునందు
 జరుగుచున్నవిగానె వి ♦ శ్వముల నెల్లఁ
 గలము పోటున నాడింపఁ ♦ గలఁడు సుకవి

కుశ—¹|| లోకములు కావ్యరంగంబు ♦ లోని తెరలు
 వానిలోఁ జన్నవారున్న ♦ వారు గలిసి
 యాడుదురు, పాడుదురు, తగ ♦ వాడుకొందు,
 రిచ్చై నవ్వుదు, రేడ్తు రే ♦ మేమొ గతుల.

లవు—¹|| విత్తులారా! ఇట్టివికదా . కవిబ్రహ్మసృష్టిలోని విచిత్రములు
 వాగ్భ్రహ్మమునఁ బ్రబుద్ధులైన వాల్మీకిభగవానుల రామాయణేతి
 హాసప్రపంచమున మన మిప్పుడు సంచరించుచున్నాము. ఆయా
 పాత్రల యవస్థాభేదముల ననుభవించుచున్నాము. ఆమహాసు
 భావుని యనుగ్రహముచేఁగదా రామాయణవిషయములన్నియు
 మనకుఁ బ్రత్యక్షానుభవములోనికి వచ్చుచున్నవి.

గాల—¹|| సరేకాని, మనయాశ్రమమునకెవరో పెద్ద పెద్ద గణ్డాలవారు
 చాలమంది వచ్చినారు వారెవరో విచారితము రండు!

లవు—¹|| నేనువటులతోఁ గుశప్రతాదికములఁ దేబోయెదను మీరుభర
 తాశ్రమమునకుఁ బోవలయునని గురులాదేశించిరికదా పొండు

కుశ—¹|| అవును (కుశఁడు గాలవుఁడునిష్క్రమింతురు)

ఇదివిష్కంభము

(జనకుడు, కంచుకి, యచుంధతి, కాసల్య ప్రవేశించుచున్నారు)

జన—ఓహూ! నేడు శిష్టానధ్యయనము కాబోలు. అందువలనవటువు
 లందఱు యభేచ్ఛగా నాడుకొనుచున్నారు.

కాస-బాల్యమేకదా సౌఖ్యమున కాన్వదము. (నిరూపించి) అహూ!
 వీడినడుమనున్న అబాలుఁ డెవ్వఁడో? ఇదారముగ్ధలలితములైన
 యవయవములతో మారామభద్రుని పసితనంపు లీలలఁ దలపిం
 చుచు నాకన్నులఁ జల్లజేయుచున్నాఁడు.

అరుం—(తనలో) ఇదియేకదా వాల్మీకిచెప్పినరహస్యకర్ణామృతము కాని
 ఆయుష్మంతులగు కుశలవులలో నీతఁడెవ్వఁడో?

జన—అహూ! ఎవ్వడీబాలకుడు!

సీ॥ కలువతేకులకాంతిఁ • జీలుకు నున్నదనంపు మెఱుగఁజూపవచాయఁ • మేనివాఁడు
 అలినీలపునిగన్ని • గల పిల్లసిగతోడ ముగ్ధాతు చిన్నారి • మోనువాఁడు
 చలువవెన్నెలల జా • బిలివోలె వలులలోఁ బున్నెంపునిఁ నింను • చున్నవాఁడు
 చిలుతప్రాసుంబందె • మఱల మాఁఘరాముఁ డని నిరూపింపవీ • లైనవాఁడు

గీ॥ బాలకుండీతఁ డెవ్వఁ • వాఁడో కాని కూర్మీసుత నీతమోము గ • న్నోస నదృష్ట
 ముకుస వాచిన నాసేతఁ ములకు గూడ హాయిమన నించెనిట్టే సు • ధాంజనంబు

కంచు—ఈ బాలకుడు క్షత్రియ బ్రహ్మచారియని శాసమ్మకము.

జన—సందేహ మెందులకు?

సీ॥ వీఁపునం దిరువంక • వెలయఁ గ్రొమ్ముడి దాయ కంకపత్రకదంబ • కము అదొనఱ
 ఉరమునందొప్పారు • యరుచర్మచేలంబు భసితపుంజపరాగ • పావనంబు
 కటిసీమఁ జెన్నారుఁ • గావిమాంజివృంబు లలితనూర్వీమేఖ • లాయుతంబు
 కరసరోరుహమందు • మెఱుఁగారుఁ గార్ముక ప్లక్షుడండము, లక్ష • వలయుకంబు

గీ॥ అర్హ చిహ్నంబు లివియెల్ల • నట్టుబుడఁ ధీర లలితప్రసన్నగం • ధీరమైన
 అల్లమాపాక్కఱే చాలఁ • గాయితండు. క్షత్రియబ్రహ్మచారి నిఁక్కఱుమని తెలుప॥

ఆర్యా గృప్తీ! నాకుఁ గడు వేడుక యగుచున్నది. నీవుపోయి
 వాల్మీకిభగవానుల నడిగిరమ్ము. చూడు, ఆ బాలకునితో ఈవృద్ధులెవ్వరో
 నిన్నుఁ జూడగోరుచున్నారనియుఁ జెప్పమా.

కంచు—చిత్తము. ఆలాగేచేసెదను. (నిష్క్రమించును.)

కౌస—ఇట్లు చెప్పిన వచ్చునా?

అరుం—ఇటువంటి యాకారవిశేషమునకు మంచినడవడి లేకుండునా?

కౌస—ఆహా! గృప్తివాక్యములు కడునడంకువతో నాలంచి, వెంటనే తోడిబాలుర నెల్ల విడిచి యాతఁ డిటు మొగంబై రానేవచ్చు చున్నాఁడు.

లవు—(ప్రవేశించి తనలో) వీరందఱు పూజ్యులే, అయిసను వీరినామ క్రమగోత్రంబు లెఱుంగకయే యెట్లు నమస్కరింతును? (ఆలోచించి) కానీ, ఈపద్ధతియు విరుద్ధముకాదని పెద్దలవలన విన్నాఁడను. (వినయముతో సమీపించి) ఈలవుఁడు మీకందఱకు సాష్టాంగ ప్రణామ మాచరించుచున్నాఁడు.

అరుంధతి— } కల్యాణి! ఆయుష్మాన్ భూయాః!
జనక— }

కౌస—బిడ్డా! చిరకాలము వరిలుము!

అరుం—ఇటురానాయనా! (అని లవునితోడపైఁగూర్చుండఁ బెట్టుకొని తనలో) ఆహా! ఒడిమాత్రమేకాదు; చిరకాలమునకు నామనో రథముగూడ నిండినది.

కౌస—బిడ్డా! ఇటుగూడఁ గొంచెము రమ్మ. (ఒడిలోఁ జేర్చికొని) అహో! నవనీలోత్పలమువలె శ్యామలోజ్జ్వలమైన దేహబంధముచేతనేకాక కమలకేసరగ్రాసముచే; మధురకంఠమగు రాయంచయెలుంగువలె ఖంగనిమ్రోయు గంభీరస్వరముచేతఁగూడ ఏడు రామభద్రునినోటి లోనుండి యూడివడినట్లున్నాఁడు. తామరకోశమువలెఁ బరిపేళల మైన తనుస్పర్శముగూడ నట్లేయున్నది. నాయనా! ఏది నీముఖ చంద్రు నొక్కమాటుచూడనిమ్ము (అని చుబుకము నెత్తిచూచి కన్నీటితో సాభిప్రాయముగా, రాజనీ! కనిపెట్టితివా? చక్కఁగఁ

బరికించినచో వీని ముద్దుమోమునందు విస్పష్టముగఁ గోడలి మోము చందురుని జాడలు జూపట్టుటలేదా?

జన—చూచుచున్నాను సఖి! చూచుచున్నాను.

కౌస—అయ్యో! పిచ్చియై త్తినదానివలె నామన స్సేమేమో తలపోత లతోఁ బలుపోకలఁబోవుచున్నదే.

జన—ఆహా! ఇంకను సందేహమొందులకు?

మ॥ ప్రతిభావంబు నమగ్రముట్టిపడుతే ♦ వక్షా జానకీరాఘవుల్
ప్రతిబింబించిరో వీనిలోవల; సురూ ♦ పశ్చిలవే, వాకడే;
గతితేజోవినయంబులా యనె, నిస ♦ ర్గప్రాభవంబే నచే
మతి యేమో యడియాసలఁ బయిపయింబబర్వెత్తు హాదైవమా!

కౌస—అబ్బయీ! నీకుఁ దల్లి యున్నదా? నీతండ్రిం దలంచుకొను చుండువా?

లవు—లేదు.

కౌస—అట్లయిన నీ వెవ్వరివాడవు?

లవు—వాల్మీకిభగవానునివాడను.

కౌ—ఓయీ! అడిగినది విస్పష్టముగఁ జెప్పము.

లవు—నాకింతవఱకే యెఱుక.

(తెరలోపల) ఓహూ! సైనికులారా! ఇదిగో కుమారచంద్రకేతుఁ డాజ్ఞాపించుచున్నాఁడు “ ఏవ్వఁడును ఆశ్రమో సాంత ప్రవేశముల నాక్రమింపఁగూడదు ” అని.

అరుం—ఓహూ! యాగాశ్వరక్షాప్రసక్తిచే నిచ్చటికివచ్చుకుమారుఁ జంద్రకేతునిగూడఁ జూడఁగలము. ఆహా! ఇదే సుదినము.

కౌస—ఆహా! వశ్యలక్ష్మణుని పుత్రకుఁ డాజ్ఞాపించుచున్నాఁడను నమృత బిందుసుందరములగు నక్షరములు వినఁబడుచున్నవి.

లవు—ఆర్యా! ఈచంద్రకేతుఁడెవరు?

జన—దశరథకుమారుల రామలక్ష్మణుల నెఱుఁగునువా?

లవు—ఎఱుంగకేమి? రామాయణ కథాపురుషులు వారేకదా!

జన—అవును. ఆలాగైన నిది యేలయెఱుంగవు! ఆలక్ష్మణునికుమారు
ఁడే యీచంద్రకేతువు.

లవు—అట్లయిన నూర్మిలా దేవికిఁ బుత్రుఁడు...రాజర్షియగు మిథిలా
నాథునికి దాహితుఁడు.

అరుం—(నవ్వుచు) కుమారుఁడు కథాప్రావీణ్యమును బ్రకటించినాఁడు.

జన—బాలకా! ఆకథయందు నీకింతటి ప్రావీణ్యమున్నదికదా నీదీ ఆ
నశరథకుమారుల కేయేభార్యలయందు దేయేపేగుల యపత్యములు
పుట్టిరో చెప్పము చూతము.

లవు—ఈకథాభాగముమేముగానియన్యులుగానియెన్నఁడువిన్నదికాదు.

జన—అదియేమి! కవి రచింపనేలేదా?

లవు—రచించినారు. కాని ప్రకటించలేదు. దానిలోని యొకకథా
భాగమును రసవత్తరమగు నాటకముగాఁ గూడ రచించిరి. ఆ
గ్రంథమును స్వహస్తముతో లిఖించి తౌర్యత్రికసూత్రధారియగు
భరతాచార్యులకుఁబంపినారు.

జన—ఎందులకు?

లవు—ఆమహానుభావు, డప్పరస్త్రీలచే దాని నాడించునని,

జన—ఇదియంతయు నేదో గూఢార్థముగనున్నది.

లవు—ఆగ్రంథముపై వాల్మీకిభగవానుల కెంతయో యభిమానము.
అందుకొకకేయంతేవాసులచే దానిని భరతాశ్రమమునకుఁ బంపు
వపుడు త్రోవలోనేప్రమాదముగలుగకుండఁగఱుగ్గరుని నాసహా
దరునిగూడఁ బాసటగాఁ బంపియుండిరి.

కౌస—నీకు సహాదరుఁడుగూడఁ గలఁడా?

లవు—అఁ కలఁడు. కుశుఁ డని ఆర్యునిపేరు.

కౌస—అనఁగా నీకు జ్యేష్ఠుఁడన్నమాట.

లవు—అవును, ప్రసవానుక్రమంబున నాతఁడే పెద్దవాఁడు
జన—ఎట్లూ ! ఆయుష్మంతులు మీరు కవలస్థిలలూ యేమి?

లవు—అవును.

జన—బాలకా! చెప్పవు ప్రకటితమగు కథాప్రపంచ మెంతవఱకు
వచ్చినది ?

లవు—పౌరజానపదుల మిథ్యాప్రవాచమునకు వెఱచినరాజుచే వెడలఁ
గొట్టఁబడిన ఆసన్నవ్రసవ వేదనయగు సీతామహాదేవిని లక్ష్మణు
ఁడేకాకినిగాఁ గీకారణ్యమున విడిచి,

కాస—ఆయ్యో బిడ్డా! ఎకాకినివై యల్లాడు నీశరీరపుష్పమున కేదైవ
దుర్విపాకము సంభవించెనోకదా!

జన—హావత్సా ! సీతా! ఎమైపోయితివి

మ॥ అనిమిత్తంబగునిందచే నడవివా ♦ లై సాయముంజేయ నా
యనువా రెవ్వరులేక, కాన్పుసమయం ♦ బై, నొప్పులం చూలుచో
మును వెన్నె గ్లహానోగ్రజంతునివహం ♦ బుక్ మూఁగికాతాడ నో
జనకా! నాగతిఁజూడవే యనుచు వ ♦ త్సా !యెంతవాపోయితిో॥

లవు—(అరుంధతింగూర్చి) అమ్మా! వీరెవరు?

అరుం—ఈమె కాసల్య; ఈయన జనకుఁడు.

లవు—(బహుమానభేదకౌతుకములతోఁ జూచును)

జన—శౌరా! దురాత్ములగు నీపౌరుల నేమనవలయు ? ఈరామరాజు
వేగిరచాటున కేమనవలయు!

మ॥ పరిభావంబిది ఘోరవజ్రహతియై ♦ బాధింపఁ గ్రోఁగాగ్నికిఁ
దరుణంబైనది చాపశాపముల చేతఁ భగ్గునకొ మండఁగా.....

కాస—భగవతీ! రక్షింపుము. రక్షింపుము. కుపితుండ్డైనయీ రాజర్షిని
బ్రసన్నుంజేయుము.

అరుం—రాజర్షీ ! అవును పరాభూతులైన మానవంతుల కింతకంటె
బ్రాయశ్చిత్తములేదు, కాని

అరయరాముడు నీకుఁ బుత్రువిషయం ♦ బా పౌరసంతాన మా
దరణీయద్విజ౞ాలవృద్ధ వికలస్రై ♦ ణబిఁకౌ సైపనౌ॥

నటువులు—(సంభ్రమమునఁ బ్రవేశించి) కుమారా! “అశ్వము అశ్వము”
అని యొకానొక భూతవిశేషము జన పదములయందుండునని విను
మే దాని మేమిప్పుడు ప్రత్యక్షముగాఁజూచినాము.

లవు—అశ్వమని, పశుశాస్త్రము దేకాక సాంఘిక శాస్త్రమున గూడఁ
జదివితిమి. ఇఁక దానిస్వరూపమెట్లున్నదో చెప్పుడు

౧ వటుడు—చెప్పనా? దానికి వెనుక భాగమున నొక జల్లితోఁకయున్నది
౨ ,, కుమారా అది దాని నెల్లప్పుడాడించు చుండును.

౩ ,, మెడ చాల నిడుపుగానున్నది.

౪ ,, మనయాశ్రమ కురంగములకెట్లో దానికిని గట్టెలు నాలుగే.

౧ ,, అదియు గరికెపరకలే మేయును.

౨ ,, కాని యది మామిడికాయలంతపాటిశక్యత్పిండకములవేయును

౩ ,, కుమారా! ఈవ్యాఖ్యానములతో నదియింపాటికిఁ జాలమా
రము పోయియుండును రమ్మరమ్మ పోదము (అని భర్తొత్త
రీయముంబట్టిలాగుచున్నారు.)

లవు—(కాతుకోపరోధవినయములతో) పూజ్యులారా, చూడుఁడు
చూడుఁడు, వీరునన్ను లాగి కొనిపోవుచున్నారు. (అని నడిగఁబరిక్రమిం
చును.)

కాస—భగవతీ! వీనింజూడకున్న నేబ్రతుకునట్లులేదు. ఆనైపునకేగి
పరువెత్తుచున్న కుఱ్ఱవానిం జూతము రండు.

అరుం—ఎట్లు చూడఁగలము అప్పుడే వాడు వేడుకమై కడుదూరము
బరువెత్తినాడు.

గృప్తి—(ప్రవేశించి) వాల్మీకభగవానులు సెలవిచ్చినారు “ఈవిష
యము తగు సమయమున మీకే తెలియఁగలదు” అని.

జన—ఇది ఏదియో యతిగంభీరముగనున్నది. భగవతీ, అరుంధతీ! సఖా
కౌసల్యా! రండు మనమే స్వయముగ వాల్మీకిని దర్శింతము.

(వృద్ధజనము నిష్క్రమించును.)

వటు—కుమారా! ఆ చిత్రముం జూడుము.

లవు—చూచితిని గ్రహించితిని నిజముగా నిది యశ్వమేధహయము.

వటు—ఎట్లు గ్రహించితివి?

లవు—ఓయీ మూర్ఖులారా! ఆకాండము మీరును పఠించినదేకదా.
ప్రత్యేకము నూర్లురు కవచధరులు, దండధరులు తూణీరధరులు
నగు రక్షకులున్నారే ఏరికిందగిన బలముగూడ వెనుక ముందు నడు
చుచున్నదే కనబడుటలేదా? నామాటనమ్మకున్న పోయి వారికే
అడుగుండు.

వటు—ఓహూ! ఎవరయ్యా; ఈగుఱ్ఱమును దండుతో నూరేగించు
చున్నారెందులకు?

లవు—(ఆసలో దనలో) అవునునుమా! అశ్వమేధమనగా జగజ్జేతలగు
క్షుత్రియుల సోత్కర్షను బ్రకటించునదికదా, ఇతర క్షుత్రియుల
నందఱి బరాధవించునదికదా, ప్రతాపమును బరీక్షించు నొరపిడి
రాయికదా యిది.

(నేపథ్యమున)

గీ॥ అశ్వమియ్యది సప్తలోకైకవీర
సార్యభాముని రాముని జయవతాక
దశముఖనిశాటకులనిషూ దను గభీర
వీరఘోషణ మియ్యది విశ్వమునకు

లవు—(వృద్ధతో) అహూ! ఆత్మను రగలించుచున్నవిగదా యీయక్ష
రములు.

వటు—బౌరా! ఏమనుచున్నారు, కానీ, కుమారా! నీకుఁడెలియనిదే
మున్నది.

లవు—ఓహూ! మీరింతగజాటించుచున్నావే పృథివిలో మఱిక్షత్రి
యులే లేరాయేమి ?

(నేపథ్యమున) అరే! మహారాజముందు మఱి క్షత్రియు లెవరురా?

లవు— ఛీ జాల్ములారా !

గీ॥ఉండురోలేరొయట్టివాఁరుండనిండు ఈపటాటోపమంతయునేలమీకు
వెఱతు రేపేరులింతనే వేయునేల కాచికొనుఁడి దెమీపతాకనుహరింతు.

ఓహూవటువులారా! అడ్డముగఁబోయి మట్టిబెడ్డలతోఁగొట్టి ఈ
గుఱ్ఱమును మఱిలింపుఁడు ఇది మనరోహితమృగములలో దిక్కుమాలి
సంచరించుచుండుఁగాక

పురుషుఁడు (కో)భదర్పములతోఁ బ్రవేశించు) ఛీ, ఏమిరాయీయల్లరి
ఆఁ! ఏమన్నావు, చూడుమటు మహేళాగుఱ్ఱగు నాయుధీయు
లసంఖ్యాకులున్నారు వీరికి దాక్షిణ్యమనునది లేదు పిల్లవాఁడన్నను
గర్వాలాపములెంతమాత్రము సైరింపరు. అరివిమర్దనుఁడగు మా
రాజపుత్రుఁ డీ ప్రాచ్యారణ్యముం జూడఁబోయినాఁడు. ఆతఁడు
తిరిగిరాకమున్నే యీ చెట్లచాటునంబడి పాఠిపోండు.

వటు—కుమారా! ఆలాగైన ఈగుఱ్ఱముజోలిమనకేల? భటసముదాయ
ములేమో విచ్చు కత్తులంజళిపించుచు, నిన్ను బెదరించుచున్నారు.
ఆశ్రమమేమో యిక్కడికిఁ జాలదూరమున్నది. రమ్ము లేడిగంతు
లతో, బాఠిపోదము.

లవు—(నవ్వుచు) ఏమీ విచ్చుకత్తులజడిపింతురుగా కానీ చూతము.
(ధనురారోపణముచేయుచునిష్క్రమించును) అందఱుబరువెత్తెదరు.

ఇ ది ప ం చ మా ం క ము.



శ్రీరామచంద్ర పరబ్రహ్మణేనమః.

ఉత్తర రాఘవము.

శ్రీ

ష షాంకము

(నేపథ్యమున)

అహూ! సైనికులారా! మనకాధారమిదిగో దొరికినది. చూడుడు చ|| సమరమునాటికించి, కనుసైన్య సుమంత్రుఁడు వేగవత్తురంగముల నదల్య, మేటివఱకాటపు బాటలదాటుచో, శతాంగముపయి కోవిదార తిరుకాండపతాకము సంచలింప, రాకొమరుఁడు చంద్రకేతుఁడిదిగో, చనుదెంచె, భయంబులేదికక|| (పిమ్మట సుమంత్రుఁడు తోలుచున్న రథముపై, చంద్రకేతుఁడు ధనుస్పాణియై ప్రవేశించుచున్నాఁడు)

చంద్ర—ఆర్యా! సుమంత్రా! పరికింపుము, శా|| కించిత్రోపముతో ముఖాంబుజరుచ్యుఁడ కెంపారఁ, గర్ణాంచల స్రాంచచ్చాపశిఖా నిరంతర రటజ్జ్యోషతో, సర్వతస్సంచారంబున, సేనపై, శితశరాసారంబు వర్షించుచుక పంచాస్యంబనమించు పంచశిఖుఁడీ బాలుండెవఁడోకదా?

అహూ! ఈవీరకిశోర మెవ్వరికించెలియరాకుండనుండిన మారఘుశంఖీయ నూతనాంకూరమా అనునట్లు పసివాడయ్యు నసహాయ శూరుడై, యింతటిసేనాసముద్రమధ్యమున నేవంకజూచినను, దానయై, గంధసింధుర కపోలగ్రంథిటాంకారఘోరముగ శరవర్షముం గురి

యుచున్నాఁడు. ఆహా! ఈతని వీరవిహారము మహాద్భుతముగనున్నది. ఆర్యా, చూచుచుంటివా ?

సుమం—ఆయుష్మంతుఁడా ! ఇంకఁజెప్పెడిదేమి?

గీ॥ ఎఱుఁగము సురాసురుల కేని ♦ యీవ్రభావ

ఘోషకోడి తఁడే నీకు, ♦ నితనిగాంచి

కౌశికాధ్వరవైరి శి ♦ క్షణముకొఱకు

ధనువుదాల్చిన రఘునంద ♦ నుని స్మరింతు:

చంద్ర—ఆర్యా! చూడు, ఏకాకియగు వీనికైయనేకులింతగాఁ జెనంగు చుండుట జూడ నాకు సిగ్గుగానున్నదినుమా.

సుమం—కుమారా! వీరందఱేకమై డీకొన్నప్పుడే యిట్లున్నది. ఇంక నొక్కరోక్కరుగానైనఁ జెప్పవలసినదేమి?

చంద్ర—ఆర్యా! త్వరపడుము త్వరపడుము. ఈతఁడు మనపరిజనంబుల నూరక నుఱుమాడుచున్నాఁడు,

శా॥ భేరీభాంకృతఘ్నూ మాన నిజమా ♦ ర్వీలాంకృతిఁ జేసి, కాం
తారేభంబులు, కర్ణముల్ వగిలిబా ♦ ధన్, ఘ్రింకృతుల్ సేయ, నో
తారన్ బైరవుఁ డారగించి, విడు మృ ♦ ష్టాహార శేషంబనన్
బోరన్ డొల్లెడు మొండెముల్ తలలప్రోవుల్ నించె వీఁడుద్ధర్న్ ॥

సుమం—(స్వగతము)అక్కటా ! ఇట్టివానితోడి ద్వంద్వ యుద్ధమునకుఁ గుఱ్ఱవానిఁ జంద్రకేతు నెట్లంపుదును. (ఆలోచించి)కాదని యూర కున్న నెట్లు! ఇక్ష్వాకు నంశ వృద్ధులముక దా మేము. సంగ్రామము తటస్థించినప్పుడు మఱి గత్యంతరమేమి?

చంద్ర—ఆశ్చర్య లక్షాసంభ్రమములతో(ఇస్సీ! నాసైన్యములు చెల్లా చెదరై నలువొకలాబడి పాటిపోవుచున్నవే!

సుమం—(రథముగడిపి)ఆయుష్మంతుఁడా, ఆతఁడే యీవీరుఁడు, మాట వినికిదూరముననున్నాఁడు,

చంద్ర—ఆర్యా! ఈతనిపేరేమన్నారు?

సుమం—“లవుడు” అనికదా.

చంద్ర—ఔను మఱచితి, (లవునివైపునకుందిరిగి)

గీ॥ అవుర! యోలప, వీరాగ్ర ♦ జివి గదోయి

ఈభటసమూహమన్న నీ ♦ కెంతపాటి

ఇదిగో, వచ్చితి నెదిరింపు ♦ మింకశన్ను

తేజము శమించుగావుత ♦ తేజమండె॥

సుమం— కుమారా! హెచ్చరిక, ఆబాలవీరుడు నీపిలుపాలకించినవెంటనే యుఱుమువినియేరుంగులవేటచాలించి బరవసమున నెదిరించు పొగరుసింగవురబిల్లవలె మనవైపునకు వచ్చుచున్నాడు.

(పిమ్మట సత్వరాటోపమున లవుడు (ప్రవేశించును.)

లవు—బలే! రాజపుత్రా! బలే నిక్కముగ నీవైక్ష్వాకుడవే. ఇదిగో వచ్చితి నూటచెల్లింపుము. (నేపథ్యమున సేనాకలకలమువిని) ఛీ, వెన్నిచ్చి విచ్చలవిడిగా బాటిపోయిన యీసేనానాయకులు మఱలరణరంగమున గూడికొని నన్ను జుట్టుముట్లుచున్నారు. తొలుత వీరి సంరంభమణింతుంగాక (సేనకై తిరిగి) అరే మూర్ఖులారా!

చ॥ నలుగడలంగడంగుచు ఘ ♦ నంబుగ సంకులమైన మీచమూకలకలమెల్ల నొక్కవడి ♦ గావుత మాహుతి నారుషాగ్నికీ—
ప్రళయరయప్రభంజన వి ♦ భగ్నమహార్ణవవాః ప్రపూర శుద్భ్వలదచలాహతిక్షుభిత ♦ బాడవవహ్నిశిఖాళికీ బలె—

(అని పరిక్రమించును)

చంద్ర—ఓహూ, కుమారా!

చ॥ భువనమనోహరంబగు న ♦ పూర్వగుణాతిశయంబున బ్రయిండుడు గద నీవు నెయ్యుడవు ♦ నాకటుగావున నావియెల్లనీ యవియె రణంబికేల స్వజ ♦ నావళితో నిటురమ్ము చంద్రకేతువు నికషంబిదే యొరసి ♦ దోర్బలమెట్టిదో చూచుకొమ్మింక

లవు—(హర్ష సంభ్రమములతో మఱి) అహో, ప్రసన్న కర్కశంబగు నీతని వీరవచన ప్రయోగమెంత గంభీరముగానున్నది. మహానుభావుఁడుగదా యీ సూర్యవంశకుమారుఁడు ఇక నీచిల్లర సైనికులతోనేమి! ఈతనినే గౌరవించెదఁ గాక(మఱలఁ దెరలోఁ గలకలము) ఛీ ఛీ! ఈపాపాత్ములు, వీరసంవాదమునకు విఘ్నమాచరించుచున్నాడు కానీ! వీరికోలాహలమంతయు నింతలో నణంగింతు (నేనపైకి మఱలుచున్నాఁడు)

చంద్ర—ఆర్యా! సుమంతా ! ఈవీరకిశోరుని విజృంభణముచూడు, సుమం—కుమారుఁడే వీని దేఱిచూచుట కైన సమర్థుఁడు. మేమో, కేవలము విభ్రాంతిలో మునింగియున్నాము.

చంద్ర— ఓహో రాజన్యలారా! చాలుఁజాలు మీప్రతాపములు. మ॥ కవచాధారులు, వాజికుంజరశతాం ♦ గస్త్రైరసంచారు ల గృవయస్సారులు, మీర, నేకులిటు లే ♦ కంబాచు డీకొంటి రన్నవలేమేని పదాతి నొక్కగసుగం ♦ దుర్ మేధ్యచర్మోత్తరీ యు, విచారింపుఁడు మీకు మాకు నిదియె♦గ్గోవన్నె యోవాసియో

లవు—(వ్యధతో) ఏమీ జాలిపడుచున్నాఁడుగా! (ఆలోచించి) కానీ, వృధాకాలక్షేపము గాకుండునట్లు జృంభకాస్త్రప్రయోగముతో నీ చమూసమూహముల మూర్ఛిల్లజేసెదఁగాకి. (ధ్యానము నభినయించును.)

సుమం—అహో! ఏమది, ఆకస్మికముగా నేనాకలకలంబాగిపోయినది లవు—ఈతని దర్పమేమో గుప్పడుచూచెదను.

సుమం—వత్సా! ఈకుఱ్ఱవాఁడు జృంభకాస్త్రముప్రయోగించినట్లున్నది. చంద్ర—అందులకు సందేహమేమి! లోకంబంధ కారబంధురమై, మెఱపుతీగల లశత్తలవచేఁ గన్నులు మిఱుమిట్లాడుచున్నవి. సైన్యమంతయుఁ జిత్తరువువోలె నిశ్చేష్టితమైపోయినది. నిక్కముగ, నమోఘతేజమగు జృంభకాస్త్రము విజృంభించుచున్నది.

సుమం—అపాలా! ఈజ్యంభ కాస్త్రము లీతనికెట్లు సంప్రాప్తించినవో,
చంద్ర—వాల్మీకి భగవానుడే యనుగ్రహించియుండును.

సుమం—కుమారా! ఆయన కస్త్రశిక్షావ్యవహారములేదు. అందులో
నీజ్యంభకములయం దసలేలేదు. ఇవిభృశాశ్వుని యవత్యములు.
అతనినుండి విశ్వామిత్రునకును అందుండి మారామభద్రునకును
సంక్రమించి స్థిరములై యున్నవి. కాని, కుమారా! ప్రవీరుడు
సమీపించు చున్నాడు సాచ్యతీకసుమా,

లవు—చంద్ర—(ఓండొరులంగూర్చి) అపాలా ప్రియదర్శనుడీ
కుమారుడు!

మ॥ కనుగొన్నంతనె వీనియందు, మది ల ♦ గ్నంబయ్యె, నద్వైతభా
వన! యాద్యచ్ఛికమో, గుణాతిశయసాభాగ్యంబో, జన్మాంతరం
బునఁ జేకూరి, నిరూఢమై తగుచిరం పు మైత్రియో, యొక్కఁడో
క్కనిసంబంధము వై వతంత్రిత నెఱుం ♦ గణ రాని బాంధవ్యమో!

సుమం—ఒక్కొక్కరియం దొక్కొక్కరికి రసమయంబగు ప్రీతి
జనించుట ప్రాయశముగా ప్రాణిధర్మము. అనుభవజ్ఞానులు దీనినే
తారామైత్రీమనియు, చక్షూరాగమనియు వ్యవహరింతురు. ఈప్రే
మకుఁ దారాకాణములేదు, కారణమంతకుమునుపేలేదు. అయినను
పెద్దలు దీనినిఁ బ్రీత్యాణముగ నంగీకరింతురు.

గీ॥ హేతువేలేని యీపక్ష ♦ పాతమునకు
భంగమెప్పాటనైన సం ♦ భవముకాదు
స్నేహమయతంతు విద్వానిఁ ♦ జెడరనీక
వ్యాదయమర్మంబులను గది ♦ యించి కుట్టు॥

లవు—చంద్ర (ఓండొరులంగూర్చి)

గీ॥ మెఱుగిడిన జాతిరతనంపు టూరపులీను
వీనిమేను శరాలి కొ ♦ ప్పింతునెట్లు

అమరునేనిది కాఁగిలిం ♦ తమను కోర్కి
 హృదయముప్పొంగి మై పుల్క ♦ రించుచుండె||

అయినను, పరాక్రమ తేజస్వులగుశూరులతోఁడి వీరవిహారము నకుశేస్త్రమే కాక మఱిశరణ్యమేమున్నది. ఆందులో ఇటువంటివీరశర వ్యము దాకని శస్త్ర మొకశస్త్రమా? అదియుంగాక శస్త్రాఘారియగు నీతనింగని మోమోటమున యుద్ధమేటికని నేనేతోలంగుదునేని, నీతఁడే నన్నేమనఁగలఁడు. అహూ! కఠోరమగు వీరధర్మము స్నేహపరిపాటిని నిరోధించుఁగదా.

సుమం—(లవుని నిర్వణించి కన్నీళ్ళతోఁ దనలో) హృదయమా! ఏల నీకీ యడియాస,

తే|| అక్కట! మనోరథంబుల ♦ కాదిమూల
 మేదొ దైవంబు దాని ము ♦ న్నేహరించె
 (తెంపి మును పాఱవైచినతోఁ వకింక
 క్రొత్తవిరిమొగ్గయేమి చేకూరుటేమి |

చంద్ర—ఆర్యా | సుమంత్రా | నేను రథము దిగియెదను.
 సుమం—ఎందులకు ?

చంద్ర—ఈ వీరపురుషుని గౌరవించినట్లగును. ఖాత్రధర్మమును నిర్వహించినట్లగును. రథస్థులు పాదచారులతో యుద్ధముచేయరని శాస్త్రవేత్తలు వక్కాణింతురుగదా.

సుమం—(తనలో) అయ్యో, కష్టముసంభవించె నే నాకు ; ఇప్పుడు ధర్మాచారమును దప్పింతునా? కుమారుని సాహసకృత్యమునకు సమ్మతించునా?

చంద్ర—ఆర్యా | మానాయనగారు సయితము, ధర్మసంశయములను, మీవలననే తీర్చుకొందురే మఱి యీవిషయమున నితగానాలోచనమేమి?

సుమం—ఆయుష్మంతుఁడా! నీవు ధర్మాచార మతిక్రమింపలేదు, ఇదియే సనాతనమైన సాంగ్రామికధర్మము; మీరఘుసింహులనూచానముగ నడుపుచుండు వీరచారిత్రిపద్ధతియే యిది.

లవు—అహూ ఉత్సాహము కలగలుపుగానున్నదే ।

ఉ॥ పున్నమచందుర్భుగనుకు ♦ ముద్వృతివోలె మదీయదృష్టి యీ యన్ను వపీరుసందు ముద • మందెడుగాని, ర్పుణంక్రియాసము ద్వన్ని నదోరుదారుణ గు ♦ ణాంకితకార్ముకమైన యీభుజం బన్ననో, విస్ఫురద్రణర ♦ సానుభవంబునకే త్వరంపహు॥

చంద్ర—(రథము దిగి) ఆర్యా! సుమంత్రా! సావిత్రుఁ డీచంద్రకేతుఁడు నమస్కరించుచున్నాఁడు.

సుమం—కుమారా । నీగురుపరంపర సంగ్రామమున నీకు శ్రేయం బా పాదించుఁగాత.

లవు—కుమారా ! నీవు తేరియందే మిగుల శోభించుచున్నావు, వలదు ఆత్మ్యాదరము వలదు. రథ మెక్కుము.

చంద్ర—ఆలాగైన మహాభాగా । నీవును వేఱొకరథ మలంకరింపుము.

లవు—ఆర్యా । సుమంత్రా ! రాజపుత్రుని రథమెక్కింపరాదా ?

సుమం—నీవును చంద్రకేతువచన మనుసరింపరాదా ?

లవు—ఎవరి యుపకరణము వా రుపయోగించుకొనుటయం దభ్యంతర మేమున్నది? కాని మే మడవులలో బెఱిగినవారము, రథచర్య నెఱుంగము.

సుమం—వత్సా! గట్టివాడవోయి; దర్పసౌజన్యములకుఁ దగినట్లుమెలం గ నేర్తువు. ఇటువంటి నిన్ను మాస్పృహలుఁ డైత్యూకుఁడు రామ భద్రుఁడు తిలకించెనేని వాత్సల్యముచేనతనిహృదయము కఱిగిపోవును గదా?

లవు—ఆర్యా । ఆరాజర్షి సజ్జనుండని ప్రసిద్ధి(లజ్జించుచున్నట్లు) మేమైనను

శా॥ సత్రాలంబడఁగొట్టుపాటి యసదా ♦ చారంబు సైరింప మా
 థాతీనాథు నెవండు మెచ్చఁడు చరి ♦ త్రఖ్యాతు? నౌఁగాక యి
 ట్లత్రాసంబుగ నశ్వరక్షకులు స ♦ య్యాటించు విశ్వంభర
 క్షత్రాక్షేపకరప్రగల్భములఁదే ♦ జశ్శాలి సైరించునే? ॥

చంద్ర— (చిఱునవ్వుతో) ఎట్లూ! తండ్రిగారి ప్రతాపోత్కర్షమునఁ
 గూడ నీ కసహనమా?

లవు— అసహనముండనీ ఉండకపోనీ, ఒకమాట అడిగెదను చెప్పము,
 ఆరాఘవేంద్రుఁడు దాంతుండని వినుచున్నాము. స్వయముగ
 నాయన గర్వితుండుగాఁడు ఆయన ప్రజలయందును గర్వముచూప
 ట్టదు, కాని ఆయననేవకులిట్లు రాక్షస వాక్కులాడుచున్నారేమి?

గీ॥ మదవిగర్వితులాఘ సం ♦ భాషణము నె
 ఋషులు రాక్షసమని నిర్ణయించినారు;
 ఎట్టివైరంబునకును న ♦ దేవునాది
 పరమదౌర్భాగ్యమదియె ప్ర ♦ పంచములకు ॥

ఈవిధముగా దాని నిందించుచు దదన్యము నిట్లని యభినం
 దించిరి.

గీ॥ కామితంబులనించు న ♦ ఘంబుఁ ద్రుంచుఁ
 గీర్తిసంతానమును గాంచుఁ ♦ గీ డడంచు
 జగములభరించుఁ గల్యాణి ♦ సత్యవాణి
 జ్ఞానులు వచించెదరు కామ ♦ ధేనువనుచు॥

సుమం— ఈకుమారుఁడు పుట్టువుచేతనే పరిశుద్ధస్వభావుఁడు దానిపై
 వాల్మీకిభగవానునిశిక్ష. ఇక నార్షసమ్మతమైన వచనముల నుపన్య
 సించుటలో నాశ్చర్యమేమున్నది?

లవు— చంద్రకేతూ! “తండ్రిగారి ప్రతాపోత్కర్ష యందుఁగూడనీకస
 హనమా” అనిపల్కితివే, చెప్పము. ఖాత్రధర్మమొక్కరిసాక్షాత్తు

నుమం— బాలకా! విత్సాకుండైన దేవుని నెఱుంగవుగాని ఊరకొ, అతి
 ప్రసంగము వలదు.

ఆ॥ వె॥ సైనికులను గెల్చి ♦ చాటించినావు నీ
 బిఱుదులాతనితనము ♦ సరియెకాని
 పరశురాముభంగ ♦ పఱచిన జగజెట్టి
 పోడ నిట్టు లట్టు ♦ లాడదగునె?॥

లవు— ఆర్యా, ఆరాజ భార్గవదమనుండని యేమో పెద్ద పొగడ్తగాఁ
 జాటించుచున్నారేమి?

గీ॥ విప్రులకు వాణియం దొప్పు ♦ విక్రమంబు
 క్షత్రియుల కొప్పు నదియె భు ♦ జంబునందు
 భార్గవుఁడు విప్రుండై శస్త్రు ♦ పాణియయ్యె
 నతని గెల్చిన తేనికే ♦ మంతగొప్ప! ॥

చంద్ర— ఆర్యా! అతిప్రసంగమెందులకు? ఓ హేమా!

మ॥ ఇఁగనేమీతఁచు క్రొత్తఁగా వెలసినాఁ ♦ డే ఏరుఁడిమ్మేదిని?
 భగవంతుండగు జామదగ్న్యతలలో ♦ నంఢూఱిపోఁ గల్లువాఁ
 డగునేకా! భువనైక పావన శర ♦ ణ్యశ్లోకులౌ తఁడిగి
 రి గరిష్ఠత్వమునే గణింపఁ డఁ తె! యేఁడి జీరికింఁదై కొనున్?

లవు— కుమారా! ఆరఘునాథుల గరిష్ఠత్వముఁ గూర్చి యెఱుంగనివాఁ
 డెవ్వఁడు? ఆవిషయమై కొంత వక్కాణింప వలసినదియఁ గలదు
 అయినను ఎందులకు?

ఉ॥ ఆనవు లెంతయైనను మ ♦ హాత్ములు, పెద్దలు, గాన వారినే
 మే ననరాదు, తాటకను ♦ నిట్టెవధించిన యట్టినద్యశ
 శ్రీనిధిగు, లాఖరాజిని బి ♦ టిందికి మూఁడడుగుల్ గమించి, రా
 వానకు వాలిఁ గూల్చిన ప్రి ♦ భావము లోకమెఱుంగునేకదా!


చంద్ర—ఔరా ? అతికాంతమర్యాదుడవై తలడిగారినిగూడ సభి
క్షేపించుచున్నావుగా? ఇళమాటలతో బనిలేదు.

లవు—అవును పోరాటమునకు దగిన చోటికి బోదము రమ్ము.

(ఇరువురును దర్పముతో నిష్క్రమింతురు.)

(సుమంతుడు రథముతో నెంటబోవును.)

(ఇది షష్ఠాంకము.)





శ్రీరామచంద్ర పరబ్రహ్మణేఃమః.

ఉత్తర రాఘవము.

శ్రీ

సప్తమాంకము.

(ఆకాశమున)

శా|| ఓహూ! వీరకిశోరులార! భువనాత్మ్యగ్రంబు లీమీరణో
 త్సాహంబుల్ విరమింపుఁ డింక భవదఃస్త్రజ్వాలికామాలికా
 దాహాభ్రాంతములై స్ఫులింగముల చంకిదంబయ్యె మింటుకా గ్రహ
 పూహంబుల్ రవిబింబయుగ్మనమరంబుల్లోకము ల్లాల్పవే!

లవు—అహూ! ఎమీ యీమేఘనిర్దోషము!

సుమం—కుమారా? చంద్రకేతూ! శంబూకవధార్థమై యేగిన రఘు
 నాథుఁ డీమూర్తమున చచ్చుచున్నట్లున్నాఁడు.

(విమ్మటఁ బుష్పకముపై శ్రీరామచంద్రుఁడు ప్రవేశించును)

రామ— (పుష్పక విమానమునుండి దిగి)

శా|| రారమ్మోయి కునూగ, శూగకులచంద్రా, చంద్రకేతూ ప్రియం
 బౌరణ గ్రుచ్చికవుంగలింపు నను వత్సా! సారకర్పూర నీ
 హారాసారసుధాభిషేకముల చాఁయక జల్లనౌ నీతమ
 స్వైరస్పర్శముచేత మామకమనఃస్తాపంబు చల్లఱుతకా||
 వత్సా! దివ్యాస్త్రధర దేహునకు నీకుఁ గుశలమేకదా?

చంద్ర—జనకా! అత్యద్భుతరణవ్యాపారుఁడును ప్రియదర్శనుఁడునునగు
 నీలవుని చెలికారముచేఁ గుశలము. అవధరింపుఁడు ఈవీరప్రకాండని

నాయనగారు నన్ను గాఁగాని అంతకుమించిన ప్రేమతోఁ గాని
లాలింపవలయునని నావిన్నపము.

లవు— (స్వగతము) ఈమహానుభావుఁడు నన్ను గూడఁగాఁగిలించుకొనిన
బాగుండును.

రాము— (లవుని నిరూపించి) సంతోషము నీచెలికాఁ డతిగంభీరాకారుఁ
డుకల్యాణాత్మకుఁడు సుమా అహోహా!

చ॥ మనుష సమస్తలోకముల మై ధరియించిన యస్త్రవేదమో!

తనుప నజాండమెల్లఁ దనుఁ ధారణజేసిన ధ్రుతతేజమో!

గనియయినట్టి శక్తులనిఁకాయమో! కాయమొ సద్గుణాఙ్గిణి

కనులకు మూర్తమై తగు జగచ్చయ పుణ్యస్థలైకరాశియో!

లవు— (స్వగతము) అహోహా! ఈమహాపురుషుఁడు పుణ్యానుభావ
దర్శను డు గదా. ఈరూపము ప్రకృష్టమైన ధర్మమునకు సలాను
రూపముగ నున్నది. భక్తిస్తేహ వైరాగ్యంబుల కేకాశ్రయం
బీమూర్తియే, అహోహా ఏమిది!

శా॥ వైరంబెల్ల నశించె శాంతరస ముద్భాసిం చె, దోర్లర్వవి
స్తారం బస్తమయంబుగాంచె, విసయస్వాంతంబు న న్వంచె, స
య్యారే! యీపురుషాగ్రణిం గనఁ దదేకాయ త్తిమయ్యై మనం
చారా !పుణ్యులు తీర్థముల్ బలె నమూల్యశ్రీప్రభావోన్నతుల్॥

రాము— (స్వగతము) ఏమిది, ఈతఁ డొక్కమాటుగ నాకుదుఃఖశాంతి
గావించుచున్నాఁడు. మఱి యేనిమిత్తముచేతనోకాని నాయంతరా
త్మను ప్రేమార్ద్రము గావించుచున్నాఁడు. అయినను స్నేహమునకు
నిమిత్తమేమి ?

గీ॥ వస్తువులఁ గూర్చు నంతరు ఁ పాథి యేవో,

బహిరుపాఘలచేత నే ఁ ర్పడదు ప్రేమ

ప్రొద్దువొడువంగనే తన్ని మొగ్గ విచ్చు,

గలువ చెలికానిఁ గని చంద్ర ఁ శిల కఱంగు॥

లవు—చంద్రకేతూ! వీరెవరు?

చంద్ర—ప్రియవయస్యా! మానాయనగారేకదా.

లవు—“ప్రియవయస్యా” అని పిలిచితివిగాననాకును వీరారవరునవారే, కాని, మహానుభావులగు రామాయణకథాపూరుషులు. నల్లరును నీకీవరుసపాకేకదా; అందు వీరెవ్వరో చెప్పుము.

చంద్ర—పెద్దనాయనగారే వీరు.

లవు—(ఉల్లాసముతో) ఎవీ! రఘునాథుడేకా, సంతోషము. మహానుభావుని దర్శించితిని. నేడును ప్రభాతము, (వినయకౌతుకములతో, బరికించి) నాయనా! ప్రాచేతసాంశేవాసి లభ్యుడు నమస్కరించుచున్నాడు.

రాము—అయ్యుంతుడా? దారమ్ము; (ప్రేమతో, గొగిలించి) ఓయి కుమారా! జెంకేటికి? అతివినయము వలదు; రమ్ము నన్ను గట్టిగా, గొగిలించుకొమ్ము.

గీ॥ పాకమై విచ్చుతమ్మిలో తేకువోలె
 లలితమై నున్ననై మాంసలంబునైన
 నీదు మైతాళునాకు నామోదమయ్యె
 జలవవెన్నెలతో గండ మలదులీల ॥

లవు—(స్వగతము) వీరికి నాపై నింతటి నిర్హేతుకప్రేమమా. అజ్ఞానమున వీరికే నేను మహాపచారము, గావించితిని. కత్తిగట్టుపాతటి ధుమద్యోగమున అకు నేనే దొరకొంటిని. (ప్రకాశముగా) ఈలవుని యజ్ఞానమును నాయనగారు క్షమింపవలయును.

రాము—వత్సా! నీవుచేసిన యపరాధమేమున్నది?

చంద్ర—ఏమియులేదు. అశ్వరక్షకులు ప్రకటించిన నాయనగారిప్రతాపోత్కర్షమును విని, యించుక విక్రమించినాడు.

రాము—బాలకా! క్షాత్రమున కిది యలంకారమే కాదటోయి?

శా॥ తేజశ్శాలి సహింపఁడెన్నఁడు పరో ♦ త్రేజం బదే వానికిఁ

నైజంబై, కొనితెచ్చికోని కళగా ♦ నక జాల శోభించు ; వి

భ్రాజస్తీప్తులవేడివేలుపు జ్వలింపక నూర్యకాంతంబు స్వ
త్రేజంబుక వెలిగ్రక్కుదాను బరిభూతింగన్న చందంబునక ॥

చంద్రో-సౌజన్యమెట్లొ పరాక్రమముగూడ నట్లే యీవీరునియందు

శోభించును. చూడుఁడు ఈతఁడు ప్రయోగించిన జ్యంభకాస్త్రము
లతో మనసైన్యములు కదలమెదలనేరక యెట్లుపడియున్నవో,

రాము-వత్సా, లనా ! అస్త్రముపసంహరింపుము, చంద్రకేతూ !

నీవును నీబలంబుల నోదార్చుము.

లవు-నాయనగారియాజ్ఞననుసరించెదను (ధ్యానమునటించుచున్నాఁడు.)

చంద్రో-చిత్తిము (నిష్క్రమించును)

లవు-అస్త్రము శాంతించినది.

రాము-వత్సా! బ్రహ్మాదులయిన తొల్లింటి మహానుభావు లనేకసహస్ర

వర్షంబులు తపించి, నిజతపోమయతేజోవిరాజమానములగు నీ

యస్త్రరాజములను సృష్టించిరి. అట్టి యీమంత్రపారాయణోప

నిషత్తును భగవానుడగు భృశాశ్వఁడు తనకు వేనవేలువర్షంబులు

శుశ్రూషగావించిన యంతేవాసియగు విశ్వామిత్రున కొసంగ.

ఆమహానుభావుఁడు నాకుమాత్రమనుగ్రహించె. ఇది నీని సంప్ర

దాయము. మఱి నీకేసంప్రదాయమున సిద్ధించినవి ?

లవు-మాయుభయులకును, నీయస్త్రములు వుట్టువుతోనే సిద్ధించినవి.

రాము-(అలోచించి తనలో) ఏమో కాఁగూడదా! ఇది ప్రకృష్టమగు

పుణ్యపరిపాకముచే లభించిన మహాప్రభావము కాబోలు ! (ప్రకా

శముగా) కాని ఉభయార్థకమేమి ?

లవు-మే మిరువుర మన్నదమ్ములము, కవలము.

రాము-అట్లయిన రెండవ వాఁడెవ్వఁడు ?

(నేపథ్యమున) భాండాయనా, భాండాయనా!

శా॥ భూమిపాలుర సైన్యకోటికినిఁ ద ♦ మృంగుఱ్ఱకు యుద్ధమం
చేమో యంటివి, మిత్రమా, యని నిజంబే చెప్పు మీనాటితో
నే ముల్లోకములం దధీశ్వరపదం బే ♦ మాయమాఁగాక ను
ద్దామక్షత్రజనాస్త్రశస్త్రముల మం ♦ టల్ నేడు చల్లాఱుతఁగ్గ॥

రాము—ఓహెలా! ఎవడితఁడుధ్వనిమాత్రముచేతనేనాయొడలువులక
రిపఁజేయుచున్నాఁడు. అశోకాఁబోలు! నిర్ఘోషమునకుఁ దగినట్లే
శరీరముగూడ నిలమేఘశ్యామల కోమలమై యున్నది.

లవు—ఆయనయే నా అన్నగారు కుశుఁడు.

రాము—నత్సా! యిచ్చటి కొకమాఱు రమ్మందువా ?

లవు—ఆలాగుననే.

కుశు — ప్రవేశించి అద్భుత హర్షధైర్యములతో ధనువాస్థాలించుచు)

మ॥ తొలివై వస్వతునుండి యెమఱుకులేం ♦ ద్రుక్ శక్రక్షూర్ణమై
ఖలరక్షోవసముల్ దహించిరి నిజక్షాత్రాగ్నులం దామహా
త్ములతోనే రణమేని ధన్యమిది మతోక్రదండ, మోహెలా! పించ
డిలబాణస్ఫురదుగ్రదీధితి శిఖా ♦ నీరాజిత జ్యాంకమై!

(అని వికటముగఁ బరిక్రమించును.)

రాము—(కుశునిఁగాంచి)అహెలా! ఈక్షత్రియ బాలకుని పౌరుషాతి
శేకమేమీ!

చ॥ కఱకుమెఱుంగుచూపు త్రజఁగంబులసత్వబలంబులక దృఢీ
కరణమొనర్ప, భారుణిది ♦ గంబడు నాఁబడు ధీరయాన ము
ద్ధుముగ, బాఱుడయ్యు గిరి ♦ తోసరితోడగు గౌరవంబునక
సురదురవచ్చెడిక దనువు ♦ తో సడువీరమొ లేక దర్పమో?

లవు— (కుశుని సమీపించి) ఆర్యా! జయము.

కుశు—తమ్ముడా ! ఏమోయుద్ధమనుచున్నా శేమిటోయీ?

లవు— అదియెంతపాటిగాని, గఱువతనంబుమాని వీరియెడలఁ దాము
వినయముననే వర్తింపవలయు.

కుశు—అదేల?

లవు—మహానుభావుడారఘునాథుడే ఈయన. మనయందున్నే హాభావ మేవహించియున్నాడు. మీసమావేశమునకు వేడుకపడుచున్నాడు.

కుశు—(ఊహించుకొని) ఏమీ! రామాయణకథానాయకుడగు బ్రహ్మాండనాయకుడా యితఁడు?

లవు—అవును.

కుశు—ఆమహానుభావుని పుణ్యదర్శనము ప్రార్థనీయముకదా కాని మనము వారిసన్నిధానమున కేవిధముగ బోవలయునో?

లవు—గురుసన్నిధికింబోలె నుపచారపూర్వకముగనే

కుశు—ఓయీ! అదెట్లు?

లవు—ఊర్మిలాదేవికొడుకు చంద్రకేతుఁడీతఁడు; ఉదారగుణానంపన్నుఁడు సజ్జనుఁడు నన్నుఁ బ్రియవయస్యునిగా నెంచినెయ్యమున గారవించుచున్నాడు. కావున, ఆతనివరుసచేధర్మానుసరణమున మనకుఁ గూడ నీరాజ్ఞి నాయనగారే కదా.

కుశు—అట్లేకానీ రాజస్యనియందైనను వినయానుసరణము దోషము కాదు.

లవు—ఆర్యా! ఈమహాపుషురునిఁజూడుఁడు. గంభీరమైన వీరి యాకార ప్రభావము లోకాతీతములగు వీరిసచ్చరితాతీతయములకుఁ దార్కాణముగలేదా?

కుశు—(సరికింది)

శా॥ ఔరా, ప్రేమరసాత్మకంబయిన యీ యాకార మేమీ! త్రిలోకారాధ్యంబిది; యీ ప్రసాదగుణమాఃఃహా! యేమనం, శావనం బీరాజ్ఞి మహానుభావ; మిఁకనేమీమా వాత్రమందే బలే!

శ్రీరామాయణకావ్యకర్త ప్రకటింపఁ జేసె స్వీయవాగ్దేవతః ॥ తండ్రి? ప్రాచేతసాంతేవాసి కుశుఁ డిదే నమస్కరించుచున్నాడు.

రాము—ఆయుష్మంతుఁడా, రా రమ్ము;

గీ॥ సజలజలదమనోహరశ్శ్యామమగుచు

నిద్దమై ముద్దుగా రెడు, నీదుమేను

గాఢవాత్సల్యమున బిగ్గఁగొనిలింప

నాకు మనసయ్యో రాఁగదోయీ కుమార!

(కొనిలించితనలో) ఈబాలకుఁ డెవ్వరి సంతానమోకాని,

శా॥ అంతర్నాడికలం దొఱంగునిజదేహా స్నేహసారంబొ, దృ

ష్టాంతాకారతఁ బైకినేర్పడిన దీ ♦ వ్యచ్ఛేతనాధాతువో,

భ్రాతృతానందముచేతఁబొంగువృద్ధయఁసావంబొ, నాదేహమా

ద్యంతం బీతఁడు ముండఁగొనిట సుధాఁయాదోనిధానంబున॥

లవు—జనకా! షట్టపగలింటిభానుఁడు నెన్నోసటిం దపించుచున్నాఁడు.

ముహూర్తమాత్రీ మీమద్దిచెట్టునీడం గూర్చుందురుగాక.

రాము—పత్నా! నీయిష్టమేకావింతు (అందఱుపరికిమిం చికూర్చుందురు.)

రాము—(తనలో) ఈ కుశలపుల జన్మవృత్తాంతమం దేదోరహస్య ముండి

తీరవలయును. ఈ బాలకుల వినయప్రవర్తనమునందు సయితము,

నడుచుట, నిలుచుండుట, కూర్చుండుట మున్నగు స్వభావములలోఁ

బ్రాజ్యములగు సామ్రాజ్యలక్షణములే గోచరించుచున్నయవి.

ఇవి ప్రాయశ్చిముతో నలవరించుకొన్నవిగాఁ గన్పించుటలేదు. నిర్మల

నంబులగు జాతిరతనంబులయందు నిగనిగలాడు మయాఖమాలి

కలపోలిక, వికచారవిందములయందు మాకరందబిందువుల చంద

మునఁ, బ్రీతికలమనోహరములగు వీరి దేహములయందు సహజ

లక్ష్మీవిలాసములే తాండవించుచున్నవి. అయ్యో! నాపాడువృద్ధయ

మింకను నిర్ణయింప నేరకున్నది గాని ఈ శిశుద్వయము నందురఘు

కుమారుల చందములెన్ని ప్రీతిబింబించుటలేదు?

సీ॥ తరుణకపోతకం ♦ కచ్చాయతోరాయ మెఱుఁగారు నిద్దంపు ♦ మేనిచాయ

ఘనవృషస్కంధంబు ♦ నెనయు మాఁపులతోడ సమ పరిపీన గా త్రీముల సౌరు

ధీర ప్రకాంత గం ♦ భీర నిశ్చలమై న కొదమసింగంపు నే ♦ లు దుటుఁ జూపు
 కణకణలాడు మం ♦ గళమృదంగధ్వని దలపించు కంచు కం ♦ తస్వరంబు
 గీ॥ వెలయు నీరికి రఘుశుభా, రులఁబోలె నూత్ముతరముగ మఱిమఱి ♦ జూచుకొలఁది
 జానకీలీల లెన్నియో ♦ కాన నగుచు కనులలో నాడుచున్న దా ♦ కలికిమోము॥

హృదయమా! ఇంకను సందేహించెదవేల? జానకీ
 వదనారవిందమే యీకవలమోములం దుట్టిపడుచున్నది,

గీ॥ ఆణిముత్యాల పలు కాంతి నందగించు
 ముద్దుమోవి యదే; కర్ణములును నవియె;
 రక్తనీలంబులయ్యు నే ♦ త్రిములలోని
 సహజ సౌభాగ్య గుణవి ♦ లాసంబు లవియె॥

ఇదియే వాల్మీకి నివసించునట్టి యరణ్యము. ఇక్కడనేకదా
 జానకి పరిత్యజింపబడినది. బాలకుల రూపలీలాదికములా సరిపోవు
 చున్నవి. ఇక “అస్త్రములు స్వతస్సిద్ధములు” అను విషయమేదో దానిని
 గదా విమర్శింపవలయు. ఆనాఁడు చిత్రినందర్శనసందర్భమునం
 దీయస్త్రములఁగూర్చి నా చేసిన వరప్రదానమేఘలింఁచినదేమో? సంప్ర
 దాయశూన్యముగఁ దొల్లింటి మహానుభావులకై నను నీ యస్త్రములు
 లభించినట్లు నేను వినలేదు. ఈయానందాతిశయమే సందేహములచే
 నాందోళించు నాడెందమును నమ్మించుచున్నది. ఇదియుంగాకఁ దేవేరి
 గర్భభారము రెండుపాయలుగా నేర్పడియుండుటను నేనెన్నిమాఱులో
 జూచితిని. పోనీ యేదేని యుపాయముచే వీరినడుగుదునా?

లవు—జనకా? ఏమిది జగన్మంగళంబగు మీవదనారవిందము బాష్ప
 వర్షముచేఁ దోఁగుచున్నది; ఎందులకు?

కుశు—వత్సా! ఎందులకని యడిగెదవేమి?

మ॥ అనుఁగుంజానకిలేని రాములకుఁగా ♦ దా దుఃఖమేదేనిఁ, గాం

తనెశంబాయఁ బ్రపంచమంతయు నర ♦ ణ్యంబేకదా? యంత య

త్యనురాగంబెటో యీవియోగమటులే యయ్యెం దురంతంబింకే మన; రామాయణమే యెఱుగనటు వృత్తా, యిట్లుప్రశ్నింతువే? రాము—(స్వగతము) అహేలూ! వీరి ప్రసంగము తటస్థముగానున్నది. వలదు. ఇంకఁ బ్రశ్నించి మాత్ర మేమిప్రయోజనము? ఓపాడు హృదయమా! ఆకస్మికచంచలవికారముతోనేల పరువులెత్తితివి? పట్టఁజాలని దుఃఖముచే బయటఁబడిపోయి జనివాండ్రు సైతము జాలిపడునంతటి బేలవైపోయితివి. కానీ, ఈవికారము కప్పి వుచ్చెదఁగాక. (ప్రకాశముగా) బాలకులారా! రామాయణ మఁట, అందుసూర్యవంశ సంకీర్తనముగలదఁట వాల్మీకిభగవానుని సరస్వతీనిష్యందమట! అందొక్కింత వినఁ గుతూహలమగుచున్నది, చదివెదరా ?

కుశు—అవును ఆగ్రంథమును మేము శ్రద్ధతోఁ బఠించితిమి. అడిగిన వెంటనే, బాలచరిత్రాంతమాధ్యాయములోని యీ రెండు శ్లోకములు స్ఫురించినవి. ఆకర్ణింతురుగాక,

* శ్లో॥ ప్రియూతు సీతా రామస్య | దారాపితృకృతా ఇతి
గుణా ద్రూపగుణాచ్ఛాపి | ప్రీతి ర్భూయో ప్యనర్థత ||

లవు—తండ్రీ! రెండవశ్లోకము నేను చదువుదనా ?

రాము —నాయనా ? ఏదీ పఠింపుము.

+ శ్లో॥ తథైవ రామస్సీతాయాః | ప్రాణేభ్యోపి ప్రియో భవత్
హృదయస్తేవజానాతి | ప్రీతియోగం పరస్పరమ్ ||

రాము—(స్వగతము) హా! హా! కష్టము. ఇది యతిహోరముగ హృదయమర్మమును జెల్లగించుచున్నది. హా దేవి! అప్పడీప్రకార

* గీ॥ మున్నె యుచురక్తు రాలు గాఢమునకుసీత | తండ్రీగారించికూర్చినఁ దారయగుట
నామెయూయసుర క్తి పెంపందఁజేసె | గుణగుణముచేత చుటిరూపఁగుణముచేత||

+ గీ॥ అట్లులే రాముఁడును జనఁకాత్మసుతకు | ప్రాణములకంఠైచ్చియతరుంఁడైరహించె
నొండొరులకున్నయా ప్రీతిఁ యోజనంబు | లెట్టివోవారిమానసఁమే యెఱుంగు ||

ముననేకదా మనకు జరిగినది. అట్టి యా సంసారవృత్తాంతము లేయేనాటికంటెములేని విపర్యాసపరంపరలతో విప్రలంభాంతము లుగాఁ బరిణమించి హృదయమును దహించుచున్నవే.

సీ॥ పరమవిశ్వాసభా • పటులచే మితిలేని నాఁటి యానంద సం • దర్శమేడ
అన్యోన్యసర్మ తీ • లానుకూలవిధాన నానావిలాస య • త్నంబులేడ
తనివోని కూర్మి మం • తనపు ముచ్చటలకై యెదవు కౌతుక రసా • భ్యుదయమేడ
భేదమోదముల నే • కీభావము వహించి పెనఁగొన్న మనసు పాం • తనము లేడ

గీ॥ అంతయు నదేదో స్వప్న వృం • త్తాంతముట్లు ముగిసిగుఁస్మరణీయమై • పోయెగాని
పాడుప్రాణంబు లేటికో • పాసిపోక ప్రాసలాడుచున్న నీ • పాసిబోది॥

హా ! హా ! దుర్భరము, దుర్భరము దుస్మరణీయమైన యాకా
లమేయిప్పుడు స్మరింపనయ్యెనా ?

కుశు—ఇంకొకటి చదివెదను. మఁడాకీనీ చిత్రకూటవిహార సమయ
మున రఘునాథుఁడు సీతాదేవిని గూర్చి పలికిన శ్లోకమిది.

* శ్లో॥ త్వద్ధర్మమివవిన్యస్తశిలాపట్నో ౭ యమగ్రతిః
యస్యాయమభితక్షపుష్పైః ప్రవృప్తః కేశరః

రాము—(సలజ్జాస్మిత స్నేహకరుణముగా) పసివాండ్రు చాలబేలలు.
విశేషించి యరణ్యసంచారులు- హా దేవీ! దండకారణ్య వాసప్రి
యసఖీ!

(కొందరు వటువులు పరువెత్తి వత్తురు)

వటు—కుమారులారా! మీకును, రాజపుత్రులైనైన్యములకును ఘోర
యుద్ధము జరుగుచున్నదని మన మునిపల్లె యాబాలగోపాలము
కలగుండువడి పరువెత్తికొని వచ్చుచున్నది. అందులో మన గురువు
గారగు వాల్మీకిలును వసిష్ఠులును వఱి మిథిలాపతియగు వృద్ధరాజ
ర్షియు, అరుంధతీ సహితములై కౌసల్యాదులగు దశరథుని పట్టపు


* గీ॥ నీకొఱకమర్చియించి న • జోకనలరు । నీశిలావేదికనుజూడు • మెట్టయెగుడు
పఱపుగానున్నయవఃపిని • వైసబూలు । వానగురిసి దేమియీ • పసుశతరువు॥

దేవులును బయలుదేటి ముదుసలితనముచే నడువలేక పడుచు
లేచుచు వచ్చుచున్నారు.

రాము—ఏమీ! పూజ్యులగు నరుంధతీపసిష్ఠులును నమ్మలును, మామ
గారుగూడ నిక్కడనేయున్నారా? అయ్యో! వీరందఱి నే నేమొగ
మునజూతును. హా హా మంద భాగ్యుడను, జనక రాజుగూడ
నిచ్చటికేవచ్చినాడని విడుగువంటివార్తవింటినే! హా జనకా! హాతల్లు
లారా! జనకరఘువంశములఁఱికిని యే సాధ్వీతిలకంబు సమస్త
కల్యాణముల కాస్పదమో అట్టిపావనిఁడెడసైతము దయమాలిన
కఠినాత్ముడను నాయందు మీరుకరుణచూపవలదు. (ప్రకాశముగా)
కుమారులారా! మనమే త్వరగబోయి వారిని నేవితము రండు.

(అందఱు నిష్క్రమింతురు.)

ఇది సప్తమాంకము.





శ్రీరామచంద్ర పరబ్రహ్మణేనమః.

ఉత్తర రాఘవము.



—♦ అష్టమాంకము ♦—

(ప్రవేశము :— లక్ష్మణుడు.)

ఓహూ! ఇప్పుడు వాల్మీకిభగవానుడు బ్రహ్మక్షత్రిపౌరజాన పదులగుప్రజలతో బొటుమమ్ముగూడనాహ్వనముగావించి, స్వప్రభావముచే దేవాసురతిర్యగురగమానవనికాయ్యంబగు చరాచరభూతప్రపంచము నొక్కయెడ సమావేశపఱచినాడు. నాకును అన్నగారాజ్ఞాపించిరికదా “వత్సా! తన నాటకమప్పరస్త్రీ లాడుచుండగాఞాచుటకు వాల్మీకిభగవానుడు మనల నాహ్వనముగావించె గావునభాగీరథీ తీరమందలి యొక మనోజ్ఞస్థానమున సమాజసన్నివేశము గావింపుము” అని; ఆలాగే నేనును, మర్యామర్త్యవిశిష్టమగుభూతసంఘాతమునకు నుచితస్థానంబులగల్పించితిని. ఇదిగో ఆర్యుఁడును దయచేయుచున్నాడు. ప్రాజ్యమగు రాజ్యాశ్రమమునంచుండియు గుమ్కరమగు తాపసవ్రతమునే యవలంబించుచున్న యన్నగారు వాల్మీకిభగవానుని యందలి గౌరవముచేతనే యిక్కడి కేతెంచుచున్నారు.

(పిమ్మట రాముడు ప్రవేశించును.)

రాము—వత్సా! లక్ష్మణా! రంగప్రేక్షకులు వచ్చినారా?

లక్ష్మణు—వచ్చినారు.

రాము—ఈకుశలవకుమారుల కిరువురకును జంద్రకేతునితో సమానమగు స్థానమర్యాద నేర్పఱపుము.

లక్ష్మణులు—ప్రభున్నేహము గుర్తించి యుల్లేచేసితిని. ఇదియె రాజాసనము పఱపించితిని. ఆర్జున డలంకరించుఁగాక. (రాముఁడు కూర్చుండును.)

లక్ష్మణులు—ఓయీ! ఇఁకనారంభింపుఁడు.

సూత్రాధారుఁడు—(ప్రవేశించి) భూతార్థవాదియగువాల్మీకిభగవానుఁడు, జంగమస్థావర విశిష్టంబగు లోకంబునకిట్లని యాజ్ఞాపించుచున్నాఁడు “ఆర్జునేశ్రీముతోనుపలక్షించి, పావనంబును కరుణాద్భుతరసబంధురమునుగా మేము నిబంధించిన యీప్రబంధమును, గార్యగౌరవముచే నవధరింతురుగాక” అని.

రాములు—ఇట్లనివేతే చెప్పనక్కఱలేదు. మహర్షులు సమస్తధర్మములను బ్రోక్షించినవారు. అమృతసారంబులై, పరోరజసంబులగు వారి సౌజ్ఞానంబులకు నన్యధాత్వం బెన్నండును సంభవింపదు. కావున నట్టివానియెడ సంశయింపనేకూడదు.

(నేపథ్యమున) హా! ఆర్యపుత్రా! హా! కుమారలక్ష్మణా! ఏకాకినిగా నీ మందభాగ్యురాలినిఁ గీకారణ్యమున దిక్కులేనిదానిగా విడిచిపెట్టితిరే! ఆసన్నప్రసవవేదనతో నల్లాడు నన్నీ గంగకే యొప్పు గింపనెంచితిరా?

లక్ష్మణులు—(స్వగతము) అయ్యో! ఇ దేదో విపరీతమైనదే!

సూత్రాధారుఁడు—

గీ॥ దేవి వై దేహి విశ్వధా • త్రీతనూజ
విభునిచే, గాఱుఁగానల • విడువఁబడియె
పతివియోగార్తిచే నామె • ప్రసవబాధ
నోప జాలకగంగలో • నుఱుకఁబోయె.

(నిష్క్రమించును.)

రాములు—హా! హా! దేవి జానకీ! సాహసంపకుము, సాహసంపకుము.

వత్సా, లక్ష్మణా! రక్షింపుము. రక్షింపుము.

లక్ష్మణులు—ఆర్యా! యిది నాటకము.

రాము—హా! దేవి, దండకారణ్యవాస ప్రియసఖ! నీకీదైనదుర్విపాక మంతయు నీరామహతకుని వలనగదా.

లక్ష్మి—ఆర్యా, ప్రబంధార్థమును దిలకింపుడు.

రాము—ఇదే వజ్రమయుడను సిద్ధముగానేయున్నాను.

(అంతటదోడపై నొక్కొక్క బాలకునుంచికొన్న పృథ్వీభాగీ రథులచే నవలంబింపబడిన సీత ప్రవేశించును.)

రాము—వత్సా! సామిత్రి, యేమో నిర్ణయింపరాని మహాంధకార మునబడిపోవుచున్నాను సుమా నాచేయిపట్టుకొమ్ము.

పృథ్వీ భాగీరథులు—

సీ॥ ఊఱడిలుమమ్మ కల్యాణి ♦ యూఱడిల్లు
అమ్మ వైదేహి నీయదృష్టమ్ము పండె
రఘుకులము నింపుమేటి పు ♦ త్రకుల గవల
కడుపుచల్లంగఁ గంటివి ♦ గా కుమారి!

సీత—(చూచి)ఆహా! ఇద్దఱుకొడుకులగంటినా? వరీ (పిల్లలనంటికొని)!
హా! ఆర్యపుత్త్రా, (మూర్ఖిల్లును)

లక్ష్మి—(రాముపాదములపైబడి)ఆర్యా! అదృష్టనంతులము, బ్రతికితిమి
రఘువంశమునకుఁగల్గ్యాణాంకురములుదయించినవి, (రాముంజూచి)
హా, హా! ఏమిది కన్నీటిమున్నీటంబడి, పరవశుడై యార్చుడు
మూర్ఖిల్లెగదా, (వినరుచున్నాడు)

పృథ్వీ—బిడ్డా, ఊఱడిల్లుము, ఊఱడిల్లుము.

సీత—భగవతులారా, మీరెవ్వరు?

పృథ్వీ—వత్సా! ఈమె నీశ్వశరకులదేవత భాగీరథి.

సీత—భగవతీ! నీకు నమస్కారము,

భాగీ—చారిత్రమున కనుకూపమైన కల్యాణవరంపరలు బొందుము.

లక్ష్మి—అమ్మ! అనుగ్రహింపబడితిమి.

భాగీ—వత్సా, ఈయమ నీ తల్లి వసుంధర.

సీత—హా! అమ్మా, ఇట్టియవస్థలోనున్న నన్ను జూచుచున్నావా?

పృథ్వీ—రావే నాతల్లీ, రమ్మ. (సీతను గాఁగిలించి మూర్ఛిల్లును.)

లక్ష్మ—అమ్మయ్య! ఆర్య పృథ్వీభాగీరథులచే ననుగ్రహింపబడినది.

రాము—(చూచి) ఇది మఱిత కరుణాస్పదముగానున్నది.

భా—విశ్వంభరయు దుఃఖించుచున్నదే! కన్నకడుపుకదా దీని కెంతటివారైనలోఁగిపోవలసినదే. చైతన్యవంతులకెల్లనీసంసారతంతు వంతిరంగమున మోహగ్రంధితోఁ దెగిపోకుండ నుండువదేశదా. వత్సా! వైదేహీ, దేవీ భూతిధాత్రీ. ఊఱడిల్లుఁడు ఊఱడిల్లుఁడు.

పృథ్వీ—భాగీరథీదేవీ! ఈసీతనుజూచి నే నూఱడిల్లుటయెట్లు?

మ॥ కలకాలంబిటుబిడ్డ కాపుగమయో ♦ కష్టాలతోనే చనకాలెనా! యితసుఖంబుమాటఁ గలనై ♦ సంగాన దాలంకలోపల రాకాసిచెఱం జిరంబునికి వ ♦ పృక్ వెండి, నీరాడు ప్రోద్దులలో నీగతి సంభవించె నెటులో ♦ ర్దుం జూచి యీ కానుపుక॥

భాగీ—దేవీ. తెలియనిదానవుకావు గదా భవితవ్యమున కెవ్వరడ్డుపడఁగలరు?

పృథ్వీ—భాగీరథీ, నిజమే కాని రామభద్రునకిది తిగినపనియా? చూడు

మ॥ మునుబొల్యంబునఁ దా గ్రహించిన కరంబుకై లెక్కనేయండు, మన్నన నన్నెనగఁగింపఁ డా జనకునై ♦ నం గానఁ డా వహ్నినై నను గైకోఁ డలసాహచర్యమతినై ♦ నం జూడఁ డీ కాన్పునై న నిదానింపఁడిఁకేవియో తగుప్రమాణంబున్ ధరాజానికీక

సీత—హా! ఆర్యపుత్రుఁడు తలంపునకుఁ దేఱబడియెనే!

పృథ్వీ.—ఆఁ ఇకను నీ కార్యపుత్రుఁ డెవ్వఁడే?

సీత—(సిగ్గుతోడి కన్నీటితో) అమ్మా నీ వన్నట్లే.

రాము—అమ్మా! పృథ్వీ నిజమే. ఉన్నను నేను లేనివాఁడనే.

భాగీ—భగవతీ, వసుంధరా! క్షమింపుము. ఈసంసారమునకు శరీరంబవే నీవుకదా, ఎఱుకలేనిదానివలె నల్లునిపైఁ గోపగించుకొందువేమీ? మ॥ అలమెఁ దుర్యశ మెల్లలోకముల నా ధీయానోట, ముఁ లంకలో పలఁగావించిన శుద్ధిమాట యొకఁడు ♦ బాటింపఁడిచ్చోట, నీ యిల, లోకానుమతంబెకా కులధనం ♦ బిత్వాకువంశ్యాళి కీ కలఁతం జిక్కి న రామభద్రునకిఁకం • గర్తవ్య మేముండెడి? లక్ష్మ— దేవతల కడ్డేమున్నది నిఖిలభూతహృదయేంగితంబుల నెఱుగ నేర్తురుకదా. అందున భాగీరథింగూర్చి చెప్పవలయునా? తల్లీ నిజమాడితివి, నీకిచే యభివాదనము.

రాము—తల్లీ! భగీరథకుటుంబమందు నీకుఁ గలయనుగ్రహమును నిర్వి ర్తించితివి.

వృద్ధి—భాగీరథీ! మీ యొడనిరంతరమునేను ప్రసన్నురాలనే అయినను నాబిడ్డకు సంభవించిన యీదుఃఖసంవేగమాపాతదుస్సహ్యమైనది. రామభద్రునకుసీతపైఁ గల గాఢానురాగము నేనుమాత్రమెఱుంగనా గీ॥ విధివశంబునఁ బ్రియురాలి ♦ విడిచియతఁడు దరికొని దహించుచున్న డె ♦ దంబుతోడ నఖిలలోకోత్త రాతిధై ♦ ర్యంబువలన బ్రతికియున్నాఁడు ప్రజలసౌ ♦ భాగ్యమునను॥

సీత—(ఏడ్చుచుఁగృతాంజలియై) తల్లీ, ఈదుఃఖముభరించి నేనింక బ్రతుక లేను, నీయంగములయందు నన్ను విలయము గావింపుము.

రాము—ఇంతకంటె వేతేమనఁ గలదు!

భాగీ—సాపముశాంతించుఁగాక. బిడ్డా, వేయివత్సరములు సౌభాగ్యవతి వైజీవించియుండుము.

వృద్ధి—వత్సా! సాహసమువలదు. నీవుత్తకులనైన గా పాడుకొనవా?

సీత—అమ్మా, అనాథనైపోయితిని. ఇంకవీరితోనేమి?

రాము—హా! హృదయమా! వజ్రహయమైతివే!

భాగీ—బిడ్డా, నీవు సనాథ వే అనాథ వెట్లవుచువు?

సీత—అయ్యో! మందభాగ్యురాలికి నాకు సనాథత గూడనా.

భాగీ—వత్సా, ఏల నిర్వేదము?

గీ॥ అమ్మరో, లోకకళ్యాణ • మైన నిన్ను

నీవె యీగతినేలనిం • దించుకొందు

నీదుసాంగత్యమునఁజేసి • నిశ్చయముగ

మాపవిత్రతఁగూడనిం . భావ్యమయ్యె

లక్ష్మ—ఆర్యా! వినుము.

రాము—లోకము వినుఁగాక.

(నేపథ్యమునఁ గలకలము.)

రాము—ఇదేదో మహాశ్చర్యతరమైనదే!

సీత—ఆహా! ఏమిది అంతరిక్షమంతయుఁ బ్రబ్రవించుచున్నది!

పృ-భా—ఓహో! తెలిసినది.

గీ॥ మున్ను గ్రమముగ నల భృశాశ్వుండు, కాశి

కుండు, రాముండు వేనికిఁగురువులైరి,

అవియె యావిర్భవించుచున్నవి నిశాత

మార్గణగణంబుతోడి జృంభకములైల్ల ॥

(నేపథ్యమున)

గీ॥ జానకీదేవి, యిదెనమ , స్కారమమ్మ

శరణమింకమాకుసీతనూ , జద్వయంబె

చిత్రిపటమందుమమ్ముద • ర్పించునప్పు

డల్లరఘునాథుఁడీల్లెకా • యానతిచ్చె ॥

సీత—ఆహా! ఆనందము. అస్తుదేవతలు ప్రస్ఫురించుచున్నారు.

లక్ష్మ—ఆర్యా, ఆనాఁడు వక్కాణించితిరిగదా, “సర్వభా యివినీ సం
తానము నాశ్రయింపఁగలవు” అని.

పృ-భా—గీ॥ వందనంబో మహాస్త్రదై ♦ వతములార,
 ధన్యులముమేము మీప్రసా ♦ దంబు వలన
 బిడ్డలెప్పుడు మిమ్ముభా ♦ వింతు రవుడు
 దరికి నరు దెండు పొండు భా ♦ ద్రమగు మీకు ॥

రాము—వత్సా ! లక్ష్మణా !

గీ॥ విస్మయానందసందర్భ ♦ విభ్రమములఁ
 జెదరి యుప్పొంగు కరుణవీ ♦ చికల సుడిసి
 ఇట్టిదట్టిదియని నిర్ణయింపరాని
 కొండొకయవస్థలోఁ గొట్టు ♦ కొనుచుచుంటి ॥

పృ - భా—బిడ్డా ఆనందింపుము. నీవుత్తకు లిస్వడు రానుభద్రులంతటి వారైరి.

సీత—హా ! భగవతులారా ! దిక్కులేనిదాన నైతికదా. వీరికి ఊత్ర సంస్కార మొనరించువారెవ్వరు ?

రాము—హా, హా, లక్ష్మణా ! ఎంతటి వైపనీత్యమయ్యెను.

మ॥ పరమేష్ఠిప్రతియా వశిష్ఠుడు పర ♦ బ్రహ్మర్షి పారంపరిక
 బరిపాలించు రఘుక్షీతీశ్వర కుటుం ♦ బంబంబుకు దీపికా
 భరణంబైన వసుంధరాసుత తపిం ♦ పంజొచ్చె సుస్కర్తలె
 వ్యరునాబిడ్డలకంచు నీవిషమదై ♦ వప్రాప్తికింకేమనన్ ॥

భాగీ—బిడ్డా ! దీనికై విచారమెందులకు ? కష్టకాలమున నిన్నాదరించి తనయాశ్రమమునఁ జేర్చుకొన్న వాల్మీకిభగవానుడులేడా? ఆమహా నుభావుండేకదా నీకుఁబురుడువోయుటకు మమ్ము నియోగించినది ; పాలువిడిచిన వెనుక నీ బిడ్డల నాయనకే యొప్పగించెదము. కావలసిన ఊత్రసంస్కారమాయనయే నిర్వర్తింప గలఁడు. వశిష్ఠాగ్రసులెట్లొ ఈవాల్మీకిభగవానుడుసయిత మట్లే రఘు జనక వంశముల రెంటికిని యాచార్యుండే.

రాము—ఏమీ ఇదంతయు వాల్మీకిమహానుభావుని నియోగమా ?
మహానీ! నమస్కారము. నీశిష్యవాత్సల్యమునిగూఢమైనది. అమ్మా
భాగీరథీ, నీవును బాగుగ యోజించినావు.

లక్ష్మణు—ఆర్యా, సత్యమువిన్నవించుకొనుచున్నాను. ఆ యూ జాడలం
బట్టియూ బాలకులే కుశలవులని యూహించెదను. చూడుఁడు,

శీ॥ కవలు వీరలు వీరపుం ♦ గవులు, మఱియు

సశ్రుసంతతియూ జన్మ ♦ మందె యొదవె

చదువులా మాని వాల్మీకి ♦ సంతరించె

పదియు రెండేండ్ల ప్రాయపుం ♦ బడియుఁ గుదిరె॥

రాము—అవును, ఈశిశువులే కుశలవులని యాందోళించుడెదముతో
నేనును గలవరమందుచునే యున్నాను.

పృథ్వీ—బిడ్డా, ఇంకరమ్ము రసాతలమును బవిత్రీకరింపుము.

రాము—హా! ప్రేయసీ! లోకాంతరమునకుఁ దరలుచుంటివా?

సీత—అమ్మా; నన్ను నీలోఁ జేర్చికొని లయమొందింపుము. ఇటువంటి
జీవలోకపరినర్తన మిఁక నే ననుభవింపజాలను.

రాము—హా! హా! ఏమి ప్రత్యుత్తరము వచ్చునోకదా!

పృథ్వీ—బిడ్డా, పాలు విడుచువఱకు నీవు నా కడుపున నుండి బిడ్డలఁ
గాపాడుకొనుచుండుము, పిదప వాల్మీకి నియోగ మెట్లో యట్లు
కావించువుగాని రమ్ము.

భాగీ—ఈమాట బాగున్నది. వాల్మీకి యానతియు నిట్లేకదా.

(గంగా, పృథ్వీ, సీతలు నిష్క్రమింతురు.)

రాము—ఏమీ! వైదేహికి విలయమేసంభవించెనా? హా, దేవీ దండ
కారణ్యవాసప్రియసఖీ, హాచారిత్రదేవతా! లోకాంతమునకేగితివా?

(మూర్ఛిల్లును.)

లక్ష్మణు—హా, హా, వాల్మీకిభగవానుఁడా, రక్షింపుము, రక్షింపుము.
ఇదియూ నీకావ్యార్థము!

(నేపథ్యమున) చాలింపుఁడువాద్యములసందడి, ఓహోహోహో
 జంగమస్థావర మర్త్యాపూర్వభూతసాఘాతములారా ! వాల్మీకిభగవా
 నునిచే ననుజ్ఞాతమైన పవిత్రాద్భుతమును బరికింపుఁడు.

లక్ష్మణ—అహోహో ! అద్భుతముగానున్నదే

గీ॥ కలఁగెమధియించిన విభాన ♦ గాంగజలము

గగనతలమెల్ల దేవర్షి ♦ గణము నిండె

అద్భుతంబదె ! యార్ష తో ♦ యములనుండి

వెడలె గంగా వసుంధరల్ ♦ వెంబడింప॥

(మ ఆ ల నే ప థ్య ము న)

మ॥ అరుదేవమ్మ యరుంధతీ, భువనవం ♦ ద్యా, మేము మందాకినీ

ధరణీదేవుల మప్పగించెదము నీ ♦ తన్ నీకుఁ బుణ్యాంగనా

భరణంబు బతిదేవతాతిలకమున్ ♦ వైదేహి నీ కోడలిన్

గరణీయంబుదలంచి ప్రోచిగొనుఁడిం ♦ కన్ నీవు వాల్మీకియు॥

లక్ష్మణ—ఆశ్చర్యమాశ్చర్యము. ఆర్యా చూడుఁడు; చూడుఁడు,

(పిమ్మట అరుంధతి, నీతయు, వాల్మీకియూఁ బ్రవేశింతురు)

అరుంధతి—గీ॥ త్వరపడుము వత్స, జానకీ ! ♦ త్వరవహింపు

ఆసగొనియిపు నెనువెస్క ♦ లాడఁదగదు

ప్రణయహితమైన నీ కర ♦ స్పర్శచేత

రమ్ము బ్రతికింపు వేగ మా ♦ రామభద్రు॥

నీత—(తత్తపాటున సమీపించి రాముని స్పృశించుచు)ఆర్యపుత్రా,

ఊఱిల్లుఁడు.

రాము—(సమాశ్వుస్థిల్లి యానందమున) అహోహో, ఏమది. (చూచి

హర్షాద్భుతములతో) దేవియు, అరుంధతియు ఋష్యశృంగశాంతా

సమ్మేతులు గురువులందఱునా ?

అరు—వత్సా ! రామభద్రా, చూడుము. ఈయమ భగీరథకులదేవత

యగు భాగీరథి, ఈమె నీ యత్తగారు భగవతి విశ్వంభర. నీయెడ

ననుగ్రహించినారు.

భాగీ-పృథ్వి—(నేపథ్యమున) జగత్పతీ! రామభద్రా! పరిత్యాగ
సమయమున మమ్ము ధ్యానించి సీతనుమా కొప్పగించితివిగదా
ఆ ఋణము తీర్చికొంటిమి.

రాము— ఏమిది మహాపరాధుడనగు నన్ను భగవతు లిరువురు నను
గ్రహించినారు!

అరుం—టాహూ! పౌరజానపదులారా! ఈవిధముగా నీమె, పూజ్య
లగు మందాకినీవసుంధరాదేవులచేఁ బ్రస్తుతింపఁబడి, వాల్మీకి
మానీంద్రుచేఁ బరామర్శింపఁబడి యరుంధతినగు నాకు నొప్పగింపఁ
బడుటయేకాక, పూర్వము భగవానుడగు వీణిహూత్రునిచే
బ్రహ్మాదిదేవతలెల్ల నభినందింపఁ బవిత్రచారిత్రయని నిర్ణయింపఁబడి
నది. అట్టి సూర్యవంశపుంగోడలగు చేవయజనసంభూతను నీ సీతను
రామభద్రుఁడు మఱలఁ బరిగ్రహించుటకు మీయభిప్రాయమేమి?

(నేపథ్యమున) ఇంతకంటె జగదానంద మేఁకున్నది? అవశ్యము
పరిగ్రహించుఁగాక!

లక్ష్మ—ఆహా! ఎంతటి సుదినమిది!

(ఈవిధముగాఁ బూజ్యురాలగు నరుంధతీదేవి హెచ్చరించిన
తోడనే పౌరజానపదులెల్లరును సమస్తభూతగ్రామంబును జానకీదేవికి
సమస్కరించుచున్నారు. దిక్పాలురును సప్తర్షులును గుసుమవర్షముల
నభిషేకించుచున్నారు.)

వాల్మీ—జగత్పతీ! రామభద్రా?

మ॥ క్రతురాజంబు యధావిధి జరుగు లో ♦ కన్యాభ్యుమై, కాంచన
ప్రతిమాస్థానమునందు నిల్చికొను మ ♦ ప్వా? నిక్కిపుంజానకీ
గృతపుణ్య సహధర్మచారిణిఁ బురం ♦ ధీరత్నముక; బుణ్యదం
పతులక మిమ్ములఁ గన్నులారఁగని యాశనందించు ముల్లోకముల్ ॥

రాము—భగవానుఁ డాజ్ఞాపించినట్లు

లక్ష్మ—నేటికిఁ గృతార్థుడనైతిని

సీత—అమృత్యు, బ్రతికెతిని,

లక్ష్మ-అమ్మాజానకీ! లజ్జాహీనుఁడు లక్ష్మణుఁడునమస్కరించుచున్నాఁడు
సీత—వత్సా! ఇట్టివాఁడవుగానే చిరకాలము వర్తిల్లుము!

అరుం—వాల్మీకిభగవానుఁడా! సీతాగర్భసంభూతులగు రామభద్ర
పుత్రకులఁ గుశలవులఁ గూడఁ దలిదండ్రుల కప్పగింపుము.

రాము—లక్ష్మ-- ఆనందము, కానిండు.

సీత—(సబాష్పాకూతముగ) ఏరీ నాపుత్త్రీకులు!

వాల్మీ—బిడ్డలారా! రండు నమస్కరింపుఁడు. ఈయన మీతండ్రిరఘు
వతి. ఈతఁడు మీ పితండ్రి లక్ష్మణుఁడు ఈమెయే మీతల్లి సీతా
దేవి. ఈమహానుభావుఁడు మీమాతామహుఁడు జనకరాజుర్రి.

సీత—(హర్షకరుణాద్భుతములతోఁ జూచి) ఏమి నా తలఁడ్రీయా?

కుశ—లవ—హా! తాడ్రీ! హా! తల్లీ! హా! మాతామహా!

రాము—(సంతసమునఁ గొఁగిలించి) కుమారులారా! పున్నెమునలభించితిరి.

సీత—కుమారా కుశా! డా, రమ్ము కుమారా లవా! రా నాయనా?
జన్మాంతర గతను నన్నుఁ జరికాలము గొఁగిలించుకో,

కుశ—లవ—ఆహా! ధన్యుల మైతిమి.

సీత— వాల్మీకిభగవానుఁడా! నమస్కరించుచున్నాను.

వాల్మీ—బిడ్డా! చిరకాలము సౌభాగ్యవతివై వర్తిల్లుము.

సీత—ఆహా! ఎంతటిసుదినమిది! నాయనయుఁ, గులగురువులును, ఆర్యాజనం
బును, సభర్తృకయగు శాంతాదేవీయు సలక్ష్మణుఁడై సుప్రసన్నుఁ
డైన యార్యపుత్రుఁడును గుశలవులునునొక్కమాటుగఁ గనిపించు
చున్నారు. అహోహా! ఈమహానందమునఁ బరివశనగుచున్నాను.

వాల్మీకి—రామభద్రా! నీ కింక నేమికావలయు?

—● భ ర త వా క్య ము ●—

కలుషంబుల్ దొలఁగించి యీ కథ జగ త్కల్యాణియై మేలు వ
రిలఁ జేకూఱుచుఁగాక లోకజనయి త్రికా బాహ్మివిభోలి, ని
చ్చలు వాగ్భృహ్మకవిప్రచూఢమగు ప్ర ● జ్ఞావాణి నీ గూపకం
బిల నేవీంతురుగాక రంగములయం దింపార విద్వక్మణుల్ ||

